

॥ श्रीः ॥

हरिदास-संस्कृत-ग्रन्थमाला

२५५



॥ श्रीः ॥

ध्वन्यालोक-रहस्यम्

(प्रश्नोत्तरी)



S

808.049 12

M 687 D

म्बा संस्कृत सीरीज आफिस,

वाराणसी-१

मूल्यं १-५०

परीक्षा-प्रश्नोत्तरी-माला

- १ साहित्यदर्पणादर्शः (साहित्यदर्पण-प्रश्नोत्तरी) १-२५
- २ ध्वन्यालोकरहस्यम् (ध्वन्यालोक प्रश्नोत्तरी) १-५०
- ३ ध्वन्यालोकसारः-लेखक, आचार्य पुरुषोत्तमशर्मा चतुर्वेदी १-२५
- ४ रसगङ्गाधर-रहस्यम् (रसगंगाधर-प्रश्नोत्तरी) ०-७५
- ५ साहित्य-निबन्धः (शास्त्री-आचार्य परीक्षोपयोगी) १-००
- ६ काव्यप्रबन्धः-साहित्यनिबन्धोपयोगी सर्वोत्तम ग्रन्थ १-५०
- ७ तर्कभाषा-रहस्यम् (तर्कभाषा-प्रश्नोत्तरी) ०-४०
- ८ मुक्तावलोत्त्वालोकः (का० मुक्तावली प्रश्नोत्तरी) ०-५०
- ९ मध्यसिद्धान्तकौमुदीरहस्यम् (प्रश्नोत्तरी) २-००
- १० स्वरवैदिकप्रश्नोत्तरी-पाणिनीयशिक्षाप्रश्नोत्तरी सहित १-२५
- ११ परिभाषेन्दुप्रश्नपञ्जिका (परिभाषेन्दुशेखरप्रश्नोत्तरी) ०-६५
- १२ लघुमञ्जूषा-रहस्यम् (लघुमञ्जूषा-प्रश्नोत्तरी) १-००
- १३ परमलघुकला (परमलघुमञ्जूषा प्रश्नोत्तरी) १-००
- १४ प्रौढमनोरमा-शब्दरत्नप्रश्नोत्तरावली १-३ खण्ड १-५०
- १५ लघुशब्देन्दुकला (लघुशब्देन्दुशेखर प्रश्नोत्तरी) १-२५
- १६ महाभाष्यप्रकाशः (नवाह्निक-महाभाष्यप्रश्नोत्तरी) ०-७५
- १७ व्युत्पत्तिवादतरणिः (प्रश्नोत्तरी) ०-६७
- १८ भूषणसारप्रकाशः (वैयाकरणभूषणसारे परीक्षोपयोगी) १-००
- १९ व्युत्पत्तिप्रदर्शनं-गूढाशुद्धिप्रदर्शनम् १-००
- २० प्रबन्धामृतम् (व्याकरणाचार्यपरीक्षोपयोगी) १-००
- २१ चन्द्रालोकरहस्यम् (चन्द्रालोक प्रश्नोत्तरी) १-००



Library

IAS, Shimla

S 808.049 12 M 687 D



00006487

प्राप्तिस्थानम्—चौखम्बा संस्कृत सीरीज आफिस, वाराणसी-१



**INDIAN INSTITUTE OF
ADVANCED STUDY
SIMLA**

॥ श्रीः ॥

ॐ हरिदास-संस्कृत-ग्रन्थमाला ॐ

२५५

॥ श्रीः ॥

ध्वन्यालोक-रहस्यम्

(प्रश्नोत्तरी)

रचयिता—

पण्डित श्री शोभित मिश्रः

गयामण्डलान्तर्गतभोरीस्थसाङ्गदर्शनविद्यालयन्याय-
व्याकरण-तः इत्याचार्याध्यापकः



प्रकाशकः

जयकृष्णदास-हरिदास गुप्तः


चौखम्बा संस्कृत सीरिज आफिस,

वनारस-१



सं० २०११] (पुनर्मुद्रणादिकाः सर्वेधिकाराः प्रकाशकाधीनाः) [ई० १९५४

CATALOGUED



प्रकाशकीयम्

23.1.82

अस्मिन्नगति प्रवृत्तिमार्गमवलम्ब्य पुत्रकलत्रादिप्रसक्तमानसैरपि जनैर्ब्रह्मानन्दो-
लब्धुं यदि शक्येत तर्हि काव्यगतरसास्वादेनैव, अतो ब्रह्मानन्दसोदरो निगलित-
वेद्यान्तरः स रसो ध्वनिरूपो व्यञ्जनावृत्तिगम्यो विना ध्वनिज्ञानेन नाधिगतः स्यात्,
इति हेतोः आनन्दवर्द्धनाचार्यैः कृते ध्वन्यालोकमूलके ध्वन्यालोके परमादरः क्रियते
काव्यरसिकैः । अपि च तस्य परमोपयोगितां सत्तमतां चावलोक्य प्रायेण शास्त्र्या-
चार्यपरीक्षाषु सर्वत्र प्रदेशेषु संस्कृतविश्वविद्यालयपरीक्षापाठ्यपुस्तकनिर्धारणसमित्या
पाठ्यपुस्तकत्वेन स निर्धारितः । अतः परीक्षार्थिनां विद्यार्थिनां प्रश्नोत्तरलेखसम्बन्धि-
काठिन्यं दूरीकर्तुं मया न्यायव्याकरणाद्याचार्यश्रीशोभितमिश्रद्वारा 'ध्वन्यालोकरहस्यम्'
नाम प्रस्तुतं पुस्तकं विरचय्य प्राकाश्यं नीतम् । अत्र क्रमेण प्रष्टव्यविषयाणां समु-
चितरूपेण प्रश्नाकारनिर्देशपुरःसरमुत्तराणि लिखितानि सन्ति, येषां सम्यग्रूपेण
पर्यालोचनतो नूनं परीक्षोदधिसमुत्तीर्णतामवाप्स्यन्ति विद्यार्थिन इति बाढं मे
विश्वासः । 'गच्छतः स्वलनम्' इति न्यायात् संशोधकदृष्टिदोषाद्वा याः काश्चित् त्रुटयः
सजाता भवेयुस्ता गुणब्राहिणो मनीषिणः संशंस्यन्त इति सानुनयं मेऽभ्यर्थनेति ।

दीपावली

सं० २०११

S
808.049 12
M 687 D



Library

IAS, Shimla

S 808.049 12 M 687 D



00006487

॥ श्रीः ॥

ध्वन्यालोक-रहस्यम्

प्रथमोद्घोतः

शारदां सारदां ध्यात्वा वीणावाद्यविशारदाम् ।

ध्वन्यालोकरहस्यं सन्तनुते शोभितः सुधोः ॥

(१) प्रश्नः—ध्वन्यभाववादिनां विकल्पानुपन्यस्य तान् निरस्य व्यङ्ग्य-
सङ्गिषु समासोक्त्याद्यलङ्कारेषु ध्वन्यन्तर्भावाभावं वा प्रविभावयत ?

उत्तरम्—ध्वन्यभाववादिनां बहुषु विकल्पेषु प्रथमविकल्पस्यायमभिप्रायः-
शब्दार्थशरीरस्यैव काव्यत्वेऽनुप्रासादिषु शब्दालङ्कारेषु सत्सु विद्यमानेषु चोपमादि-
ध्वर्यालङ्कारेषु सत्सु च माधुर्यादिषु गुणेषु विद्यमानासु च वैदर्भीप्रश्रुतिरीतिषु चाङ्-
ताहेतुषु तद्व्यतिरिक्तो नास्ति कश्चिदन्यो ध्वनिरिति ।

द्वितीयविकल्पस्यायं सारांशः—सहृदयहृदयाह्लादजनकशब्दार्थमयत्वस्यैव काव्य-
त्वे प्रसिद्धगुणालङ्कारादिव्यतिरिक्तो नास्त्येव ध्वनिः । अर्थात् तत्कालीनव्यक्ति-
विशेषसम्मतो ध्वनिर्नैव सकलसहृदयविद्वद्भृदयहारी सम्भवितुमर्हति, कस्याप्येकस्य
मनोऽनुकूलत्वेऽपि सर्वेषां विदग्धानां मनोऽनुकूलत्वं न सम्भवति, विशेषचमत्कृतिजन-
कत्वाभावात् । नहि प्रेक्षावन्तो जना व्यक्तिविशेषोक्तिश्रद्धाजाड्येनालीकं वस्तु मन्यन्ते
इत्यपूर्वं न किमपि ध्वनिनामकं वस्तु विद्यते इत्यभिप्रायः । एतावता परिगणितेभ्यो
गुणालङ्कारादिमत्प्रकारेभ्योऽन्यत्र सहृदयहृदयाह्लादकत्वं नानुभवसिद्धमिति न काव्यत्वं
ध्वनाविति सिद्धम् ।

तृतीयविकल्पस्यायं भावः—विच्छित्तिविशेषरूपलोकोत्तरचमत्कारमनतिवर्तमान-
स्य तस्य ध्वनेरुक्तालङ्कारादिध्वेवान्तर्भावात् तद्व्यतिरिक्तमपूर्वध्वनिनामकरणं केवलं

वागाडम्बरमात्रं गगनकुसुमवदलीकध्वनिवस्त्वभिमानीनां मिथ्याभूतसहृदयत्वभावना-
पिहितान्तःकरणानां गजनिमीलनिकामात्रमेतत् ।

भाक्तत्ववादिनां भट्टोद्भटादीनां चतुर्थविकल्पस्यायमभिप्रायः—ध्वनिरयं भाक्तः,
अर्थात् लक्षणात्मिका गौणीवृत्तिः भक्तिरेव ध्वनिः, तदतिरिक्तो ध्वनिर्नास्ति कथित-
पदार्थः ।

ध्वनेरनिर्वचनीयत्ववादिनां पञ्चमविकल्पस्यायमभिप्रायः—सहृदयसहृदयसंवेद्योऽयं
ध्वनिः नासहृदयजनबुद्धिगम्यः, अत एव सर्वथाऽनिर्वचनीय एवायं ध्वनिरिति । तदेवं-
विधानेकप्रकारकवैमत्ये समुपस्थिते सहृदयानां स्वान्तसन्तोषाय ध्वनेर्वास्तविकं स्वरूपं
प्रदर्श्य उपर्युक्तवादिमतखण्डनं क्रियते—

‘यत्रार्थः शब्दो वा तमर्थमुपसर्जनीकृतस्वार्थौ । व्यङ्क्तः काव्यविशेषः स
ध्वनिरिति सूरिभिः कथितः’ । ‘प्रतीयमानं पुनरन्यदेव वस्त्वस्ति वाणीषु महाकवी-
नाम् । यत् तत्प्रसिद्धावयवातिरिक्तं विभाति लावण्यमिवाङ्गनासु’ । इति कारिकाद्वया-
नुसारं यस्मिन् काव्ये शब्दार्थौ कमपि विलक्षणमेव लोकोत्तरचमत्कारजनकं व्यङ्ग्यथा-
र्थम्प्रति स्वात्मानं गौणीकृत्य प्राधान्येन विच्छित्तिविशेषाधायकव्यङ्ग्यार्थपरायणौ
स्तः तद् ध्वनिनामकमुत्तमं काव्यं स्मृतम् । तथा च व्यङ्ग्यविशिष्टशब्दार्थोभयत्वमेव
ध्वनिकाव्यस्य निष्कृष्टं लक्षणं पर्यवसितम् । वैशिष्ट्यश्च स्वविषयकप्रतीतिजन्यचम-
त्कारन्यूनचमत्कारजनकप्रतीतिविषयत्व, स्वव्यञ्जकघटितत्व, एतदुभयसम्बन्धेन ।
एवं कामिनीकलेवरे स्तनजघनाद्यवयवातिरिक्तं किमपि युवजनकमनीयं लावण्यमिव
महाकविवाणीषु प्रतीयमानं तद् व्यङ्ग्यं नाम वस्तु वाच्यवाचकाभ्यां विलक्षणमेव सहृद-
यसहृदयवेद्यं नापलपितुं शक्यते कथमपि सहृदयैरिति ।

एतेन वाच्यवाचकचास्त्वहेतुषु उपमाऽनुप्रासाद्यलंकारेषु वाच्यायमानेषु माधुर्य-
प्रसादादिगुणेषु वैदर्भीप्रभृतिरीतिषु च ध्वनेरन्तर्भावं कुर्वतां ध्वन्यभाववादिनां
मतमपास्तम् ।

तथा प्रसिद्धप्रस्थानातिक्रमिणो मार्गस्य काव्यत्वहानेर्ध्वनिर्नास्ति इति द्वितीय-
विकल्पवादिनां यो ध्वन्यभाववादः सोऽपि नैव समीचीनः, यतो हि रामायणमहाभा-
रतादौ बहुत्र स्थले विच्छित्तिविशेषाधायकव्यङ्ग्यार्थप्रधानध्वन्यात्मककाव्यत्वस्य
प्रसिद्धत्वेन सहृदयसहृदयाहादिशब्दार्थमयत्वरूपतत्कृतकाव्यलक्षणस्य ध्वनिप्रधानका-
व्येऽव्याप्तिदोषप्रस्ततया प्रेक्षावतामनुपादेयत्वात् । लक्ष्यानुसारेणैव लक्षणविधानस्य

युक्तत्वेन लक्ष्याप्रसिद्धेरेव ध्वनिसिद्धौ बाधकत्वेऽपि लक्षणाप्रसिद्धेर्बाधकत्वस्य वक्तुम-
युक्तत्वात् । काव्यजीवनाघायकव्यङ्ग्यरसादिध्वनिरूपलक्ष्यस्य बहुशो महाभारतादौ
प्रसिद्धत्वेन तादृशलक्ष्यमव्याप्नुवतः प्रागुक्तकाव्यलक्षणस्य विघातुरेव शिरसि दोषः
समापतति । नहि स्थाणोरयमपराधो यदेनमन्धो न पश्यति । लक्षणविधायिनां हि
लक्षणविधाने न तादृशं पाण्डित्यमपेक्ष्यते यादृशं लक्ष्यपरीक्षणविधायिनामिति
लक्ष्यस्य परीक्षणमेव प्रेक्षावतां विदुषां वैदुष्यनिकषायितमिति द्वितीयविकल्पोऽपि
पराहत एवेति भावः ।

एवं 'कामनीयकमनतिवर्तमानस्य तस्य (ध्वनेः) उक्तालंकारादिप्रकारेष्वेवान्त-
र्भावः' इति ध्वन्यभाववादिनां तृतीयविकल्पोऽप्यज्ञानविलसित एव, यतो हि वाच्यवा-
चकमात्राश्रयिषु उपमानुप्रासाद्यलंकारेषु व्यङ्ग्यव्यञ्जकसमाश्रयेण व्यवस्थितस्य ध्वनेर-
न्तर्भावस्य वक्तुपराक्यत्वात् । तदुक्तम्—'व्यङ्ग्यव्यञ्जकसम्बन्धनिबन्धनतया ध्वनेः ।
वाच्यवाचकचारुत्वहेत्वन्तःपातिता कुतः' । इति । ये खलु वाच्यमात्रानुसारिणः
समासोक्त्यादयः अलंकारास्तेषां वाच्यभूतालंकाराणामेव लोकोत्तरचमत्कारजनकत्वस्य
सहृदयैरनुभूयमानत्वेन व्यङ्ग्यतया प्रतीयमानस्योपमानादेस्तत्र विच्छित्तिविशेषाना-
घायकतया गुणीभूतत्वात् तेषु समासोक्त्यादिषु ध्वनेरन्तर्भावो न भवितुर्मति ।
तदुक्तं—'तत्परावेव शब्दार्थौ यत्र व्यङ्ग्यमप्रति स्थितौ । ध्वनेः स एव विषयो
मन्तव्यः संकरोऽस्मिन्' । इति । एवञ्च गुणालंकारवृत्तीनां ध्वनेरङ्गभूतत्वात् नैव तेषु
ध्वनेरन्तर्भावसंभवः ।

भक्तिरेव ध्वनिरिति चतुर्थविकल्पोऽपि न युक्तः, उभयोः (ध्वनिलक्षणयोः)
भिन्नरूपत्वात् । तदुक्तं—'भक्त्या बिभर्ति नैकत्वं रूपभेदादयं ध्वनिः' इति । नापि
लक्षणाहयाया भक्तेर्ष्वनिलक्षणत्वं संभवति, 'परिम्लानं पीनस्तनजघनसङ्गादुभयतस्त-
नोर्मध्यस्यान्तः परिमिलनमप्राप्य हरितम्' इदं व्यस्तन्यस्तं श्लथभुजलताऽऽक्षेपवलनैः
कृशाङ्गयाः सन्तापं वदति विसिनीपत्रशयनम्' इत्यादावपि लक्षणायाः सत्त्वेन ध्वने-
स्तत्रामावादतिव्याप्तेः । तदुक्तम्—'अतिव्याप्तेरथाव्याप्तेर्न चासौ लक्ष्यते तया'
इति । किञ्च 'वाचकत्वाश्रयेणैव गुणवृत्तिर्व्यवस्थिता । व्यञ्जकैकत्वमूलस्य ध्वनेः
स्याल्लक्षणं कथम्' इति ।

तथैव ध्वन्यभाववादिनां यो हि ध्वनेरनिर्वचनीयत्वरूपः पञ्चमो विकल्पः सोऽपि
प्रेक्षावतामनुपादेय एव, रामायणमहाभारतादौ प्रसिद्धे लक्ष्ये ध्वनिकाव्यत्वस्य बहुशो

व्यवहारदर्शनेन तस्यापलापासंभवात् । एतत्प्रसिद्धविषयाणामपलापे तु तुल्यशुक्त्यः समेषामपि वस्तूनामपलापापत्तिरित्याकृतम् । तस्माद् ध्वनिरस्तीति सिद्धम् । एतेन ध्वन्यभावमुपपाद्य निराकृत इत्यादयः सर्वेऽपि प्रश्नाः समाहिताः । एवं 'परमतनिरसनपूर्वकं ध्वनिः स्याप्यताम्' इति प्रश्नोऽपि समाहितो वेदितव्यः । सर्वेषामुक्तोत्तरेणैव समाहितत्वात् ।

(२) प्रश्नः—योऽर्थः सहृदयश्लाघ्यः काव्यात्मेति व्यवस्थितः ।

वाच्यप्रतीयमानाख्यौ तस्य भेदावुभौ स्मृतौ ॥

अत्र प्रतीयमानार्थं इव वाच्यार्थोऽपि सहृदयश्लाघ्यतया काव्यस्यात्मभूत इति प्रतिपादितम् 'काव्यस्यात्मा ध्वनिरिति प्रथमकारिकया प्राक् च कथितम् । तत्कथमेतद् विरोधपरिहारः ?

उत्तरम्—ननु 'काव्यस्यात्मा ध्वनिरिति युवै'रिति प्रागुक्तवचनेन 'काव्यस्यात्मा स एवार्थ' इत्यग्रिमवचनेन च प्रतीयमानस्यैवार्थस्य काव्यात्मत्वप्रतीतेः 'अर्थः सहृदयश्लाघ्य' इति कारिकया च वाच्यार्थस्यापि काव्यात्मत्वं प्रतिपाद्यते इति स्पष्टमेव विरोधः समापततीति चेन्मैवम्, प्रथमतोऽर्थत्वेनार्थसामान्यमभिधाय तत्र वाच्यार्थस्य संभवेऽपि पश्चात् सहृदयश्लाघ्यविशेषणद्वारा वाच्यार्थस्य सहृदयश्लाघ्यत्वाभावेन काव्यात्मत्वेनोपादानाभावात् सहृदयश्लाघ्यस्य प्रतीयमानार्थस्यैव काव्यात्मत्वव्यवस्थानात् इति व्यङ्ग्यरूपो ध्वनिरेव काव्यस्यात्मा न तु वाच्यार्थ इति भावः । तदुक्तं लोचने—'स एक एवार्थो द्विशाखतया विवेकिभिर्विभागबुद्ध्या विभज्यते । तथाहि तुल्येऽर्थरूपत्वे किमिति कस्मैचिदेव सहृदयाः श्लाघन्ते न सर्वस्मै तद् भवितव्यं केनचिद् विशेषेण । यो विशेषः स प्रतीयमानभागो विवेकिभिर्विशेषहेतुत्वादात्मेति व्यवस्थाप्यते । वाच्यसंकलनाविमांहितहृदयैस्तु तत्पृथग्भागे विप्रतिपद्यते, चार्वाकैरिवात्मपृथग्भावे । अत एव 'अर्थ' इत्येकतयोपक्रम्य 'सहृदयश्लाघ्य' इति विशेषणद्वारा हेतुमभिधाययोद्धरणदृशा तस्य द्वौ भेदावंशावित्युक्तम्, न तु द्वावप्यात्मनौ काव्यस्येति । न च तर्हि ध्वनिनिरूपणावसरे वाच्यार्थनिरूपणमसङ्गतमिति वाच्यम् ? व्यङ्ग्यार्थ-बोधौपयि कृत्वेन वाच्यार्थनिरूपणस्यापि अपेक्षितत्वात् । तदुक्तमग्रं—'तदुपायतया तद्वदर्थे वाच्ये तदादत्तः' इति । 'यथा पदार्थद्वारेण वाक्यार्थः सम्प्रतीयते । वाच्यार्थपूर्विका तद्वत् प्रतिपत् तस्य वस्तुन' इति । एतेन वाच्यस्य सहृदयश्लाघ्यतोक्तेः कोऽभिप्राय इत्यादयः सर्वेऽपि प्रश्नाः स्वयमेव समाहिता भवन्ति । उक्तोत्तरेणैव

सर्वेषां समाहितत्वात् । एवं वाच्यस्य काव्यात्मत्वं खण्डनीयमिति प्रश्नस्याप्युक्तमे-
वोत्तरं बोध्यम् ।

(३) प्रश्नः—ध्वनेः प्रतिप्रसवो यन्निबन्धनस्तत्स्वरूपं परिचाययितव्यम् ?

उत्तरम्—‘यत्रार्थः शब्दो वा तमर्थमुपसर्जनीकृतस्वार्थौ । व्यङ्ग्यः कान्यविशेषः
स ध्वनिरिति सूत्रिभिः कथितः’ इति कारिकानुसारं ‘वाच्यातिशायिनि व्यङ्ग्ये ध्वनि-
स्तत्काव्यमुत्तमम्’ इति रीत्या वाच्यार्थापेक्षयाऽधिकचमत्कारशालिव्यङ्ग्यार्थवैलक्षण्य-
प्रयुक्तमेव ध्वनिकाव्यस्य जननं प्रतिप्रसवो व्यवहारो वा भवति, अतो व्यङ्ग्यार्थस्वरूपं
प्रदर्शयते—‘प्रतीयमानं पुनरन्यदेव वस्त्वस्ति वाणीषु महाकवीनाम् । यत्तत्प्रसिद्धाव-
यवातिरिक्तं विभाति लावण्यमिवाङ्गनासु’ इति कारिकया प्रशास्तरमणीषु प्रसिद्धकर-
चरणायवयवातिरिक्तं किमपि कमनीयं निर्वर्ण्यमानं ‘सुक्ताफलेषु च्छायायास्तरलत्वमि-
वान्तरा । प्रतिभाति यदङ्गेषु तत्लावण्यमितीरितम्’ इति लक्षणलक्षितं लावण्यमिव
महाकवीनां कवितात्मकवाणीषु प्रसिद्धशब्दार्थ-तदुभयालंकार-गुणादिभ्योऽतिरिक्तं
प्रतीयमानं यत् सहृदयहृदयसुप्रसिद्धं वस्त्वलंकाररसादिरूपत्रिशाखात्मकं वस्तु भासते
तत् अन्यदेव अर्थात् किमपि विलक्षणमेव न तु वाच्यवाचकादिरूपं विद्यते इति दृष्टान्त-
दार्ष्टान्तिकभावेन प्रतिपाद्यमानं सहृदयहृदयाह्लादजनकं व्यञ्जनया प्रत्याप्यमानं
व्यङ्ग्यार्थरूपं वस्तु ध्वनिप्रयोजकमवसेयम् । तदुक्तं विवृतौ—‘प्रतीयमानं पुनरन्यदेव
वाच्यात् वस्त्वस्ति वाणीषु महाकवीनाम् । यत् तत् सहृदयहृदयसुप्रसिद्धं प्रसिद्धे-
भ्योऽलंकृतेभ्यः प्रतीतेभ्यो वाऽवयवेभ्यो व्यतिरिक्तत्वेन प्रकाशते लावण्यमिवाङ्गनासु ।
यथा ह्यङ्गनासु लावण्यं पृथङ्निर्वर्ण्यमानं निखिलावयवव्यतिरेकि किमप्यन्यदेव सह-
दयलोचनामृतं तत्त्वान्तरं तद्वदेव सोऽर्थः’ इति । स ह्यर्थो वाच्यसामर्थ्यव्यञ्जनयाऽऽ-
क्षिप्तं वस्तुमात्रमलंकारा रसादयश्चेति अनेकप्रभेदभिन्नो वर्तते । सर्वेषु च प्रकारेषु तस्य
व्यङ्ग्यार्थस्य वाच्यार्थात् सर्वथाऽन्यत्वमेव प्रतिपत्तव्यमिति ।

(४) प्रश्नः—वाच्यस्य विधिरूपत्वे निषेधस्य व्यङ्ग्यरूपत्वं, वाच्यस्य निषे-
धरूपत्वे व्यङ्ग्यस्य विधिरूपत्वञ्चोदाहरणद्वारा स्फुटं प्रतिपाद्य विव-
क्षितो विषयः प्रतिपादनीयः ।

उत्तरम्—पुष्पाण्यवचेतुं स्वसङ्केतस्थलीभूतगोदावरीतटस्थनिकुञ्जमप्रति गच्छन्तं
कमपि पुरुषं रहस्यभेदाशङ्कयाऽभिसारविघ्नभयेन वा भीषयितुं काचन पुंश्वली नाबि-
काऽभिधत्ते—‘भ्रम धार्मिक ! विश्वस्तः स शुनकोऽय मारितस्तेन ।

गोदावरीकच्छकुञ्जवासिना दृप्तसिंहेन' इति । अर्थात् हे धार्मिक ! विश्वस्तः सन् यथेच्छं न तु पूर्ववत् सभयं भ्रम पुष्पाणि चेतुं संचर, यतः स त्वत्त्रासहेतुः श्वा अथ तेन विख्यातेन गोदावरीनदीपुलिनकुञ्जवासिना दर्पशालिना अत्यन्तघातुकेन सिंहेन मारितो हत इति भावः । अत्र भयकारणस्य शुनकस्य मरणोपन्यासेन भ्रमणविधि-
 र्वाच्यभूतः, शुनकादपि भीरुपुरुषस्य सिंहोपलब्धिकथनेन सुतरां भ्रमणाभावस्तु वस्तु-
 रूपः, संकेतरहस्यभेदभीरुकुलटावैशिष्ट्येन व्यङ्ग्यतया प्रतीयते इति तादृशवाच्य-
 व्यङ्ग्ययोर्भेदः सुतरां सिद्धः, यतो हि तेजस्तिमिरयोरिव तयोर्भ्रमणभ्रमणाभावयोर्विधि-
 निषेधरूपयोरैकत्वस्य वक्तुमशक्यत्वात् । तादृशव्यङ्ग्यार्थस्यैव चमत्कारजनकतया
 वस्तुध्वनिरत्र बोध्यः । इति वाच्यस्य विधित्वेन व्यङ्ग्यस्य निषेधरूपताया उदाहरण-
 मितं ज्ञेयम् ।

अथ वाच्यस्य प्रतिषेधरूपत्वे व्यङ्ग्यस्य विधिरूपताया उदाहरणं यथा—श्वभ्रूत्र
 निमज्जति, अत्राहं दिवसकं प्रलोकय । मा पथिक ! रात्र्यन्धक ! शय्यायां मम
 निमाङ्क्षीः' इत्यत्र स्वयहकृतनिवासं पथिकमप्रति रिरंसां द्योतयितुं कापि प्रोषितभर्तृका
 कामुकी प्रतिपादयति—हे रात्र्यन्धक ! पथिक ! अत्रास्मिन् स्थाने श्वभ्रूः निमज्जति
 वार्द्धक्येन निक्षेतनं शेते, अत्र तद्भिन्नस्थाने अहं स्वपिमि, तत् त्वं दिवसकं प्रलोकय
 दिने एव सम्यक् विलोकय, अन्यथा रात्रौ आवयोः श्वभ्रूस्तुषयोः शय्यायां मा
 निमाङ्क्षीः, निःसंज्ञो मा पतेति भावः । अत्र शय्यायां पतनाभावरूपो निषेधः वाच्य-
 भूतः, निमज्जनादिपदार्थमहिम्ना च मम शय्यायां निरशङ्कं त्वया रात्रौ शयनीय-
 मिति कामुकपथिकविजिहीर्षानुमानानन्तरमभ्यनुज्ञारूपो विधिव्यङ्ग्यतया प्रतीयते इति
 तयोर्वाच्यव्यङ्ग्ययोः स्पष्टमेव भेदः प्रतिपत्तव्यः ।

(५) प्रश्नः—वाच्यस्य प्रतिषेधरूपत्वे व्यङ्ग्यस्यानुभयरूपतोदाहृत्य समर्थनीया ।

उत्तरम्—'प्रार्थये तावत् प्रसीद निवर्तस्व, मुखशशिज्योत्स्नाविलुप्तमोनिवहे !
 अभिसारिकाणां विघ्नं करोष्यन्यासामपि हताशे !' इत्यत्र नायकः स्वापरायमवधार्य
 सङ्केतस्थलाभिवर्तमानां दयितां परावर्तयितुमनुनयति—हे मुखशशिज्योत्स्नाविलुप्त-
 मोनिवहे ! वदनेन्दुचन्द्रकानिरस्तसमस्ततिमिरे ! त्वामहं प्रार्थये प्रसीद निवर्तस्व
 मा गच्छ, हे हताशे ! अन्यासामपि अभिसारिकाणां कान्तसमागमार्थं संकेतं निश्चित-
 रहस्यस्थलं गच्छन्तीनां कामिनीनां मार्गं स्वकीयमुखचन्द्रप्रकाशकरणात् किमिति
 विघ्नं करोषि, रतिकार्येऽन्तरायमुपस्थापयसि, इति भावः । अत्र गमनप्रतिषेधरूपं

निवर्तनं वाच्यभूतं वर्तते, विधिनिषेधाभ्यामुदासीना नायकस्यानुनयात्मिका चाहृक्त्विञ्च व्यङ्ग्यतया प्रतीयते, इति स्पष्टमेव व्यङ्ग्यार्थवाच्यार्थयोः परस्परं भेदो नो अपाकर्तुं शक्यते इति भावः ।

(६) प्रश्नः—त्रिविधेषु ध्वनिषूत्तरोत्तरं तारतम्यबीजं प्रतिपाद्य 'श्वेच्छ्वाकेसरिणम्' इत्यादिपद्ये त्रिविधान् ध्वनीन् विशदीकृत्यानुक्तनिमित्तायां विशेषोक्तौ, कार्यकारणभावेऽप्रस्तुतप्रशंसायाञ्च ध्वनेरनन्तर्भावः सोदाहरणं प्रदर्शनीयः ।

उत्तरम्—'प्रतीयमानं पुनरन्यदेव वस्त्वस्ति वाणीषु महाकवीनाम् । यत् तत् प्रसिद्धावयवातिरिक्तं विभाति लावण्यमिवाङ्गनासु', 'यत्रार्थः शब्दो वा तमर्थमुपसर्जनीकृतस्वार्थौ । व्यङ्ग्यः काव्यविशेषः स ध्वनिरिति सूरिभिः कथितः' इति कारिकाभ्यां प्रतिपादितेषु सहृदयानां लोकोत्तरचमत्कारजनकेषु व्यङ्ग्यवस्त्वलंकाररसादिस्वरूपेषु त्रिविधेषु ध्वनिषु व्यङ्ग्यवस्त्वपेक्षया व्यङ्ग्यालंकाराणां प्राधान्येन शब्दार्थमयकाव्येषु लोकोत्तरचमत्कारजनकतया विच्छित्तिविशेषाधायकत्वस्य सहृदय-हृदयवेद्यतया वैशिष्ट्यं प्रसिद्धमेव । परन्तु व्यङ्ग्यालङ्कारापेक्षयाऽपि व्यङ्ग्यरसादीनां वैशिष्ट्यन्तु विदग्धजनविदितं नापलपितुं पार्यते कथमपि, सहृदया एवैतद्विषये साक्षिणः सन्ति । अत एव उत्तममध्यमाधमभेदेन व्यङ्ग्यप्रधानध्वनि-गुणीभूतव्यङ्ग्य-चित्रात्मकेषु त्रिविधकाव्येषु आलङ्कारिकविद्वत्समाजसिद्धेषु सत्स्वपि पण्डितराजजगन्नाथेन रसध्वनेरुत्तमोत्तमरूपत्वं प्रतिपाद्य काव्यं चतुर्धा विभाजितम् । किञ्च सरसकाव्यनिर्माणेनैव कवेरप्यात्मलाभो भवति नान्यथा, तस्मात् प्रबन्धमुपनिबन्धता कविना सर्वात्मना रसपरतन्त्रेण भवितव्यम् । यतो हि नहि केवलं कवेरिति वृत्तमात्रनिर्माणेन किमपि प्रयोजनं सम्पद्यते इतिहासादेव तत्प्रसिद्धेः । अर्थात् कवेः काव्यनिर्माणस्य महाकविपदवीलाभः सहृदयहृदयाह्लादनमुरःसरं सदुपदेशश्चत्येतदुभयफलम् । तच्च रससन्निवेशमन्तरेण सर्वथा दुरासदेव । तदुक्तम्—'मुख्या व्यापारविषयाः सत्कवीनां रसादयः । तेषां निबन्धने भाव्यं तैः सदैवाप्रमादिभिः' । 'नोरसस्तु प्रबन्धो यः सोऽपशब्दो महान् कवेः । स तेनाकविरेव स्यादन्येनास्मृतलक्षणः' इति । एतावता रस एव काव्यस्य जीवनाधायकतया सारभूतपदार्थः । तथा च 'रसो वै सः' 'रसं ह्ययं लब्ध्वा आनन्दो भवति' इत्यादिश्रुतिप्रामाण्येन रसास्वादस्य ब्रह्मानन्दसहोदरत्वेन तस्यैव (रसयैव) ध्वनिभूतस्य व्यङ्ग्यवस्त्वलङ्कारापेक्षया

परमोच्छृष्टत्वं प्रतिपादितं भवति, सकलसत्काव्योपनिपद्भूतत्वञ्च सिध्यति ।

‘स्वेच्छाकेसरिणः स्वच्छस्वच्छायायासितेन्दवः । त्रायन्तां वो मधुरिपोः प्रपञ्चार्तिच्छिदो नखाः’ । इत्यत्र भगवतः स्वेच्छाकेसरित्वेन प्राकृतसिंहापेक्षिको व्यतिरेकालङ्कारः, स्वाच्छन्त्यद्वारा परानियोज्यत्वेन परमैश्वर्यञ्च वस्तु ध्वन्यते । मधुरिपुपदेन खलनिप्राहकता, पराक्रमविशेषञ्च व्यज्यते । तेन च पुनः प्रपन्नार्तित्राणौचित्यं, नखच्छायायाः स्वच्छत्वेन शशिकान्त्यपेक्षया वैलक्षण्यम्, इन्दुपदेन स्वीययावत्सुषमासाम्राज्यशालित्वं, प्रपन्नत्वेन शरणागतस्योपेक्षानर्हत्वम्, आर्तित्वेन ऋदित्युच्छेद्यत्वं, नखचन्द्रयोः स्वच्छत्वकौटिल्ययोगे तुल्येऽपि प्रपन्नार्तिच्छिदापाटवं नखेष्वेव नैव चन्द्रमसि इति व्यतिरेकालङ्कारञ्च व्यज्यते । नित्योद्योगशालिनि भगवत्यपूर्वोत्साहदर्शनेन च वीररसः, समस्तवाक्येन भगवन्नृसिंहविषयकविनिष्ठरतिभावञ्च व्यज्यते । इत्यञ्च वस्त्वलङ्काररसादिलक्षणस्त्रिरूपोऽपि ध्वनिरिह स्फुटमवगन्तव्यः ।

अनुकनिभित्ताया विशेषोक्तः—‘आहूतोऽपि सहायैरेमीत्युक्त्वा विमुक्तनिद्रोऽपि । गन्तुमना अपि पथिकः संकोचं नैव शिथिलयति’ ॥ इत्युदाहरणे सहचरकृताङ्गानादिहेतूनां सत्त्वेऽपि संकोचशिथिलीकरणरूपकार्याभावप्रयोजकस्य निमित्तस्य शैत्यकृतात्तैः प्रेयसीस्वप्नसमागमानुध्यानस्य वा यद्यपि प्रकरणवशात् व्यङ्ग्यतयैव प्रतीतिस्तथापि तदपेक्षयाऽपि तदुपपादितस्य संकोचशिथिलीकरणाभावरूपवाच्यार्थस्यैव सहृदयानां विच्छित्तिविशेषाधायकतया प्राधान्येन वाक्यार्थबोधविषयत्वमिति नैव ध्वनेरत्रान्तर्भावः संभवति ।

तथा कार्यकारणभावमूलकाप्रस्तुतप्रशंसायाः—‘नितरां पशुषा सरोजमाला न मृणालानि विचारपेशलानि । यदि कोमलता तवाङ्गकानामथ का नाम कथाऽपि पल्लवानाम्’ एवम् ‘आनम्य बल्लुवचनैर्विनिवारितोऽपि रोषात् प्रयातुमुदिते मञ्चि दूरदेशम् । बाला कराङ्गुलिनिदेशवशंवदेन क्रीडाविडालशिशुनाऽऽशु रुरोध मार्गम्’ । इत्युदाहरणयोः क्रमशः सरोजमालादितिरस्कारात्मनः कार्यात् नायिकाङ्गमार्दवविशेषस्य कारणस्य, एवं मार्गरोधनात् कारणात् प्रवासाञ्जिवृत्तेः कार्यस्य च व्यज्यमानतया तादृशव्यङ्ग्यार्थयोः कारणकार्यरूपयोः सत्त्वेऽपि सत्कार्यषादसिद्धान्ते कार्यकारणयोस्तादात्म्याङ्गीकारात् कार्यस्य प्राधान्ये कारणस्यापि प्राधान्यम्, एवं कारणस्य प्राधान्ये कार्यस्यापि प्राधान्यं स्वतः सिद्धमिति न तत्रापि ध्वनेरन्तर्भावसम्भावनेत्याकृतम् ।

(७) प्रश्नः—यच्च महं त्रिअ एक्केइ होन्तु णीसासरोइअव्वाइं ।
 मा तुज्जवि तीअ विणा दखिण्हअस्स जाअन्तु ॥
 दे आ पसिअ गिवत्तसु मुहससिजोहाविलुत्ततमणिवहे ।
 अहिसारिआणं विघ्नं करोसि अण्णाणं वि हआसे ।
 अस्मिन् पद्यद्वये प्रतीयमानार्थो प्रतिपाद्येताम् ।

उत्तरम्—‘व्रज ममैवैकस्या भवन्तु निश्श्वासरोदितव्यानि । मा तवापि तया विना दाक्षिण्यहतस्य जनिपत’ अत्र ‘दुःखी स्यामहमेक एव सकलो लोकः सुखं जीवतु’ इति नयेनानिष्टस्यापि प्रियगमनस्य विधिर्वाच्यार्थः, ‘त्वदीयं मनोऽत्यन्तं तस्यामासक्तमिति त्वं नितरां शठोऽसीति मयाऽवधारितमतो मदन्तिके स्थित्वाऽलं कृत्रिमदाक्षिण्यप्रकटनेनेति गाढमन्युरूपः खण्डितानायिकाऽभिप्रायोऽत्र व्यज्यते स हि व्यङ्ग्यार्थो न विधिरूपः, नापि निषेधरूपः, अपि तु तदुभयाभ्यामुदासीनस्तर्जनात्मको बोध्यः । एवं प्रार्थये तावत्प्रसीद निवर्तस्व मुखशशिज्योत्स्नाविलुप्ततमोनिवहे । । अभिसारिकाणां विघ्नं करोष्यन्यासामपि हताशे’ इत्यत्र नायकः स्वापराधमवधार्य सङ्केतस्थलान्निवर्तमानां दयितां परावर्तयन् अनुनयति—अयि निराशे ! स्वीयमुख-चन्द्रकान्त्या मार्गे तमोविध्वंसनेन यदन्यासामभिसारिकाणां विघ्नं करोषि तेन कस्त-वाभीप्सितलाभो भवति न कोऽपीति भावस्तस्मात् त्वदीयं गृहभागच्छ त्वदीयं वा गृहं गच्छाव इति विधिनिषेधाभ्यामुदासीनो दयितानुनयात्मको व्यङ्ग्यार्थः प्रतीयते ।

(८) प्रश्नः—‘कस्य वा न भवति रोषो दृष्ट्वा प्रियायाः सन्नममधरम् । सन्न-
 मरपद्माग्रायिणि ! वारितशामे ! सहस्वेदानीम्’ इति पद्ये विवक्षितो
 विषयः समुपपादनीयः ।

उत्तरम्—अ वनीतनायिकाया अघरे दन्तक्षतदर्शनेन नायकस्य तद्विषयकजार-
 कर्तृकत्वसन्देहनिवारणाय वाच्यकक्षायां ताम्प्रति व्यङ्ग्यकक्षायान्तु तत्पतिम्प्रति चतुर-
 सख्या उक्तिरियम्—‘कस्य वा न भवति रोष’ इत्यादि । अत्र मद्धारणमनादृत्य
 कृतस्य स्वकार्यस्य फलं भुञ्जन्, न मयाऽत्र किमपि प्रतिविधातुं शक्यम्, इति तात्प-
 र्यकस्य वाच्यस्य नायिका प्रतिपाद्यभूता वर्तते, ‘मया बहुशो निवारिताऽपीयं
 मत्सखी विपरीतस्वभावतया सन्नमरं कमलमजिघ्रदिति भ्रमरेणैवास्या अघरो दष्टः,
 न तु जारपुरुषेण’ इति व्यङ्ग्यार्थस्य प्रतिपाद्यस्तु निकटस्थस्तत्पतिरिति विषयभेदादपि
 तयोर्वाच्यार्थव्यङ्ग्यार्थयोर्भेदः सूपादः । तदुक्तम्—‘बोद्धृस्वरूपसंख्यानिमित्तकार्य-

प्रतीतिकालानाम् । आश्रयविषयादीनां भेदाद् भिन्नोऽभिधेयतो व्यङ्ग्यः' इति ।

(९) प्रश्नः—'क्रौञ्चद्वन्द्ववियोगोत्थः शोकः श्लोकत्वमागतः'

अत्र कथंकारं क्रौञ्चवर्तिनः शोकस्य श्लोकात्मना परिणामः ?

उत्तरम्—नानाप्रकारकवाच्यवाचकचरचनाप्रपञ्चरमणीयस्य काव्यस्य व्यङ्ग्यभूत-
एवार्थो लोकोत्तरचमत्कारजनकतया जीवनाघायकोऽत एवादिकवेर्वाल्मीकेर्व्याघव्यापा-
दितक्रौञ्चरूपकान्तवियोगेन विधुरायाः क्रौञ्च्या विलापश्रवणजनितः शोकः करुणरसस्था-
यिभावात्मकः श्लोकरूपेण परिणतः—'मा निषाद् । प्रतिष्ठां त्वमगमः शाश्वतीः समाः ।
यत्क्रौञ्चमिथुनादेकमवधीः काममोहितम्' । इति । अत्र 'चर्वणा च सामाजिकानामेव
सहृदयानामिति तेष्वेव रसः' इत्यस्य सिद्धान्तितत्वेन क्रौञ्चस्य शोकालम्बनविभावताया
स्तत्रैवोक्तत्वेन शोकस्य तद्वृत्तित्वेन वक्तुमशक्यत्वात् अपि तु निहतसहचरविरह-
कातरायाः क्रौञ्च्या आक्रन्दनेनोत्पन्नश्चित्तवृत्तिविशेषरूपः मुनिवृत्तिशोक एवोक्तपद्य-
रूपेण परिणत इति भावः । स च शोकः करुणरसस्थायिभावरूपो व्यञ्जनया
प्रतीयमान एव काव्यजीवनाघायको बोध्यः न तु वाच्यभूतः । न च मुनेः
शोकाङ्गीकारे दुःखितया तद्वृत्तिशोकस्य दुःखसंपृक्तत्वेन आनन्दमयत्वाभावेन
काव्यात्मत्वं न स्यादिति वाच्यम् ? मुनेर्दुःखित्वेऽपि चिदानन्दधनमयस्य रसादेः
काव्यात्मत्वस्वीकारे क्षतिविरहात् । लौकिकस्य शोकस्योद्भवेगजनकत्वेऽपि अलौकिक-
भावतापत्तिदशायामानन्दरूपत्वं हि सहृदयहृदयसम्मतम् । अन्यथा नहि कश्चित्सचेताः
करुणरसादिप्रधानकाव्ये कथमपि प्रवर्तेत । रस्यमानतादशायामेव शोकस्य रसादिपद-
वाच्यतया व्यवहारात् । एवञ्च करुणावर्णालयस्य निरपराधनिहतक्रौञ्चविरहविधुरित-
क्रौञ्चीक्रन्दनश्रवणेनोद्विग्नस्य गाढशोकाविष्टस्य करुणरससमाहितचेतसः प्रति-
भानवतः कवेर्वाल्मीकेः प्रथमं शोक एव हृदि करुणरसस्थायितामापन्नः, तं भाव-
यतस्तस्य मुनेर्मनसि व्यङ्ग्यार्थस्य स्फुरणात् स एव शोकः श्लोकात्मना परिणत
इति हृदयम् ।

(१०) प्रश्नः—'ध्वनिमार्गे व्यङ्ग्यव्यञ्जकयोरेव प्राधान्येनान्तरङ्गतया वाच्य-
वाचकयोर्बहिरङ्गत्वेऽपि प्रथमोपादानप्रयोजनं प्रतिपाद्य 'भक्तिध्वनिः'
इति पद्यः केवलामव्याप्तिं प्रदर्श्य निराकरणीयः ।

उत्तरम्—यथाऽऽलोकार्थी जनः प्रकाशमभिलषन् प्रकाशकारणत्वेन दीपस्य
कलिकायां वर्तिकादानतैलपूरणादिना यत्नवान् भवति, तथैव व्यङ्ग्यार्थप्रतीतिविषय-

कादरयुक्तो व्यङ्ग्यार्थं बुभुत्सुरिति यावत् तदुपायतया वाच्यार्थावगमे यत्नवान् भवतीति भावः । कार्यस्य प्राधान्येऽपि कारणोपादानं प्रागेव युक्तम्, नहि तावता तस्य (कार्यस्य व्यङ्ग्यार्थप्रत्ययस्य) प्राधान्ये काऽपि क्षतिर्दृष्टिगोचरी भवति इति हृदयम् ।

तदुक्तम्—‘आलोकार्थी यथा दीपशिखायां यत्नवान् जनः ।

तदुपायतया तद्वदर्थे वाच्ये तदादृतः’ इति ॥

लक्षणात्मिका भक्तिरूपा गौणीवृत्तिः ध्वनेर्लक्षणं न सम्भवितुमर्हति, अव्याप्त्य-
तिव्याप्त्यसम्भवरूपत्रिविधदोषरहितस्यैव लक्ष्यतावच्छेदकसमनियतस्य लक्षणस्य निर्दुष्टतयाऽभिधामूलविवक्षितान्यपरवाच्यरूपध्वनिप्रकारे, असंलक्ष्यक्रमव्यङ्ग्यरसभा-
वादिध्वनिप्रकारे च भक्तेः संचाराभावेन ध्वनिरूपलक्ष्यैकदेशावृत्तितयाऽव्याप्तिदोषप्रस्त-
त्वेन तस्या भक्तेः ध्वनिलक्षणत्वस्य वक्तुमशक्यत्वात् । इदमत्र तत्त्वं-भक्तिर्नाम ध्वने-
र्लक्षणं तदा स्यात् यदि सर्वत्रैव ध्वनिभेदेषु लक्ष्यरूपेषु भक्तिरूपलक्षणं सञ्चरेत् तदेव
तु न सम्भवति, केवलमविवक्षितवाच्ये ध्वनिभेदे वाच्यार्थाविवक्षया भक्तेः सञ्चारेऽपि
‘शिखरिणि क्व नु नाम क्रियच्चिरं किमभिधानमसावकरोत्तपः । सुमुखि ! येन तवाघर-
पाटलं दशति बिम्बफलं शुक्रशावकः’ इत्यभिधामूलविवक्षितान्यपरवाच्यवस्तुध्वनौ
‘किमपि किमपि मन्दं मन्दमासत्तियोगादविरलितकपोलं जल्पतोरक्रमेण’-इत्यादा-
वभिधामूलविवक्षितान्यपरवाच्यासंलक्ष्यक्रमव्यङ्ग्यरसादिध्वनौ च संचाराभावेनाव्या-
प्तिदोषः स्पष्टमेवेत्याकूतम् । अव्याप्तिश्च लक्ष्यतावच्छेदकसामानाधिकरण्यविशिष्टल-
क्ष्यतावच्छेदकसमानाधिकरणात्यन्ताभावप्रतियोगित्वरूपा बोध्या । यथा भक्तिरूपध्व-
निलक्षणे लक्षणामूलध्वनिदेशावच्छेदेन ध्वनित्वरूपलक्ष्यतावच्छेदकसामानाधिकर-
ण्यस्य, अभिधामूलध्वनिदेशावच्छेदेन ध्वनित्वसमानाधिकरणात्यन्ताभावप्रतियोगित्व-
स्य च सत्त्वेन लक्षणसमन्वयो बोध्यः । तदुक्तं-‘वाचकत्वाश्रयेणैव गुणवृत्तिर्व्यवस्थिता ।
व्यञ्जवत्त्वैकमूलस्य ध्वनेः स्याल्लक्षणं कथम्’ इति ॥

(११) प्रश्नः—‘स्वसामर्थ्यवशेनैव वाक्यार्थं प्रतिपादयन् ।

यथा व्यापारनिष्पत्तौ पदार्थो न विभाष्यते ॥

तद्वत् सचेतसां सोऽर्थो वाच्यार्थविमुखात्मनाम् ।

बुद्धौ तत्त्वार्थदर्शिन्यां ऋटित्येवावभासते ॥

प्रकरणनिर्देशपूर्वकं व्याख्यायतां श्लोकद्वयमिदम् ।

उत्तरम्—वाक्यार्थप्रतीतेः पदार्थप्रतीतिपूर्वकत्ववत् व्यङ्ग्यार्थप्रतीतेः वाच्यार्थ-
 प्रतीतिपूर्वकत्वेऽपि व्यङ्ग्यार्थस्य प्राधान्यं यथा न व्यालुप्यते तथा दर्शयति—स्वसा-
 मर्थ्यवशेनैवेत्यादि । अयमाशयः—स्वस्योपस्थितपदार्थस्य सामर्थ्यवशेनाकाङ्क्षायोग्य-
 ताऽऽसत्तात्पर्यज्ञानादिसहकारिसमवधानाधीनतया वाक्यार्थं प्रथयन्नपि वाक्यार्थबोधं
 जनयन्नपि यथा व्यापारनिष्पत्तौ वाक्यार्थबोधानुकूलक्रियासिद्धौ पदार्थो न विभा-
 व्यते विशकलितरूपेण न ज्ञायते तद्वत् वाच्यार्थविमुखात्मनां वाच्यार्थस्य चमत्कृतिज-
 नकत्वाभावेन तस्माद् वाच्यार्थाद् अपरितुष्यतां सचेतसां सहृदयानां तत्त्वार्थदर्शिन्यां
 सारार्थानुबन्धिन्यां बुद्धौ स व्यङ्ग्योऽर्थः ऋटित्येव वाच्यार्थप्रतीत्यव्यवहितोत्तरमेव
 भासते प्रतीयते । इदमत्रानुसन्धेयम्—तद्धर्मावच्छिन्नविषयताकशाब्दबुद्धित्वावच्छिन्न-
 म्प्रति आकाङ्क्षायोग्यताऽऽसत्तात्पर्यज्ञानसहकृततद्धर्मावच्छिन्ननिरूपितवृत्तिज्ञानाधी-
 नपदजन्यपदार्थोपस्थितेः कारणतया यथा पदार्थोपस्थितियोग्यताज्ञानादिसहकारेण
 वाक्यार्थविषयकशाब्दशोधं जनयित्वा स्वयं विद्यमानोऽपि पदार्थः पृथगनवगम्यमानः
 प्राधान्यं न भजते तथैव व्यङ्ग्यार्थप्रतीतिजनकप्रतीतिविषयो वाच्यार्थः प्राधान्यं नाश्र-
 यति, अपि तु गौणत्वमेवावलम्बते इति भावः ।

(१२) प्रश्नः—सविशेषणव्यावृत्ति-ध्वनिलक्षणमभिधाय तत्सामान्यप्रभेद-
 योरुदाहरणे विवक्षितार्थप्रतिपादनपुरस्सरं प्रदर्शयन्तु ।

उत्तरम्—‘यत्रार्थः शब्दो वा तमर्थमुपसर्जनोक्तस्वार्थो । व्यङ्ग्यः काव्यविशेषः
 स ध्वनिरिति सूरिभिः कथितः’ ॥ अर्थात् यस्मिन् काव्येऽप्रधानीकृतस्वार्थो शब्दार्थो
 तं सहृदयहृदयाहादजनकं कमपि विलक्षणं व्यङ्ग्यार्थं व्यङ्ग्यः व्यञ्जनया प्रकाशयतः
 स काव्यविशेषो ध्वनिरिति मौलार्थानुसारं व्यङ्ग्यविशिष्टशब्दार्थोभयत्वमेव ध्वनिका-
 व्यस्य निष्कृष्टं लक्षणमवसेयम् । वैशिष्ट्यञ्च स्वव्यञ्जकघटितत्व, स्वविषयकप्रतीति-
 जन्यचमत्कारन्यूनचमत्कारजनकप्रतीतिविषयत्व, एतदुभयसम्बन्धेन । तत्र समासो-
 क्त्याद्यलङ्कारेषु ध्वनेरन्तर्भाववारणाय उपसर्जनोक्तस्वार्थावित्युक्तम् । तदर्थश्च—
 ‘व्यङ्ग्यार्थम्प्रति गौणीकृतस्वार्थो’ इति बोध्यः । तेन समासोक्त्याद्यलङ्कारेषु वाच्यार्थ-
 स्यैव प्रधानतया विच्छिन्तिविशेषाधायकतया व्यञ्जनया प्रतीयमानव्यङ्ग्यार्थम्प्रति गौण-
 त्वाभावेन न तत्र ध्वनेरन्तर्भावसम्भव इति भावः । स च ध्वनिर्द्विविधः—अविवक्षि-
 तवाच्यः, विवक्षितान्यपरवाच्यश्च, इति सामान्यभेदः । तत्र प्रथमस्योदाहरणम्—‘सुव-
 र्णपुष्पां पृथिवीं चिन्वन्ति पुरुषाब्रह्म । शूरश्च कृतवियश्च यश्च जानाति सेवितुम् ॥’

अत्र पृथिव्याः सुवर्णपुरुषस्य तच्चयनस्य चाप्रसिद्धेः 'सुवर्णपुरुषाम्' 'चिन्वन्ति' इति पदद्वयस्य वाच्यार्थवाधे प्रचुरतरधनानायासोपार्जनयोर्लक्षणायां व्यञ्जनया तत्प्रकर्षः प्राधान्येन व्यज्यते इति वाच्याविवक्षया वाक्यगतमविवक्षितवाच्यध्वनित्वं बोध्यम् । द्वितीयस्योदाहरणम्—

'शिखरिणि क तु नाम कियच्चिरं किमभिधानमसावकरोत्तपः ।

सुमुखि ! येन तवाघरपाटलं दशति विम्बफलं शुक्रशावकः ॥'

अत्र पञ्चाभितीव्रतपांसि विना यदा त्वदधरसदृशविम्बफलस्यास्वादोऽपि दुर्लभस्तदा का कथा त्वदधररसपानस्य, अर्थात् त्वदधररसपानं पुण्यातिशयलभ्यमिति व्यङ्ग्यार्थम्प्रति उक्तवाच्यार्थः उपसर्जनोभूतः, यतो हि तादृशव्यङ्ग्यार्थस्यैव वाच्यार्थपेक्षया सहृदयानां लोकोत्तरचमत्कारजनकतया प्रतीतिविषयता भवतीति विवक्षितान्यपरवाच्योऽत्र ध्वनिरिति हृदयम् ।

(१३) प्रश्नः—व्यङ्ग्ये वाच्यत्वं न संभवति इत्यत्र का वाचोयुक्तयस्ताः सुव्यक्तमुपपाद्यन्ताम् ।

उत्तरम्—'प्रतीयमानं पुनरन्यदेव वस्त्वस्ति वाणेषु महाकवीनाम् ।

यत्तत् प्रसिद्धावयवातिरिक्तं विभाति लावण्यमिवाङ्गनासु ॥'

अर्थात् व्यञ्जनया प्रतीयमानं यद् व्यङ्ग्यवस्त्वलंकाररसादिरूपं महाकवीनां वाणीषु विभाति तद् वाच्यादन्यदेव न तु वाच्यरूपम् । तद्धि सहृदयहृदयवेद्यं त्रिशाखरूपं वस्तु प्रसिद्धावयवभ्यो मुखनयनादिभ्यो व्यतिरिक्तमङ्गनासु लावण्यमिव वाच्येभ्यो विलक्षणमेव बोध्यम् । एवञ्च 'भ्रम धार्मिक ! विश्वस्त—' इत्यादौ वाच्यस्य भ्रमणस्य विधिरूपतया व्यङ्ग्यस्य भ्रमणाभावस्य निषेधरूपतया तेजस्तिमितरयोरिवानयोः परस्परं महाभेदेन व्यङ्ग्ये वाच्यत्वस्य वक्तुमशक्यत्वात् । एवं 'श्वश्रूत्र निमज्जति'—इत्यादौ स्वशय्यायां प्रवेशाभावरूपस्य निषेधस्य वाच्यतया 'रात्रौ निःशङ्कं त्वया मम शय्यायामागन्तव्यम्' इत्यस्य विधिरूपस्य व्यङ्ग्यतया उभयोरत्यन्तभेदात् । तथा 'व्रज ममैवैकस्या भवन्तु निश्चासरोदितव्यानि' इत्यादावनिष्टप्रियगमनरूपविधेर्वाच्यतया तर्जनात्मकवस्तुनो विधिनिषेधाभ्यामुदासीनस्य व्यङ्ग्यतयोभयोर्भेदेन व्यङ्ग्ये वाच्यत्वस्योपपादयितुमनर्हत्वात् । एवं 'कस्य वा न भवति रोषः' इत्यादौ नायिकामुद्दिश्य वाच्यस्य, नायकमुद्दिश्य व्यङ्ग्यार्थस्य च प्रतिपादनात् प्रतिपाद्यभेदेनोभयोर्भेदात् । तथा च 'बोद्धृस्वरूपसंख्यानिमित्तकार्यप्रतीतिकालानाम् ।

आश्रयविषयादीनां भेदात् भिन्नोऽभिधेयतो व्यङ्ग्यः' । एवञ्च व्यङ्ग्यवत् व्यङ्ग्यालं-
कारोऽपि विधिनिषेध-तदुदासीनरूपत्वेनैव नानुगतः किन्तु बहुशास्त्रः । एवं रस-
भाव-तदाभास-तदुदय-शान्ति-सन्धि-शबलताध्वनिरूपो व्यङ्ग्यः वाच्यार्थवृत्तिव्य-
ञ्जनया बोधितः सन्नेव प्रकाशते न तु साक्षात् शब्दव्यापाराभिधया वृत्त्या प्रकाशितो
भवति, यदि अभिधयैव व्यङ्ग्यार्थः प्रकाशयेत तर्हि स्वशब्दवाच्योऽपि व्यङ्ग्यरसादिः
स्यात्, न चैवं तथा दृश्यतेऽतो व्यङ्ग्ये वाच्यत्वं न संभवतीति भावः । नहि केवल-
शृङ्गारादिशब्दभाजि विभावादिप्रतिपादनरहिते काव्ये मनागपि रसवत्त्वप्रतीतिरस्ति ।
यतश्च रसादिशब्देन स्वाभिधानमन्तरेणापि केवलेभ्योऽपि विभावादिभ्यो विशिष्टेभ्यो
रसादीनां प्रतीतिः । केवलाच्च स्वाभिधानादप्रतीतिः । तस्मादन्वयव्यतिरेकाभ्याम्
अभिधेयसामर्थ्याक्षिप्तत्वमेव व्यङ्ग्यरसादीनां न तु वाच्यत्वं कथञ्चिदित्याकूतम् ।

(१४) प्रश्नः—गुणालंकारेषु ध्वन्यन्तर्भावप्रक्रियां प्रदर्श्य खण्डयतु, ध्वनि-
स्वरूप प्रदर्शनपूर्वकं तत्प्रभेदान् वा संक्षिप्य दर्शयतु । समासोक्त्या-
दिषु च ध्वन्यन्तर्भावो विशेषरूपेण खण्डनीयः ।

उत्तरम्—माधुर्यादिगुरोभ्य उपमाद्यलंकारेभ्यश्च विलक्षणः कश्चित् ध्वनिर्नाम
पदार्थो नैव संभाव्यते, विच्छित्तिविशेषाधायकस्य तस्य संभावितस्य ध्वनेरुक्तेष्वेव
गुणालंकारेषु चारुत्वहेतुषु अन्तर्भावसंभवात्, अर्थात् अलंकारापेक्षया चमत्कार-
विशेषाकरणात् ध्वनिस्तेष्वेव गुणालंकारेष्वन्तर्भवति न तु तेभ्यो विलक्षण इति पूर्वप-
क्षाशयः, तदुक्तं—'कामनीयकमनतिवर्तमानस्य तस्योक्तालंकारादिप्रकारेष्वेवान्तर्भावः'
इत्यादिः । स च न युक्तः—'वाच्यवाचकमात्राश्रयेषु उपमाद्यलंकारेषु वर्णपदवाक्य-
प्रभृतिनानाविधव्यङ्ग्य-व्यञ्जकभावसमाश्रयेण व्यवस्थितस्य ध्वनेरन्तर्भावस्य वक्तु-
मशक्यत्वात् । उभयोर्विभिन्नाश्रयत्वात् । एवं गुरोषु रीतिषु च न तस्यान्तर्भाव-
संभवः । तदुक्तम्—'व्यङ्ग्यव्यञ्जकसम्बन्धनिबन्धनतया ध्वनेः । वाच्यवाचकचारुत्व-
हेत्वन्तःपातिता कुतः' इति । किञ्चालंकारादिषु न ध्वनेरन्तर्भावः संभवति यतो हि
ध्वनिनामोत्तमः काव्यविशेषोऽङ्गी, गुणालंकारवृत्तयस्तु तस्य ध्वनेरङ्गान्येव, तथा चाङ्गि-
नोऽङ्गे कथमन्तर्भावसंभावना, अलंकार्यालंकारयोरुपकार्योपकारकयोर्वा तादात्म्यानङ्गी-
कारात् । एवञ्च गुणालंकारवृत्तीनां ध्वनेरङ्गभूतत्वान्नैव तत्र ध्वनेरन्तर्भावसम्भवः ।
समासोक्त्यादिषु च नैव विशिष्य ध्वनेरन्तर्भावः सम्भवति, तथाहि—वाच्यमात्रानु-
यायिनामुपमासमासोक्त्याद्यलंकाराणां वाच्यरूपेणैव प्रधानतया विच्छित्तिविशेषाधाय-

कत्वेन व्यङ्ग्यस्याप्राधान्यात् तेषु प्रधानीभूतलोकोत्तरचमत्कृतिजनकव्यङ्ग्यस्वरूपध्वने-
रन्तर्भावो न भवितुर्महति । तदुक्तम्— व्यङ्ग्यस्य यत्राप्राधान्यं वाच्यमात्रानुयायिनः ।
समासोक्त्यादयस्तत्र वाच्यालंक्रुतयः स्फुटाः । व्यङ्ग्यस्य प्रतिभामात्रे वाच्यार्थानुग-
मेऽपि वा । न ध्वनिर्यत्र वा तस्य प्राधान्यं न प्रतीयते । इति, अपि तु 'तत्परावेव
शब्दार्थौ यत्र व्यङ्ग्यमप्रति स्थितौ । ध्वनेः स एव विषयो मन्तव्यः संकरोऽङ्गतः'
इति कारिकानुसारं व्यङ्ग्यार्थस्य प्राधान्ये एव ध्वनिव्यवहारो भवतीति भावः ।

अथ समेदं ध्वनिरूपं प्रदर्शयते—'यत्रार्थः शब्दो वा तमर्थमुपसर्जनीकृतस्वा-
र्थौ । व्यङ्क्तः काव्यविशेषः स ध्वनिरिति सूरिभिः कथितः' इति कारिकानुसारं 'प्रती-
यमानं पुनरन्यदेव वस्त्वस्ति वाणीषु महाकवीनाम् । यत्तत् प्रसिद्धावयवातिरिक्तं
विभाति लावण्यमिवाङ्गनासु' इति कारिकानुसारं यस्मिन् काव्ये शब्दार्थपेक्षया
प्राधान्येन लोकोत्तरचमत्कारशालितया सहृदयहृदयाहृदजनको व्यङ्ग्यार्थः प्रतीयते
तदेव ध्वनिकाव्यस्वरूपमिति भावः । एवञ्च 'तत्परावेव शब्दार्थौ यत्र व्यङ्ग्यमप्रति
स्थिताविति उपर्युक्तकारिकया यत्र काव्ये प्राधान्येन व्यङ्ग्यप्रत्यायनतात्पर्येणैवोपात्तौ
शब्दार्थौ व्यङ्ग्यार्थोपस्कारकतया तत्परायणौ स्तः स एव, न त्वप्रधानव्यङ्ग्योऽपि,
संकरेण अलंकारमिश्रणेन रहितः शुद्ध इति यावत् ध्वनेर्विषयो ज्ञातव्यः ।

तस्य च ध्वनेः प्रधानतयाऽष्टादश भेदाः सन्ति, तथा हि लक्षणामूलोऽविवक्षित-
वाच्यो ध्वनिद्विविधः—अर्थान्तरसंक्रमितवाच्यः, अत्यन्ततिरस्कृतवाच्यश्च, एवमभि-
धामूलो ध्वनिः प्रथमं द्विविधः—असंलक्ष्यकमव्यङ्ग्यश्च, संलक्ष्यकमव्यङ्ग्यश्च, तत्र
असंलक्ष्यकमव्यङ्ग्यस्तावत् व्यङ्ग्यरसादिरूपः स्थूलरूपेण हि एकविध एव, संलक्ष्य-
कमव्यङ्ग्यश्च-शब्दशक्त्युद्भव, अर्थशक्त्युद्भव, शब्दार्थोभयशक्त्युद्भवभेदेन
त्रिविधः, तत्र शब्दशक्त्युद्भवश्च व्यङ्ग्यवस्त्वलंकारभेदेन द्विविधः । अर्थशक्त्यु-
द्भवश्च-स्वतःसंभक्तिविप्रौढोक्तिसिद्ध-कविनिबद्धवक्तृप्रौढोक्तिसिद्धवस्त्वलंकारव्यङ्ग्य-
वस्त्वलङ्कारभेदेन द्वादशविधः । शब्दार्थोभयशक्त्युद्भवश्चैकविध एवेति सर्वेषां
संकलनया अष्टादश भेदा भवन्ति । तत्र लक्षणामूलध्वनेरुदाहरणम्—'सुवर्णपुष्पां
पृथिवीं चिन्वन्ति पुरुषाध्वजः । शूरश्च कृतविद्यश्च यश्च जानाति सेवितुम्' । इति
बोध्यम् । अभिधामूलविवक्षितान्यपरवाच्यध्वनेरुदाहरणम्—

'शिखरिणि क्व नु नाम कियच्चिरं किमभिधानमसावकरोत् तपः ।

सुमुखि । येन तवाधरपाटलं दशति बिम्बफलं शुक्लशावकः' ॥ इति बोध्यम् ।

(१५) प्रश्नः—ध्वनेः समासोक्त्यादिषु अन्तर्भावाभावं सविशदं प्रतिपादयत ।

उत्तरम्—‘उपोढरागेण विलोलतारकं तथा गृहीतं शशिना निशामुखम् ।

यथा समस्तं तिमिरांशुकं तथा पुरोऽपि रागाद् गलितं न लक्षितम्’ ॥

इत्यादि समासोक्त्युदाहरणे समारोपितनायिकानायकव्यवहारयोर्निशाशशिनोरेव विच्छित्तिविशेषाघायकतया प्राधान्येन वाक्यार्थबोधविषयत्वेन व्यङ्ग्येनोपस्कृतस्य वाच्यार्थस्यैव प्राधान्यात् व्यङ्ग्यार्थस्य गुणीभावात् न तत्र ध्वनेरन्तर्भावः संभवति । एवं ‘स्मरशरशतविधुराया भणामि सख्याः कृते किमपि । क्षणमिह विश्रम्य सखे । निर्दयहृदयस्य किं भणाम्यथवा ।’ इत्यादावाक्षेपेऽपि व्यङ्ग्यार्थस्य वाच्यबोधनिर्वाहकतया गुणीभावात् ‘अत्रशक्यवक्तव्यनायिकादयनीयदशारूपव्यङ्ग्य’-विशेषाक्षेपिणो वाच्यस्यैव प्राधान्येन लोकोत्तरचमत्कारजनकत्वेन व्यवस्थानात् न तत्रापि ध्वनेरन्तर्भावसंभवः । एवं ‘गृहेष्वध्वसु वा नान्नं भुञ्जते यदधीतिनः । विप्रा न भुञ्जते’—इत्यादि पर्यायोक्तेऽपि रसदाननिषेधरूपव्यङ्ग्यार्थापेक्षया ब्राह्मणभुक्तावशिष्टान्नभक्षणरूपवाच्यवाच्यार्थस्यैव सहृदयहृदयहारितया चारुत्वेन व्यवस्थानात् न तत्रापि ध्वन्यन्तर्भावसंभवः । यदि तु ‘चक्राभिघातप्रसभाज्ञयैव चकार यो राहुवधूगणस्य । आलिङ्गोद्दामविलासवन्ध्यम्’-इत्यादौ कदाचित् व्यङ्ग्यस्य प्राधान्यं तदा ध्वनेरत्यन्तव्यापकतया ‘सर्वे पदा हस्तिपदे निमग्ना’ इति नयेन तस्य ध्वनावेवान्तर्भावो भवतु न तु तत्र ध्वनेरन्तर्भावः संभवति । एवं ‘चन्द्रमयूखैर्निशा’-इत्यादिदीपकं दाहरणे ‘एतद्धि न तपः सत्यमिदं हालाहलं विषम्’ इत्याद्यपहुतौ च व्यङ्ग्यत्वेनोपमायाः प्रतीतावपि वाच्यार्थस्यैव चमत्कारविशेषाघायकतया चारुत्वोत्कर्षनिबन्धनैव वाच्यव्यङ्ग्ययोः प्राधान्यविवक्षा भवतीति व्यङ्ग्यभूतोपमायाः प्राधान्येनाविवक्षितत्वात् न तत्र ध्वनेरन्तर्भावः । तथा ‘आहूतोऽपि सहायैः’-इत्यनुक्तिनिमित्तायां विशेषोक्तौ व्यङ्ग्यस्य प्रकरणसामर्थ्यगम्येऽपि तस्याप्राधान्यात् न तत्र ध्वन्यन्तर्भावः । अप्रस्तुतप्रशंसायामपि वाच्यव्यङ्ग्ययोः समप्राधान्येन न तत्रापि ध्वन्यन्तर्भावः । सङ्करालंकारेऽपि यदाऽलंकारोऽलंकारान्तरच्छायायामनुगृह्णाति तदा व्यङ्ग्यस्य प्राधान्येनाविवक्षितत्वात् न ध्वनिविषयत्वम् । अलंकारद्वयसंभावनायान्तु वाच्यव्यङ्ग्ययोस्तुल्यप्रवानतया ध्वनेनितरामसंभवः । इत्यत्र समासोक्त्यादिषु कथमपि ध्वनेरन्तर्भावा न भवितुर्महतीति सारम् ।

(१६) प्रश्नः—आक्षेपपर्यायोक्त्यादीपकापहृत्योर्वा ध्वनेरन्तर्भाव उदाहरणप्रदर्शनपुरस्सरं प्रतिपादनीयः ।

उत्तरम्—‘निषेधो वक्तुमिष्टस्य यो विशेषाभिधित्तया । वक्ष्यमाणोक्तविषयः स आक्षेपो द्विधा मतः’ इति लक्षणलक्षितस्य द्विविधस्याक्षेपस्य ‘स्मरशरशतविधुराया भणामि सख्याः कृते किमपि । क्षणमिह विध्रम्य सखे ! निर्दयहृदयस्य किं भणाम्यथवा’ ‘तव विरहे हरिणाक्षो निरीक्ष्य नवमालिकां दलिताम् । हन्त ! नितान्तमिदानीमाः ! किं हतजल्पितैरथवा’ इत्युदाहरणयोः वाच्यभूतेनेष्टवचननिषेधेन वाधास्कन्दिततया निषेधाभासत्वेन पर्यवस्यता स्वोपपादकत्वेनाङ्गभूत एव विधिशवलो वक्तव्यवैलक्ष्यवैभवरूपो व्यङ्ग्यार्थो व्यञ्जनया द्यात्यते, तथा चोक्तव्यङ्ग्यार्थागूरणमन्तरा वाधास्कन्दितत्वेन वाच्यार्थबोधस्य निष्पत्त्यभावात् व्यङ्ग्यस्य वाच्यार्थबोधनिर्वाहकतया गुणीभूतत्वात् नात्र ध्वनेर्विच्छित्तिविशेषाघायकस्यान्तर्भावः सम्भवति ।

एवं ‘गम्यस्यापि भङ्ग्यन्तरेणाभिधानं पर्यायोक्तम्’ इति लक्षणलक्षितस्य पर्यायोक्तस्य—‘चक्राभिघातप्रसभाङ्गयैव चकार यो राहुवधूगणस्य । आलिङ्गनोद्दामविलासबन्ध्यं रतोत्सवं चुम्बनमात्रशेषम्’ इत्युदाहरणे विधुन्तुदमस्तकच्छेदनरूपव्यङ्ग्यार्थस्य कारणभूतस्य नैव तादृशी सहृदयहृदयहारिता, यादृशी वाच्यभूतस्यालिङ्गनविलासरहितचुम्बनमात्रशेषरतोत्सवरूपतत्कार्यस्य, इति प्राधान्येन लोकोत्तरचमत्कारशालिनो ध्वनेर्नात्रान्तर्भावसम्भवः, तदपेक्षया वाच्यार्थस्यैव रमणीयतया भानेनाप्रधानतया विवक्षितत्वाभावात् । यदि कदाचित् तादृशव्यङ्ग्यार्थस्यैव प्राधान्येन विच्छित्तिविशेषाघायकत्वं सहृदयैरनुभूयते तदापि ध्वनेर्महाविषयतया व्यापकत्वेन तत्रैव व्याप्यभूतस्य पर्यायोक्तस्यान्तर्भावः समुचितः । न तु व्यापकस्य ध्वनेस्तत्रान्तर्भावो युक्तः । वस्तुतस्तु पर्यायोक्ते व्यङ्ग्यस्य प्राधान्यमेव नास्ति, इति का सम्भावना ध्वन्यन्तर्भावस्य, तथा हि भामहेन प्रतिपादिते—‘गृहेष्वध्वसु वा नात्रं भुञ्जमहे यद्धीतिनः । विप्रा न भुञ्जते’ इति पर्यायोक्तोदाहरणे रसदाननिषेधरूपव्यङ्ग्यार्थस्याचारुतायाः स्पष्टत्वात् । अत एव भामहेनैव ‘तच्च रंसदाननिवृत्तये’ इति चतुर्थचरणपूरणद्वारा व्यङ्ग्यार्थः स्फुटीकृत इति भावः ।

दीपकापहृत्योस्तु व्यङ्ग्यत्वेनौपम्यस्य प्रतीतावपि प्राधान्येन तस्य विवक्षितत्वाभावेन न तेन व्यपदेशः, अपि तु वाच्यभूतदीपकादेरेव प्राधान्येन व्यपदेशो भवति, तथाहि ‘सकृद्दृष्टिस्तु धर्मस्य प्रकृताप्रकृतात्मनाम् । सैव क्रियासु बह्वीषु कारकस्येति दीपकम्’ इति लक्षणलक्षितस्य दीपकस्य—‘सज्जहार शरत्कालः कदम्बकुसुमश्रियः । प्रेयोवियोगिनीनाश्च निश्शेषसुखसम्पदः’ इत्युदाहरणे कदम्बकुसुमश्रियां विरहिणी-

सुखसम्पदाश्च परस्परमौपम्यस्य व्यज्यमानत्वेऽपि तदपेक्षया शरत्कालकर्तृकसंहरणैक-
घर्मान्वितप्रस्तुताप्रस्तुततादृशकदम्बपुष्पलक्ष्मी-वियोगिनीसुखसम्पदात्मकघर्मिरूपदी-
पकस्यैव वाच्यभूतस्य चमत्कारितया प्राधान्यात्, तेनैव व्यवहारो न तु व्यङ्ग्यभूतौपम्येन ।

एवं 'प्रकृतस्य निषेधेन यद्व्यत्यक्प्रकल्पनम् । साम्यादपहुतिः' इति लक्षणलक्षि-
ताया अपहुतेः—'एतद्धि न तपः सत्यमिदं हालाहलं विषम् । विशेषतः शशिकला-
कोमलानां भवादृशाम्' इत्युदाहरणे 'तपो हालाहलमिव' इत्यौपम्यस्य ध्वन्यमानत्वेऽपि
तपोरूपोपमेयापहवपूर्वकहलाहलविषरूपोपमानस्थापनात्मकस्य वाच्यभूतस्यापहुत्यलंका-
रस्यैव विच्छित्तिविशेषाधायकतया प्राधान्यात् तेनैव व्यपदेशो न तु तादृशव्यङ्ग्यभू-
तौपम्येन इति दीपकापहुतिस्वलेऽपि व्यङ्ग्यस्य गुणीभूतत्वेन न तत्रापि ध्वनेरन्त-
र्भावः संभवतीति हृदयम् ।

(१७) प्रश्नः—विशेषोक्तौ, सन्देहसंकरे, सारूप्यनिबन्धनाप्रस्तुतप्रशंसायाश्च
वाच्यव्यङ्ग्ययोः प्राधान्याप्राधान्ये सोदाहरणे त्रिविचय तत्र ध्वनेर-
नन्तर्भावः प्रदर्शनीयः ।

उत्तरम्—'आहूतोऽपि सहायैरेमीत्युक्त्वा विमुक्तनिद्रोऽपि । गन्तुमना अपि पथिकः
संकोचं नैव शिथिलयति' इत्यत्रानुकनिमित्तायां विशेषोक्तौ मित्रकृताह्वानादिकारणानां
सत्त्वेऽपि संकोचशिथिलीकरणरूपकार्याभावप्रयोजकस्य निमित्तस्य शैत्यकृतात्तेः प्रेयसी-
स्वप्नसमागमानुध्यानस्य वा यद्यपि प्रकरणसामर्थ्यात् व्यङ्ग्यतयैव प्रतीतिर्भवति,
तथापि तदपेक्षया तदुपपादितस्य संकोचशिथिलीकरणाभावरूपवाच्यस्यैव प्रधानतया
सहृदयानामाह्लादजनकतया चमत्कारित्वमिति नात्र ध्वनेरन्तर्भावः संभवति ।

एवम् 'एकस्य च ग्रहे न्यायदोषाभावादिनिश्चयः' इति राजानकमम्मटोक्तेरलंकारा-
णामेकतमपरिग्रहे साधकबाधकप्रमाणाभावात् समवाये सन्देहरूपसंकरस्य—'नयना-
नन्ददायीन्दोर्विम्बमेतत्प्रसोदति । अद्युनाऽपि निरुद्धाशमविशीर्णमिदं तमः' इत्युदाहरणे
मदनादीपकः कालोऽयं वर्तते किमिति पर्यायोक्तम्, वदनमिन्दुबिम्बतयाऽऽध्यवसित-
मित्यतिशयोक्तिर्वा, अथवैतन्निर्दिष्टे वदने चन्द्रबिम्बत्वरोपात् रूपकं, किमुत तयोः
समुच्चयविवक्षया दीपकम्, इत्येवं नानालंकारसंकरे प्रधानगुणभावयोः, वाच्यव्यङ्ग्य-
तयोश्च निश्चेतुमशक्यतया तयोर्व्यङ्ग्यार्थस्य विच्छित्तिविशेषाधायकत्वनिर्णयाभावेन
तुल्यप्रधानतया लोकोत्तरचमत्कारशालिव्यङ्ग्यार्थप्रधानध्वनेरन्तर्भावासंभवात् । 'भवति
न गुणानुरागो जडानां देवलं प्रसिद्धिशरणानाम् । क्लिप्तप्रसन्नौति शशिमणिध्वन्द्रे न

प्रियामुखे दृष्टे' इत्यादौ संकरे क्वचित् व्यतिरेकापहृत्योः प्रधानतया प्रतीयमानत्वेन व्यङ्ग्यार्थप्राधान्येऽपि ध्वनेर्महाविषयतया तस्यापि (संकरस्यापि) ध्वनावेवान्तः-पातो भवतु, नतु ध्वनेस्तत्रान्तःपातो युक्तः । वस्तुतस्तु नौरक्षीरवदलंकारमिश्रणे हि संकरो भवति, नहि मिश्रणे कस्यचिन्मुष्यत्वं कस्यचिच्च गौणत्वञ्च शक्यमवगन्तुम्, व्यङ्ग्यप्राधान्यानिश्चये च कुतो ध्वनेः संभावेनेति हृदयम् ।

सारूप्यनिबन्धनाप्रस्तुतप्रशंसायाः—'आबद्धकृत्रिमसटाजटिलांशभित्तिरारोपितो मृगपतेः पदवीं यदि श्वा । मत्तेभकुम्भतटपाटनलम्पटस्य नादं करिष्यति कथं हरिणा-धिपस्य' इत्युदाहरणेऽप्रस्तुतस्य वाच्यस्य शुनो निन्दया वेषभूपारचनाया आडम्बरेण विद्वद्द्वरेण्यत्वमभिनयतोऽभिमानशीलस्य मूर्खस्य प्राकरणिकतया गर्हा व्यज्यते सारूप्यश्चोभयोः सम्बन्धः । तत्र यदि वाच्यस्याप्रस्तुतत्वात् कदाचिदप्राधान्यं व्यङ्ग्यस्य च प्रस्तुतत्वेन प्राकरणिकतया प्राधान्येन विच्छित्तिविशेषाधायकत्वं सहदयैरनुभूयते तदा तस्य एव ध्वनावन्तःपातो भवितुमर्हति न तु ध्वनेर्विशालस्य तत्रान्तःपातः संभवति । एवं वाच्यव्यङ्ग्ययोः प्रस्तुतस्थलेऽपि श्रयमेव पन्था बोध्यः । प्रस्तुतस्य व्यङ्ग्यस्य विच्छित्तिविशेषाजनकतयाऽप्राधान्ये तु अलंकारत्वव्यवहार एव भवति न तु ध्वनित्वं व्यङ्ग्याप्राधान्यात् ।

(१८) प्रश्नः—त्रिविधेषु संकरालंकारेषु ध्वनेरनन्तर्भावं विशदीकृत्य तत्र क्वचित् प्रतीयमानस्य प्राधान्यं संभवति न वेति स्फुटीक्रियताम् ।

उत्तरम्—'नौरक्षीरनयाद्यत्र सम्बन्धः स्यात् परस्परम् । अलंङ्कृतीनामेतासां संकरः स उदाहृतः ॥' इत्युक्तलक्षणस्य संकरस्य—'अङ्गाङ्गित्वेऽलंङ्कृतीनां तद्वदेकाश्रयस्थितौ । संदिग्धत्वे च भवति संकरत्रिविधः स्मृतः' ॥ इति त्रिधा विभक्तस्यालब्धस्वातन्त्र्याणामलंकाराणामनुप्राह्यानुप्राहकभावेऽङ्गाङ्गित्वनामकसंकरस्य—'प्रवातनी-लोत्पलनिर्विशेषमधीरविप्रेक्षितमायतादद्याः । तथा गृहीतं नु मृगाङ्गनाभ्यस्ततो गृहीतं नु मृगाङ्गनाभिः' ॥ इत्युदाहरणे पार्वती-मृगोप्रेक्षणयोर्व्यज्यमानोपमा वाच्यभूतस्य असंदेहालंकारस्य सुषमां तनोतीत्यङ्गमेव न तु प्रधानम्, अतो न ध्वनेस्तत्र प्रवेशः संभवति । एवमलंकाराणां सन्देहात्मकसंकरस्य—'नयनानन्ददायीन्दोर्बिम्बमेतत् प्रसी-दति । अधुनाऽपि निरुद्धाशमविशीर्णमिदं तमः' ॥ इत्युदाहरणे कामोद्दीपकः कालोऽयं वर्तते किमिति पर्यायोक्तम्, वदनमिन्दुविम्बतयाऽध्ववसितमित्यतिशयोक्तिर्वा इत्येवं नानालंकारसन्देहसंकरे गुणप्रधानभावयोर्वाच्यव्यङ्ग्यतयोश्च निश्चेतुमशक्यतया ध्वने-

रन्तर्भावासंभवात् । एवमेकवाचकानुप्रवेशात्मकसंकरेऽपि सर्वथा प्रतीयमानस्य प्राधान्याभावात् न ध्वनिप्रवेशसंभावना । यदि च 'भवति न गुणानुरागो जडानां केवलं प्रसिद्धिशरणानाम् । किल प्रसन्नौति शशिमणिष्वन्द्रे न प्रियामुखे हृष्टे' ॥ इति संकरे वाच्यस्य अर्थान्तरन्यासाद्याङ्गत्वेऽपि व्यतिरेकापहृत्योस्तु अतिचाहत्वेन व्यज्यमानत्वात् अङ्गित्वमेवेति व्यङ्ग्यरथ प्राधान्यमेवेत्युच्यते तदा तस्यापि ध्वनावेवान्तःपातोऽस्तु न तु ध्वनेस्तत्रान्तःपातः । अर्थात् यथा ध्वनेर्महाविषयतया पर्यायोक्ते नान्तर्भावः किन्तु तदेवालंकारध्वनिनाम्ना ध्वनावन्तर्भूतं तथैवात्रापि तादृशसंकरस्यैव ध्वनौ प्रवेशः संभवतीति भावः । वस्तुतस्तु नीरक्षीरवदलंकारमिश्रणे हि संकरो भवति, न च मिश्रणौ कस्यचित्प्रधानत्वं कस्यचिच्चाप्रधानत्वं वा शक्यमवगन्तुम् । व्यङ्ग्यार्थ-प्राधान्यानवगमे च कुतो विच्छित्तिविशेषाधायकस्य ध्वनेः संभावनेति सारम् ।

(१९) प्रश्नः—भक्तिस्वरूपं निरूप्य ध्वनेर्भाक्तत्वं निराकुरुत ।

उत्तरम्—'भक्तिरेव ध्वनिः' इति भाक्तत्ववादिनां मतम् । तत्र भज्यते सेव्यते प्रसिद्धतया उद्धोष्यते इति व्युत्पत्त्या भक्तिर्नाम—'अभिधेयेन सारूप्यात् सामीप्यात् समवायतः । वैपरीत्यात् क्रियायोगाद् लक्षणा पञ्चधा मता' इत्यभियुक्तोक्ता पञ्चप्रकारा उपचारविशेषात्मिकाऽभिधामूला लक्षणाऽपरपर्याया समारोपिता गौणी वृत्तिः । तादृशगुणवृत्त्यैव व्यङ्ग्यार्थस्यापि बोधसम्भवेऽलं व्यञ्जनया इति भाक्तत्वपक्षाभिप्रायः । तत्र समाधीयते—ध्वनिलक्षणयोर्भिन्नरूपत्वेन तादात्म्यासम्भवात् । तथाहि वाच्यवाचकव्यतिरिक्तस्य व्यङ्ग्यार्थस्य यत्र व्यङ्ग्यप्रधानकाव्ये वाच्यवाचकाभ्यां व्यञ्जनया द्योतनं भवति स ध्वनिः । भक्तिस्तु शक्यतावच्छेदकप्रकारक आरोपणरूपोपचार इत्युभयोर्महाभेदेन एकत्वस्य वक्तुमशक्यत्वात् । तदुक्तं—'भक्त्या विभर्ति नैकत्वं रूपभेदादयं ध्वनिरिति ।

न च भक्तेस्तादृरूप्यासम्भवेऽपि ध्वनिलक्षणत्वमेव स्वीक्रियत इति वाच्यम् ? गुणवृत्तिस्वरूपाया भक्तेः ध्वनिलक्षणत्वाङ्गीकारे असाधारणधर्मस्यैव लक्षणतया 'परिम्लानं पीनस्तनजघनसंगादुभयतः'—इत्यादौ ध्वनिव्यतिरिक्तेऽपि विषये भक्तेः सत्वेनातिव्याप्तेः । तथा अभिधामूलध्वनिस्थले—'शिखरिणि क नु नाम कियच्चिरम्—' इत्यादौ भक्तेरसत्त्वेन अव्याप्तेषु भक्तेर्ध्वनिलक्षणत्वासम्भवात् । तथाऽभिधाश्रयाया भक्तेः व्यञ्जनैकमूलस्य ध्वनेर्लक्षणत्वस्य वक्तुमशक्यत्वाच्च । तदुक्तम्—'वाचकत्वाश्रयेणैव गुणवृत्तिर्व्यवस्थिता । व्यञ्जकैकत्वमूलस्य ध्वनेः स्यात्लक्षणं कथम्' इति ॥ तस्माद्

व्वनिरन्यः, भक्तिश्चान्येति सारम् । एतेन 'भक्तिर्ध्वनिरिति मतमुपवर्ण्य' 'भक्त्या विभर्ति नैकत्वं रूपभेदादयं ध्वनिः' इति 'प्रन्थाशयविशदीकरणेन निराकुरुत' इत्यादयः सर्वेऽपि प्रश्नाः समाहिता भवन्ति । 'भक्त्या विभर्ति नैकत्वं रूपभेदादयं ध्वनिः । अतिव्यासे-
रथाव्यासेर्न चासौ लक्ष्यते तथा' ॥ इति कारिका सोपक्रमं व्याख्यायताम् इति प्रश्नश्च समाहितो भवति । एतद्विषयकाणां सर्वेषामपि प्रश्नानामुक्तोत्तरेणैव गतार्थत्वात् ।

(२०) प्रश्नः—'अज्जाएं पहारो णवलदाए दिण्णो पिण्ण थगवेट्ठे ।

मिउओ वि दूसहो विअ जाओ हिअए सवत्तीणम् ॥

इति पद्ये विवक्षितं विषयं प्रतिपाद्य, व्यङ्ग्यार्थसम्पर्कोऽस्ति न वा ? अस्ति चेत्, तस्य चमत्कारित्वं कथं न ? इति विशदं प्रतिपादयत ।

उत्तरम्—'कनिष्ठभार्यायाः प्रहारो नवलतया दत्तः प्रियेण स्तनपृष्ठे ।

मृदुकोऽपि दुस्सह इव जातो हृदये सपत्नीनाम् ॥'

इत्यस्यायमाशयः—कनिष्ठभार्याया यवीयस्याः प्रेयस्याः स्तनपृष्ठे कुचतटे प्रियेण वल्लभेन नवलतया मृदुकोऽपि कोमलतया सुसहोऽपि दत्तः विहितः प्रहारः सपत्नीनां हृदये दुस्सह इव सजातः इति भावः । अत्र कनिष्ठत्वं नायिकानिष्ठं वयःकृतमेव विवक्षितं न तु स्नेहकृतम् । तस्यां (यवीयस्यां) प्रेमातिशयस्य व्यञ्जनायैव कविना प्रहारस्य सपत्नीहृदयदुःसहत्वेनोपनिबद्धत्वात् । एवञ्च प्रकृते दाघातोः स्वस्वत्व-
निवृत्तिपूर्वकपरस्वत्वोत्पत्त्यनुकूलव्यापाररूपमुख्यार्थस्य बाघात् विधाने लक्षणा बोध्या । तथा च नायककृतकनिष्ठप्रेयसीस्तनमृदुलप्रहारस्यापि सपत्नीनां दुस्सहत्वप्रतिपादनेन सपत्न्यपेक्षया यवीयस्याः प्रेयस्याः प्रेमातिशयस्य व्यङ्ग्यार्थस्य द्योतनेऽपि तादृश-
व्यङ्ग्यार्थात् विभावना-विशेषोक्ति-सङ्करासङ्गत्युप्रेक्षाणां वाच्यालङ्काराणामेव सहृदय-
हृदयाह्लादजनकतया प्राधान्येन चमत्कारित्वप्रतीतेः व्यङ्ग्यस्य चमत्कारित्वाभावात् । एवञ्च तादृशोदाहरणेष्वपि भक्तिरूपलक्षणया विषयत्वस्य सत्त्वेनोपर्युक्तव्यङ्ग्यार्थस्था-
त्यन्तस्फुटतया वाच्यायमानत्वेन 'नान्द्रीपयोधर इवातितरां प्रकाशो नो गुर्जरीस्तन
इवातितरां निगूढः । अर्थो गिरामपिहितः पिहितश्च शश्वत् सौभाग्यमेति मरहृद्वधू-
कुचाभः' ॥ इत्यभियुक्तोक्तेरीषद्गूढस्यैव व्यङ्ग्यस्य चारुतानिर्धारणेनोक्तव्यङ्ग्यस्यात्र चारिमप्रकर्षाभावान्न ध्वनिविषयतेति हृदयम् । तदुक्तम्—

'उक्त्यन्तरेणाशक्यं यत् तच्चारुत्वं प्रकाशयन् ।

शब्दो व्यञ्जकतां बिभ्रद् ध्वन्युक्तेर्विषयीभवेत् ॥' इति ।

(२१) प्रश्नः—ध्वनेरनिर्वचनीयतां खण्डयन्तु ।

उत्तरम्—ये खलु पराक्षेपदूरीकरणासमर्थतया ध्वनिलक्षणकरणाद् विमुखाः सन्तः सहृदयहृदयप्रतीतिगोचरमात्रस्य लोकोत्तरचमत्कारशालिनो ध्वनेरनिर्वचनीयतामेव प्रतिपादयन्ति, ते सर्वथाऽविविच्य वक्तार एव प्रतिभान्ति, यतः 'यत्रार्थः शब्दो वा' इत्यादिना सामान्यरूपेण 'प्रतीयमानं पुनरन्यदेव' इत्यादिना 'अर्थान्तरे संक्रमितमत्यन्तं वा तिरस्कृतम्' इत्यादिना च विशेषरूपेण ध्वनेः स्वरूपस्य प्रतिपादने कृतेऽपि यदि तस्यानिर्वचनीयत्वं स्यात्तर्हि सर्वेषामपि कृतलक्षणानां वस्तूनामनिर्वचनीयत्वमापद्येत । रामायणमहाभारतादौ बहुत्र लक्ष्ये प्रसिद्धव्यवहारस्यास्य ध्वनेरपलपितुमशक्यत्वात् । एतावता यस्य ध्वनेः स्वरूपं हि सकलसत्कविकाव्योपनिषद्भूतं चिरन्तनकाव्यलक्षणविधायिनामत्यन्तसूक्ष्माभिः सुबुद्धिभिः प्रागप्रकाशितं रमणीषु मुखनयननितम्बजघनाद्यवयवातिरिक्तं पृथङ् निर्वर्ण्यमानं लावण्याभिव सहृदयहृदयाह्लादकं किमपि विलक्षणमेव विलसति, तस्य ध्वनेरनिर्वचनीयत्वकथनं केवलं स्वस्याल्पज्ञतासूचकमेवेति भावः । यन्निर्माणैव महाकवीनां महाकविपदवीलाभो भवति, यस्मिंश्च सत्येवातिविचित्रकविपरम्परावाहिनि अस्मिन् संसारे कालिदासप्रभृतयो द्वित्राः पञ्चषा वा कवयो गण्यन्ते न तु सर्वेऽपि, तस्य ध्वनेः कथमनिर्वचनीयत्वं स्यात् । तदुक्तं—'सरस्वती स्वादु तदर्थवस्तु निःश्वन्दमाना महतां कवीनाम् । अलोकसानान्यमभिव्यनक्ति परिस्फुरन्तं प्रतिभाविशेषम्' ॥ इति । 'वाग्धेनुर्दग्ध एकं हि रसं यद्बालतृष्णया । तेन नास्य समः स स्याद् दुष्यते योगिभिर्हि यः ॥' इति भट्टनायकोक्तिश्च विलक्षणं ध्वनिं निर्वक्ति । तदेवं ध्वनेरनिर्वचनस्य सम्भवेऽपि अनिर्वचनीयत्वकथनमसङ्गतमेवेति भावः । यदि तु ध्वनेरनयाऽतिशयोक्त्या गुणोभूतव्यङ्ग्य-चित्रकाव्यापेक्षया विच्छित्तिविशेषावानेन वाच्यार्थातिशायिविलक्षणस्वरूपाभिधाने एवानिर्वचनीयत्ववादिनां तात्पर्यं तर्हि तेऽपि युक्ताभिधायिन एव सन्ति, सर्वथा सिद्धध्वनिसिद्धान्तस्वीकारादिति प्रघट्टकार्यः ।

(२२) प्रश्नः—कदा कस्मिन् प्रदेशेऽभूदयमानन्दवर्धनः । एतद्विनिर्मिताः के के ग्रन्थाः सन्तीति घोष्यताम् ?

उत्तरम्—राजानकोपाधिबिभूषितः कविरानन्दवर्धनाचार्यः काश्मीरदेशोद्भवो भूसुरवंशावतंसः, भट्टनोणस्यात्मजः काश्मीरराज्यशासकावन्तिवर्मनृपतेः सभापण्डितः आसीत् । कविरयमलौकिकस्वप्रतिभावललव्यवैदुष्येण सभापण्डितेषु प्रधानपण्डित-

पदवीं प्राप्य सद्योऽनवद्यद्दयविविधविधविद्यावाक्पाटवेनावन्तिवर्मनृपतिं नितरामतु-
षत् । विद्वद्घोरैर्योऽयं नितरां प्रौढिशालिना मर्मिकशब्देन साहित्यशास्त्रस्य सकल-
विषयोपनिषद्भूतं ध्वनितत्वसिद्धान्तं निर्भ्रान्तं तथाऽतिष्ठिपत्, येन समस्तप्रसिद्ध-
काव्यसम्बन्धिसिद्धान्ता ध्वनिकुक्षावेवान्तर्भूताः । न केऽपि तादृशाः साहित्यशास्त्र-
विषयाः सन्ति ये खलु एतत्कृतध्वनिकुक्षौ न समापतन्ति, इत्येतत्कविवैदुष्यं न केषा-
मपि साहित्यमर्मविदुषां प्रेक्षावतां विदुषां तिरोहितम् । एतस्य स्थितिकालः—‘मुक्ताङ्गणः
शिवस्वामी कविरानन्दवर्धनः । प्रथां रत्नाकरश्वागात् साप्राज्येऽवन्तिवर्मणः ॥’ इति
राजतरङ्गिणीपद्यानुसारेण छैन्नवमशताब्द्या उत्तरार्धे ८५५ ईस्वीयतः ८८३ ईस्वीय-
पर्यन्तं प्रतीयते । यतो हि अत्रान्तिवर्मा काश्मीरस्य महाराज आसीत् । अथ च तस्य
राज्यकालः उक्तेस्वीयपर्यन्तमेवासीदिति ऐतिह्यसिद्धम् । तत्र भवान् आनन्दवर्धनः
कविवररत्नाकरसमकालीनः सर्वोपरि प्रसिद्धो लब्धव्यातिरासीदिति जैकोवी निरदी-
घरत् । तदेव काव्यप्रकाशव्याख्याकर्तुर्वामनाचार्यस्यापि सम्मतम् । मनोरथनाम-
कविसमानकालिकोऽयं कविरिति लोचनग्रन्थात् प्रतीयते । दस्तुतः ‘ध्वनिनातिगभी-
रेण काव्यतत्त्वनिवेशिना । आनन्दवर्धनः कस्य नासीदानन्दवर्धनः ॥’ इति दशम-
शताब्दीसमुद्भूतराजशेखरीयपद्यानुसारेणानन्दवर्धनस्य नवमशताब्दी एव स्थिति-
काल आसीदिति निश्चेतुं शक्यते । अयं च सर्वदर्शनेषु नितरां प्रौढः आलंकारिक-
शिरोमणिवैयाकरणकेसरी चासीत् । व्याकरणे निरतिशयः पक्षपातस्तु ‘प्रथमे हि
विद्वांसो वैयाकरणाः, व्याकरणमूलत्वात् सर्वविद्यानाम्’ इति विवृतिग्रन्थात्प्रतीयते ।
एतद्द्विरचितग्रन्थास्तु पञ्च सन्ति—(१) ध्वन्यालोकः (२) विषमवाणलीला
(३) देवीशतकम् (४) अर्जुनचरितम् (५) विनिश्चयनामबौद्धग्रन्थविवृ-
तिश्चेति शम् ।

इति प्रथम उद्द्योतः ।



द्वितीय उद्घोतः

(२३) प्रश्नः—निम्नलिखितयोः श्लोकयोर्भावार्थं निर्दिश्य सविशेषो ध्वनिभेदो निरूप्यताम्—‘एवं वादिनि देवर्षी पार्श्वे पितुरधोमुखी । लीलाकमलपत्राणि गणयामास पार्वती’ ॥ स्निग्धश्यामलकान्तिलिप्तवियतो वेल्लद्बलाका घना, वाताः शीकरिगः पयोदसुहृदामानन्दकेकाः कलाः । कामं सन्तु दृढं कठोरहृदयो रामोऽस्मि सर्वं सहे, वैदेहीति कथं भविष्यति हहा हा देवि ! धीरा भव ॥’

उत्तरम्—हिमालयेन सार्धं स्वविवाहविषयकवार्तालापं कुर्वति नारदऋषौ पितुः हिमाचलस्य पार्श्वे स्थिता पार्वती विवाहवृत्तान्तश्रवणजन्यलज्जया विनम्रवदना सती स्वहस्तस्थक्रीडाकमलपत्राणि निजहार्दभावगोपनेच्छया अजीगणदिति भावार्थः । अत्राभिरूपशब्दव्यापारं विनैव नतवदनायाः पार्वत्याः क्रीडाकमलपत्रपरिगणनरूपोऽर्थः लज्जारूपं व्यभिचारिभावं व्यनक्तिति अनुरणनसदृशस्य संलक्ष्यक्रमव्यङ्ग्यस्यार्थशक्त्युद्भवो नाम ध्वनिर्वोधः । लीलाकमलपत्रादीनां शब्दानां परिवर्तनेन क्रीडासरोजदलादिशब्दैरपि उक्तार्थव्यञ्जनात् शब्दपरिवृत्तिसहत्वेन अर्थशक्त्युद्भवत्वम्, उक्तवाच्यार्थव्यङ्ग्यार्थयोः क्रमशः प्रतीयमानतया संलक्ष्यक्रमत्वञ्च बोध्यम् । तल्लक्षणञ्च—

अर्थशक्त्युद्भवस्त्वन्यो यत्रार्थः संप्रकाशते । यस्तात्पर्येण वस्त्वन्यद् व्यनक्त्युक्तिं विना स्वतः ॥ इति ।

स्निग्धश्यामलेति—प्रावृत्समये वैदेहीविरहसन्तप्तो रामचन्द्रः सीतां लक्ष्मीकृत्य व्याहरति—वर्षाकाले पयोदानां नीलकान्तिभिर्गणनस्य लिप्तप्रायत्वेन रमणीयतया दर्शनेन वकपङ्क्रीनां सविलासोद्भयनस्य विशेषतो दर्शनात्, वातानां वृष्टिसम्पर्केण अतीवशैत्यावहत्वात्, मयूराणां मधुरध्वनिकूजनेन चाधिकोन्मादकत्वेऽपि विरहिणो ममात्यन्तकठोरहृदयत्वेन सर्वविधकलेशसहनसंभवः, किन्तु मत्प्राणप्रिया सीता एतानि दुःखानि कथं सोढुं समर्था भविष्यति ? न कथमपि जीविष्यति ऋष्टित्येव प्राणांस्त्यज्यतीति सद्यो मरणोन्मुखीं तां संभाव्याश्वासयति रामः—हा देवि ! सीते ! धीरा भव विरहशोकेन मा विदीर्णा भूरिति भावः । अत्र रामपदं स्ववाच्य-दाशरथिरूपार्थसम्बद्धं राज्यपरित्याग-सघनवनगमन-जटावलकलधारण-जनकमरण-प्रियाहरणादिजन्यदुःखातिशयसहनशीलरूपार्थं व्यनक्तिति वाच्यस्य दाशरथिरूपार्थस्य

तादृशव्यङ्ग्येषु अर्थान्तरेषु संक्रमितत्वेन लक्षणामूलाविवक्षितवाच्यस्यार्थान्तरसंक्रमितवाच्यो नाम ध्वनिरत्र बोध्यः ।

सविशेषो ध्वनिभेद उच्यते—सर्वप्रथमं लक्षणामूलोऽविवक्षितवाच्यो नाम ध्वनिद्विविधः—अर्थान्तरसंक्रमितवाच्यः, अत्यन्ततिरस्कृतवाच्यश्च, तदुक्तम्—‘अर्थान्तरे संक्रमितमत्यन्तं वा तिरस्कृतम् । अविवक्षितवाच्यस्य ध्वनेर्वाच्यं द्विधा मतम् ॥’ इति । तत्र प्रथमस्योदाहरणम्—‘तदा जायन्ते गुणा यदा ते सहृदयैर्गृह्यन्ते । रविकिरणानुगृह्योतानि भवन्ति कमलानि कमलानि ॥’ इति । अत्र द्वितीयकमलशब्दस्य सौरभसौन्दर्यादिगुणविशिष्टकमलबोधकतयाऽर्थान्तरे संक्रमितत्वेन सौगन्ध्यातिशयो शोभाद्युत्कर्षश्च व्यज्यते । द्वितीयस्योदाहरणम्—‘रविसंक्रान्तलक्ष्मोक्तस्तुषारावृतमण्डलः । निःश्वसान्ध इवादाशान्द्रमा न प्रकाशते ॥’ इति अत्रान्धशब्दस्य दृष्टिरहितार्थकतया संयोगवद् विप्रयोगन्यायेन चेतने एवान्धत्वस्य संभवेनाचेतने दर्पणे सुख्यार्थवाधात् अन्धशब्देन मालिन्यविशिष्टे लक्षणया, तदतिशयोऽनुपयोगित्वञ्च व्यञ्जनया प्रत्याद्यते इति अत्यन्ततिरस्कृतवाच्यो नाम ध्वनिरत्र बोध्यः ।

अभिधामूलो विवक्षितान्यपरवाच्यो नाम ध्वनिः प्रथमतो द्विविधः—असंलक्ष्यक्रमव्यङ्ग्यः, संलक्ष्यक्रमव्यङ्ग्यश्च । तदुक्तम्—‘असंलक्ष्यक्रमो द्योतः क्रमेण द्योतितः परः । विवक्षिताभिधेयस्य ध्वनेरात्मा द्विधा मतः ॥’ इति । प्रथमश्च रसादिः (रसरसाभास-भाव-भावाभास-भावोदय-भावप्रशम-भावसन्धि-भावशबलताः) तत्र रसस्योदाहरणम्—‘किमपि किमपि मन्दं मन्दमासत्तियोगादविरलितरूपोलं जल्पतोरक्रमेण । अशिथिलपरिरम्भव्यापृतैकैकदोष्णोरविदितगतियामा रात्रिरेव व्यरंसीत् ॥’ इति । अत्र कःऽपि विलक्षणः सहृदयानां लोकोत्तरवमत्कारजनकः संभोगशृङ्गाररसास्वादः वाच्यप्रतीत्यव्यवहितोत्तरकालावच्छेदेनैव सम्पद्यतेऽत एवोत्पलशतपत्रत्र्यतिभेदवत् तद्गुणयोः प्रतीत्योः क्रमस्य सहृदयैरलक्ष्यमाणतया असंलक्ष्यक्रमव्यङ्ग्यो नाम रसध्वनिरिहावसेयः । द्वितीयस्य संलक्ष्यक्रमव्यङ्ग्यस्योदाहरणम्—‘शिखरिणि क नु नाम कियच्चिरं किमभिधानमसावकरोत्तपः । सुमुखि ! येन तवाघरपाटलं दशति बिम्बफलं शुक्लावकः ॥’ इति । अत्र ‘पद्मामितीव्रतपांसि विना यदा त्वदघरसदृशस्य बिम्बफलस्यापि आस्वादो दुर्लभस्तदा का कथा त्वदघररसस्य अर्थात् त्वदघररसपानं पुण्यातिशयलभ्यमिति व्यङ्ग्यं वस्तु वाच्यप्रतीतिसमनन्तरमेव प्रतीयते इति संलक्ष्यक्रमव्यङ्ग्यो नाम वस्तुध्वनिरिह विदेलिमः ।

(२४) प्रश्नः—‘रसभावतदाभासभावशान्त्यादिरक्रमः । ध्वनेरात्माऽङ्घ्रिभा-
वेन भासमानो व्यवस्थितः ॥’ इयं कारिका सोदाहरणा सुव्यक्तं
व्याख्यायताम् ।

उत्तरम्—विभावादिसमूहालम्बनात्मकावरणभङ्गावच्छिन्नरत्याद्यवच्छिन्नचिदान-
न्दरूपा रसाः शृङ्गारवीरकरुणाद्भुतहास्यभयानकवीभत्सरौद्रशान्तेति नवप्रभेदाः,
भावाः रसरूपतासम्पादकविभावादिसम्पर्करहिताः—‘रतिर्हासश्च शोकश्च क्रोधोत्साहौ
भयं तथा । जुगुप्सा विस्मयश्चेत्यमष्टौ प्रोक्ताः शमोऽपि च’ इत्युक्ताः स्थायिभावा
नव, निर्वेदादयस्त्रयस्त्रिंशद् व्यभिचारिभावाश्च भावपदवाच्याः, तदुक्तम्—‘संचारिणः
प्रधानानि देवादिविषया रतिः । उद्बुद्धमात्रः स्थायी च भाव इत्यभिधीयते ॥’ इति ।
तदाभासाः—अनौचित्येन प्रवृत्तेर्दुष्टा रसा रसाभासाः, दुष्टा भावा भावाभासाश्च ।
तत्प्रशान्तिः—भावस्य शान्तिः प्रशाम्यदवस्था, एवमादिपदेन भावस्योक्तरूपस्यो-
दयः उद्भवावस्था, भावसन्धिः समकक्षयोर्भावयोर्युगपदास्वादः । भावशबलता—
निरवच्छिन्नतया तेषां पूर्वपूर्वोपमर्दिनामपरेषामास्वादः । एतादृशो रसादि अक्रमः—
असंलक्ष्यक्रमः, अङ्घ्रित्येन प्रधानतया भासमानः सहृदयहृदयाह्लादकतया चर्चणा-
विषयीभवन् ध्वनेर्विषयान्यपरवाच्यरूपस्य आत्मा—स्वरूपं व्यवस्थितः निर्णीत
इत्यर्थः । तत्र रसध्वनिविषये संभोगशृङ्गाररसध्वनेरुदाहरणम्—‘किमपि किमपि
मन्दं मन्दमासत्तियोगादि’त्यादि बोध्यम् । भावध्वनिर्यथा—‘एवं वादिनि देवर्षौ
पार्श्वे पितुरधोमुखी । लीलाकमलपत्राणि गणयामास पार्वती ॥’ इति । बोध्यम् । अत्र
लज्जारूपं व्यभिचारिभावो लोकोत्तरचमत्कारजनकतया सहृदयैरास्वाद्यते । रसा-
भासो यथा—‘मधु द्विरेफः कुमुमैकपात्रे पपौ प्रियां स्वामनुवर्तमानः । शृङ्गेण च
स्पर्शनिमीलिताक्षीं मृगोमकण्ड्वयत कृष्णसारः ॥’ इति । अत्र शृङ्गारस्य तिर्यग्विष-
यत्वादनौचित्यप्रवृत्त्या शृङ्गाररसाभासः । तदुक्तम्—‘अनौचित्यप्रवृत्तत्वे आभासो
रसभावयोः ॥’ इति । भावाभासो यथा—‘सर्वेऽपि विस्मृतिपथं विषयाः प्रयाताः
विद्याऽपि खेदगलिता विमुखीवभूव । सा केवलं हरिणशावकलोचना मे नैवापयाति
हृदयादधिदेवतेव ॥’ अत्र गुरुकन्याविषयकत्वेन रतेरनौचित्यप्रवृत्त्या भावाभासः ।
भावशान्तिर्यथा—‘सुतनु । जहिहि कोपं पश्य पादानतं मां, न खलु तव कदाचित्
कोप एवंविधोऽभूत् । इति निगदति नाथे तिर्यगामीलिताद्या नयनजलमनल्पं मुक्त-
मुक्तं न किञ्चित् ॥’ अत्र नयनजलमोचनेनेर्ध्याय्यव्यभिचारिभावस्य प्रधानतया सहृदय-

चर्वणाविषयीभूतस्य शान्तिः प्रतीयते । भावोदयो यथा—‘चरणपतनप्रत्याख्यानात् प्रसादपराङ्मुखे निश्चतकितवाचारेत्युक्त्वा रुषा परुषीकृते । व्रजति रमणे निश्च-
स्योच्चैः स्तनस्थितहस्तया नयनसलिलच्छन्ना दृष्टिः सखीषु निवेशिता ॥’ इति । अत्र
व्यभिचारिभावस्य विषादस्योदयः प्रतीयते । भावसन्धिर्घथा—‘उत्सिक्तस्य तपःपरा-
क्रमनिधेरभ्यागमादेकतः तत्सङ्गप्रियता च वीररभसोत्फालख्य मां कर्षतः । वैदेही-
परिरम्भ एष च मुहुष्यैतन्यमामीलयन्नानन्दी हरिचन्दनेन्दुशिशिरस्निग्धो रुणद्धय-
न्यतः ॥’ अत्रावेगहर्षयोः समकक्षयोः व्यभिचारिभावयोः सन्धिध्वमत्कारजनको वर्तते ।
शबलता यथा—‘क्वाकार्यं शशलक्ष्मणः क्व च कुलं भूयोऽपि दृश्येत सा, दोषाणां
प्रशामय नः श्रुतमहो कोपेऽपि कान्तं मुखम् । किं वदयन्त्यपकल्मषाः कृतघ्नियः
स्वप्नेऽपि सा दुर्लभा, चेतः स्वास्थ्यमुपैहि कः खलु युवा धन्योऽधरं पास्यति ॥’
इति । अत्र विषादोत्प्रेक्ष्य-मति-स्मृति-शङ्का-दैन्य-धृति-चिन्तानां व्यभिचारिभावानां
पूर्वपूर्वोपमर्देन क्रमशः उत्तरोत्तरप्रवृत्ततया पर्यन्ते ‘कामिनामधरास्वादः सुरतादतिरि-
च्यते’ इति अधररसपानविषयकसमीहां सूचयन्त्याः शृङ्गारव्यभिचारिभावरूपचिन्ताया
एव प्रधानतयाऽऽत्वादो भवति ।

(२५) प्रश्नः—रसवदाद्यलङ्काराद् असंलक्ष्यक्रमद्योतनात्मनो ध्वनेः सलक्षणं
भेदो निरूप्यताम् ।

उत्तरम्—यत्र रसादिः व्यङ्ग्योऽर्थः वाच्येन विभावादिना उत्पलशतपत्रव्यति-
भेदवत् सह इव न तु सहैव न वा विलम्बेन प्रधानतया प्रतीतिविषयो भवति तत्रा-
संलक्ष्यक्रमव्यङ्ग्यो नाम ध्वनिः । तल्लक्षणमाह—‘वाच्यवाचकचास्त्वहेतूनां विविधात्म-
नाम् । रसादिपरता यत्र स ध्वनेर्विषयो मतः ॥’ इति । तथा च यत्र रस-भाव-तदा-
भास-भावप्रशाम-भावोदय-भावसन्धि-भावशबलतास्वरूपं प्रधानीभूतव्यङ्ग्यार्थमुप-
स्कुर्वन्तः शब्दार्थालंकाराः गुणाश्च परस्परं ध्वन्यपेक्षया च विभिन्नरूपेण गौणतया
व्यवस्थितास्तत्र काव्ये असंलक्ष्यक्रमव्यङ्ग्यधरसादिध्वनिरिति व्यपदेशः । एवञ्च
शब्दार्थालङ्काराद्युपस्कृतत्वे सति प्रधानतया प्रतीतिविषयीभूतव्यङ्ग्यधरसादित्वमेवा-
संलक्ष्यक्रमव्यङ्ग्यध्वनेर्निष्कृष्टं लक्षणमिति भावः । स च पदवाक्यप्रबन्धपदैकदेश-
रचनावर्णगतत्वेन षड्विधो विज्ञेयः । किन्तु यस्मिन् काव्ये प्रधानतयाऽन्योऽर्थो
वाक्यार्थव्योघविषयीभूतः, व्यङ्ग्यधरसादयस्तु नातिचमत्कारितयाऽङ्गभूता एव दृश्यन्ते
तत्र काव्ये क्रमशो रसादीनां गौणत्वे रसवत्, प्रेयः, ऊर्जस्वि, समाहितम्, भावो-

दयम्, भावसन्धिः, भावशयलत्वम्, अलङ्कारो भवति । तदुक्तं—‘प्रधानेऽन्यत्र वाक्यार्थे यत्राङ्गं तु रसादयः । काव्ये तस्मिञ्जलङ्कारो रसादिरिति मे मतिः ॥’

अत्र मे मतिरिति कथनेन खण्डनीयपश्चान्तराणामपि सद्भावः प्रतीयते, तथाहि ‘रसादीनामङ्गितायामेव रसवदायलंकाराः, अङ्गतायान्तु उदात्तालङ्कारस्य द्वितीयो भेदः’ इत्यादिरीत्या उद्घटादिभी रसादीनां वाक्यार्थबोधे प्राधान्ये एव रसवदायलङ्काराः उक्ताः, किन्तूक्तयुक्त्या सिद्धान्तभूते ध्वन्यालोककर्तुर्मते रसादीनां तत्राप्रधानतायामेव रसवदायलङ्काराणां व्यपदेशो युक्तः । तेषां प्रधानतायान्तु रसाद्ध्वनिरिति व्यपदेशः इत्येव समाचीनः पक्षः सिद्धो भवति । तेन तादृशपूर्वपक्षो न समीचीन इति भावः । एतेनोक्तकारिकायां ‘मे मतिः’ इत्युक्तेः कोऽभिप्रायः ? इत्यादयः प्रश्नाः समाहिता भवन्ति ।

(२६) प्रश्नः—‘चाटुषु प्रेयोऽलङ्कारस्य वाक्यार्थत्वेऽपि रसादयोऽङ्गभूता दृश्यन्ते’ इति ग्रन्थस्याशयं समुपवर्णय्य ‘यदि तु चेतनानां वाक्यार्थीभावो रसाद्यलङ्कारस्य विषयः’ इत्यादि ग्रन्थाशयः समुपवर्णनीयः ।

उत्तरम्—‘प्रधानेऽन्यत्र वाक्यार्थे यत्राङ्गन्तु रसादयः । काव्ये तस्मिञ्जलङ्कारो रसादिरिति मे मतिः ॥’ इति सिद्धान्तानुसारं यस्मिन् काव्ये प्रधानतयाऽन्योऽर्थो वाक्यार्थबोधविषयीभूतः, रसादयस्तु नातिचमत्कारितया तस्याङ्गभूता एव, तत्र काव्ये रसस्याङ्गत्वे ‘रसवत्’ भावस्याङ्गत्वे ‘प्रेयः’ रसाभासस्य भावाभासस्य चाङ्गत्वे ‘ऊर्जस्वि’ भावशान्त्यादीनामङ्गत्वे च क्रमशः ‘समाहितम्’ ‘भावोदयम्’ ‘भावसन्धि’ ‘भावशयलत्वम्’ अलङ्कारा व्यपदिश्यन्ते । एवञ्च ‘किं हास्येन न मे प्रयास्यसि पुनः प्राप्तश्चिरादर्शनम्’ इत्यादौ राजादिविषयकमिध्याप्रशंसात्मकचाटुषु वाक्यार्थबोधविषयतया प्रधानीभूतेषु राजविषयकरतिभाववय तदङ्गत्वेन प्रेयोऽलङ्कारस्य व्यवहारो भवतीति एतादृशस्थले राजादयोऽङ्गभूता एव दृश्यन्ते न तु प्रधानीभूता इति भावः । तत्रापदेन भावादयोऽपि गृह्यन्ते इति उद्घाटानुसृतः पन्थाः । वस्तुतस्तु प्रागुक्तचाटुषु प्रशंसनीयराजादिविषयकरतिभावस्यैव प्राधान्येन चमत्कारित्वात् नैव प्रेयोऽलङ्कारत्वम्, भावादीनामप्राधान्ये एव तदलङ्कारस्य व्यवहारात्, तेन तत्र कण्ठरसादीनां प्रधानीभूतराजादिविषयकरतिभावाद्यङ्गतयैव रसवदायलङ्कारत्वमिति हृदयम् ।

‘यदि तु चेतनानां वाक्यार्थीभावो रसाद्यलङ्कारस्य विषयः’ इति ग्रन्थस्यायामाशयः—यदि चिद्रूपाणां रसानां चित्तवृत्तिविशेषरूपाणां भावादीनाञ्चाचेतनेऽसम्भवात्,

तत्प्राधान्येऽचेतनवस्तुवृत्तान्तवर्णने रसवदादयोऽलङ्कारा न सम्भवन्तीति चेतनानामेव वाक्यार्थबोधप्रधानतायां तेषां रसवदादीनां सद्भावोद्गीकरणियः इत्युच्यते तदा रसवदाद्यलङ्कारैरुपमादीनामपि विषयेषु आक्रान्तेषु तेषामुदाहरणाल्पता सर्वथोदाहरणाभावो वा स्यादित्येषाऽऽपत्तिः, यतो हि जडसम्बन्धिन्यपि व्यापारे प्राधान्येन विवक्षणीये चेतनसम्बन्धिव्यापारोपारोपो यथाकथञ्चिद् अन्ततो विभावादित्वेनापि सम्भवत्येव, ततश्च जडमपि वस्तु चेतनव्यापारोपारोपवशात् चेतनवद् भवतीति तत्रापि रसवदादीनामेव साम्राज्यं स्यात् वलीयसा व्यापदेन च रसवदाद्यलङ्कारेण दुर्वलस्योपमादेर्वाधात् इति स्पष्टमेव निर्विषयत्वमुपमादीनाम् । न चाचेतने चेतनवस्तुवृत्तान्तारोपेऽपि तत्र वस्तुतोऽचेतनानामेव प्राधान्येन रसवदालङ्कारस्य न विषयत्वं, चेतनवृत्तान्तारोपेऽपि जडे चैतन्यविरहेण रसादेर्वाधात्, तथा च स एवोपमादेर्विषय इति वाच्यम् ३ तथासति महतः काव्यप्रबन्धस्य प्राधान्येन रसैकाग्रयतया प्रसिद्धस्य नीरसत्वापत्तेः । अचेतनानामपि नगनगरनदीवनोपवनादीनां चेतनवद्वर्णनस्य प्रायशो महाकवीनां काव्येषु रसैकजीवितेषु च समुपलम्भात् । यथा—‘तरङ्गभ्रूभङ्गा क्षुभितविहगश्रेणिरसना, विकर्षन्ती फेनं वसनमिव संरम्भशिथिलम् । यथाऽऽविद्धं याति स्वलितमगिसन्धाय बहुशो नदीरूपेण्येयं ध्रुवमसहना सा परिणता ॥’ इत्यादावचेतनायाः सरितश्चरिते गतिविशेषे मानवतीचरितारोपात् सहृदयैरनुभूयमाना सरसता नापलपितुं पार्यते कौञ्चित् इत्याकृतम् ।

(२७) प्रश्नः—रसस्य क ध्वनित्वम् ? क चालंकारत्वम् ? इत्युपपाद्य तयोरुदाहरणे केचन साङ्गोपाङ्गे सोपपादनं प्रकाशयन्तु ।

उत्तरम्—‘वाच्यवाचकचारुत्वहेतूनां विविधात्मनाम् । रसादिपरता यत्र स ध्वनेर्विषयो मतः ।’

अर्थात्—यत्र काव्ये रसादयो व्यञ्जनया प्रतीयमानाः प्रधानतया वाक्यार्थीभूताः सन्तः विच्छिन्तिविशेषाधायका भवन्ति, वाच्यं वाचकं तच्चारुत्वहेतवोऽलंकारा गुणाश्च प्रधानीभूतव्यङ्ग्यरसाद्युपस्कारका एव सन्ति तत्र रसस्य ध्वनित्वं भवति । किन्तु—‘प्रधानेऽन्यत्र वाक्यार्थे यत्राङ्गं तु रसादयः । काव्ये तस्मिन्नलंकारो रसादिरिति मे मतिः’ । अर्थात् यत्र काव्ये व्यङ्ग्यरसाद्यपेक्षया वाच्यार्थ एव प्रधानतया विच्छिन्तिविशेषाधायकतया वाक्यार्थबोधविषयीभूतो रसादयस्तु नातिचमत्कारितयाऽङ्गीभूता एव भवन्ति, तत्र रसवदादिः अलंकारो भवतीति भावः । तत्र शृङ्गारे रसध्वने-

रुदाहरणम्—‘निद्राकैतविनः प्रियस्य ददने विन्यस्य वक्त्रं वधूर्वोधत्रासनिरुद्धचुम्बन-
रसाऽप्याभोगलोलं स्थिता । वैलक्ष्याद् विमुखोभवेदिति पुनस्तस्याप्यनारम्भिनः,
साकाङ्क्षप्रतिपत्ति नाम हृदयं यातं तु पारं रतेः ॥’ इति । अत्र नायकनायिकयोः
परस्परचुम्बनाभिलाषधाराया निरोधपरम्परायाः पर्यवसानासंभवेन प्रतीयमाना रति-
र्द्वयोरपि समानाकारिकां चित्तवृत्तिं सूचयन्ती केनाप्यद्भुतेन प्रकारेण शृङ्गाररसमेव
परिपुष्पातीति असंलक्ष्यक्रमव्यङ्ग्यशृङ्गाररसध्वनिसाम्राज्यमेतत् । रसवदादिस्तु
अलंकारो द्विविधः—शुद्धः, संकीर्णश्च । तत्र शुद्धस्योदाहरणम्—‘किं हास्येन न मे
प्रयास्यसि पुनः प्राप्तश्चिरादर्शनं, केयं निष्करण ! प्रवासश्चित्ता केनासि दूरीकृतः ।
स्वप्नान्तेष्विति ते वदन् प्रियतमग्यासक्तकण्ठप्रहो, बुद्ध्वा रोदिति रिक्तबाहुवलयस्तारं
रिपुस्त्रीजनः ॥’ इति ।

अत्र वस्त्वन्तरेणानुपस्कृतः स्वप्नदर्शनोद्दीपितः शोकस्यायिभावकः करुणरसः
स्तुत्यरागप्रतापतिशयस्य वस्तुनोऽङ्गमिति शुद्धो रसवदलंकारः । द्वितीयस्वोदा-
हरणम्—‘क्षिप्तो हस्तावलग्नः प्रसभमभिहतोऽप्याददानोऽशुकान्तं, गृह्णन् केशोष्वा-
स्तश्चरणनिपतितो नेक्षितः सम्भ्रमेण । आलिङ्गन् योऽवधूतस्त्रिपुरयुवतिभिः साश्रुनेत्रो-
त्पलाभिः, कामीवार्द्रांपराधः स दहतु दुरितं शाम्भवो वः शराग्निः ।

अत्र शिवप्रभावातिशयस्य प्रधानतया वाक्यार्थबोधविषयतया विच्छिन्नचित्तविशेषा-
धायकत्वादङ्गित्वम्, परेषां वस्तूनां तस्यैवोपस्कारकत्वात्, तस्यैर्ष्याविप्रलम्भशृङ्गाररसो-
ऽङ्गम् । स च न शुद्धः, अपि तु श्लेषालंकारप्रसाधित इति संकीर्णस्य तस्य रसस्याङ्गत्वमिति ।
इदमत्र तत्त्वं रसादीनां प्राधान्ये ध्वनिः उपमादीनां तदुपकारकत्वेऽलङ्कारत्वम्, रसा-
देरन्यस्य व्यङ्ग्यस्य प्राधान्ये रसादेः पुनरङ्गत्वे रसवदादयोऽलङ्कारा इति विषय-
विभागो बोध्यः ।

(२८) प्रश्नः—‘क्षिप्तो हस्तावलग्नः’ इति पद्ये रसयोरविरोधित्वं ग्रन्थोक्त-
दिशा निरूप्यताम् ।

उत्तरम्—‘क्षिप्तो हस्तावलग्नः प्रसभमभिहतोऽप्याददानोऽशुकान्तं, गृह्णन् केशो-
ष्वास्तश्चरणनिपतितो नेक्षितः सम्भ्रमेण । आलिङ्गन् योऽवधूतस्त्रिपुरयुवतिभिः
साश्रुनेत्रोत्पलाभिः, कामीवार्द्रांपराधः स दहतु दुरितं शाम्भवो वः शराग्निः ॥’ इति
पद्ये शिवप्रभावातिशयात्मकवस्तुनः कविनिर्दिष्टविषयकरतिभावस्यैव वा प्रधानतया
वाक्यार्थबोधविषयत्वेनाङ्गित्वं, तस्य करुणरसोऽङ्गम्, तस्य चेर्ष्याख्यविप्रलम्भशृङ्गार-

रसोऽङ्गमिति सङ्कीर्णस्यैव उक्तस्य भगवत्पराक्रमातिशयम्प्रति अङ्गत्वेन सङ्कीर्ण-
रसवदलङ्कारस्य न्याय्यो विषयः प्रतीयते । अत एवात्र तादृशशृङ्गारस्याप्रधानत्वादेव
परस्परं विरुद्धयोरपि कर्षणशृङ्गारयोः प्रधानीभूतस्योक्तवस्तुनो रतिभावस्य वाऽङ्गत्वेन
व्यवस्थानात् उभयोरत्र सञ्जिवेशे न दोषः, यतो हि तृतीयोद्घोते दर्शयिष्यमाणया पद्धत्या
विरुद्धयोरपि रसयोः समावेशः पराङ्गत्वेन न दोषमावहति । अन्यथा यद्युभयो रसयोः
प्रकृतोक्तविषयाङ्गत्वं न स्यात्तदा पयःपावकयोरिव परस्परविरुद्धयोः कर्षणशृङ्गारयोरेकत्र
समावेशो न स्यात् । तदुक्तम्—‘विवक्षिते रसे लब्धप्रतिष्ठे तु विरोधिनाम् । वाध्या-
नामङ्गभावं वा प्राप्तानामुक्तिरच्छ्रिता ॥’ इति । लोकेऽपि मियो विरुद्धयोरपि भृत्ययारे-
कस्य प्रधानीभूतस्य राज्ञोऽनुचरीभावदर्शनात् । पूर्विरिपोरप्यनुचरीभावे स्वामिन उर्त्कर्ष
एव भवति नापकर्ष इति भावः ।

(२९) प्रश्नः—रसादेरलङ्कारत्वे शुद्धिसङ्करयोः काऽवस्थितिः ? इति सप्र-
घट्टं निरूप्यताम् ।

उत्तरम्—यद्यपि प्रश्नस्यास्योत्तरं प्रकारान्तरेण प्राक् प्रदत्तमेव तथापि प्रश्न-
वैचित्र्यमनुसन्धाय पुनरुत्तरं लिख्यते—‘प्रधानेऽन्यत्र वाक्यार्थे यत्राङ्गन्तु रसादयः ।
काव्ये तस्मिन्नलङ्कारो रसादिरिति मे मतिः ॥’ इति कारिकानुसारं यस्मिन् काव्ये
विवक्षितव्यङ्ग्यरसादिभिन्ने वस्त्वलङ्कारलक्षणे वाच्ये वा प्रधानतया वाक्यार्थबोध-
विषयीभूते सति रसादयो विच्छित्तिविशेषानाधाप्रकृतयाऽङ्गभूता एव भवन्ति, तस्मिन्
काव्ये रसवदाद्यलङ्कार इति तात्पर्यम् । यद्यपि उद्भटादिभिः रसादीनां वाक्यार्थबोधे
प्रधानतया विद्यमानत्वे एव रसवदाद्यलङ्काराः प्रतिपादिताः, किन्तूक्तयुक्त्या सिद्धान्त-
भूते पक्षे रसादीनां तत्राप्रधानतायामेव तेऽलङ्कारा व्यपदिश्यन्ते इत्येव सारम् । स च
रसवदादिरलङ्कारो द्विविधः—शुद्धः, सङ्कीर्णश्च, तत्र शुद्धस्योदाहरणं ‘किं हास्येन न मे
प्रयास्यसि पुनः प्राप्तश्चिरादर्शनं केयं निष्करुण ! प्रवासरुचिता केनासि दूरीकृतः ।
स्वप्नान्तेष्विति ते वदन् प्रियतमव्यासक्त ऋण्टप्रहो बुद्ध्वा रोदिति रिक्तबाहुवलय-
स्तारं रिपुव्रीजनः ॥’ इत्यत्र स्तुत्यराजप्रभावातिशयात्मकवस्तुन एव चाटुरूपस्य वा
मिथ्याप्रशंसावचनस्य प्रधानतया विच्छित्तिविशेषाधायकतया तत्प्रत्येव वस्त्वन्त-
रेणानुपस्कृतस्य स्वप्नदर्शनोद्दीपितस्य शोकस्थायिभावकस्य शुद्धस्य कर्षण-
रसस्याङ्गत्वमिति स्पष्टमेव शुद्धं रसवदलङ्कारत्वम् । संकीर्णस्योदाहरणं—‘क्षिप्तो हस्ता-
वलग्नः प्रसभमभिहतोऽप्याददानोऽशुकान्तं, गृह्णन् केशेष्वपास्तध्वरणनिपतितो नेशितः

सम्भ्रमेण । आलिङ्गनं योऽवधूतत्रिपुरयुवतिभिः साश्रुनेत्रोत्पलाभिः, कामीवाद्ग्रीपरावः, स दहतु दुरितं शाम्भवो वः शरारिणः ॥' इत्यत्र शिवप्रतापातिशयस्यैव लोकोत्तराङ्गादजनकृतया प्राधान्येन वाक्यार्थबोधविषयतयाऽङ्गित्वम्, श्लेषोपस्कृतस्यैर्ध्याद्यविप्रलम्भशृङ्गारस्य तु तम्प्रत्यङ्गत्वमेवेति एतादृशोऽप्रधानीभूतरसको रसवदलङ्कारस्य विषयः समुच्चितः प्रतीयते । अर्थात् प्रकृते शिवमहिमोत्कर्षस्य शिवविषयकमवस्थात्मकरतिभावस्य वा प्राधान्यं प्रतीयते परेषां पदार्थानां तस्यैवोपस्कारकत्वात्, तस्यैर्ध्याविप्रलम्भोऽङ्गम्, स च न शुद्धः, अपि तु श्लेषालङ्कारप्रसाधित इति स्पष्टमेव सङ्कीर्णस्य रसवदलङ्कारस्य विषयत्वमिति भावः ।

(३०) प्रश्नः—तन्वी मेघजलार्द्रपल्लवतया धौताधरेवाश्रुभिः,
शून्येवाभरणैः स्वकालविरहाद् विश्रान्तपुष्पोद्गमा ।
चिन्तामौनमिवाश्रिता मधुलिहां शब्दैर्विना लक्ष्यते,
चण्डी मामवधूय पादपतितं जातानुतापेव सा ॥'

पद्यमिदं ससन्दर्भं व्याख्याय गुणानां शब्दार्थधर्मस्त्वं निराकृत्य सप्रमाणं रसैकधर्मत्वं प्रतिपादयत ।

उत्तरम्—कश्चिज्जनः सुहृदम्प्रति लतायां कलहान्तरितनिजप्रेयसीवृत्तान्तसमारोपेण व्याहरति—तन्वी कृशा कोमला च, मेघजलार्द्रपल्लवतया वर्षाजलक्लिन्नकिसलयतया, अश्रुभिः नयनसलिलैः धौताधरेव प्रक्षालितरदनच्छदेव स्वकालविरहात् कुसुमोद्गमसमयव्यतिगमाद् विश्रान्तपुष्पोद्गमा विरतप्रसूनोत्पत्तिः, आभरणैः अलंकरणैः शून्या रहितेव, मधुलिहां भ्रमराणां शब्दैः गुञ्जनैर्विना चिन्तामौनमाश्रितेव मत्समागमोपायानुसन्धानेन तूष्णीम्भावमवलम्बितेव सा कापि विलक्षणा, चण्डी कोपनशीला, पादयोः पतितं चरणयोरवनतं मामवधूय तिरस्कृत्य जातानुतापोत्पन्नपश्चात्तापा इव पुरोऽग्रे लक्ष्यते प्रतिभातीत्यर्थः ।

अत्र लताचरिते कलहान्तरितायाश्चरित्रचित्रणेन सहृदयै रसवत्ताऽनुभूयते । इदमत्र तत्त्वं चिदानन्दरूपाणां रसानां चित्तवृत्तिविशेषरूपाणां भावादीनाञ्च जडेऽसंभवात् तत्प्राधान्येऽचेतनवस्तुवृत्तान्तवर्धने रसवदादयोऽलंकारा न संभवन्तीति चेतनानामेव वाक्यार्थबोधप्रधानतायां रसवदादीनां सङ्ग्राहोऽङ्गीकरणोपः एवञ्च रसादीनां प्राधान्ये एव रसत्रिदायलंकाराः संभवन्तीति उद्भयानुयायिनो मन्यन्ते, तन्न युक्तम्, तथा सति महतः काव्यप्रबन्धस्य रसनिधानभूतस्य नीरसत्वमापद्येत, नगनगरनदी-

वनलताद्यचेतनानां वर्णनस्य प्रायेण महाकवीनां काव्येषु रसैकजीवितेषु समुपलभ्य-
मानतया तत्र रससारस्य लोकोत्तरचमत्कारस्य सहृदयैरनुभूयमानस्यापलपितुमशक्य-
तया नीरसत्वेन काव्यत्वाभावापादनासंभवात्, यथा उपर्युक्तपद्येऽपि लताचरिते
कहलान्तरितावृत्तान्तसमारोपेणानुभूयमानसरसताया नापलापः संभवति नहि रसा-
स्वादे वर्णनीयस्य वस्तुनश्चेतन्याचैतन्ये अपेक्ष्येते अपितु आस्वादयितुः सहृदयतैवेति
भावः । एवञ्च रसादीनामप्राधान्ये एव रसवदाद्यलंकारा भवन्तीति हृदयम् ।

‘तमर्थमवलम्बन्ते येऽङ्गिनं ते गुणाः स्मृताः । अङ्गाश्रितास्त्वलंकारा मन्तव्याः
कटकदिवत्’ इति कारिकानुसारं यथा शौर्यसौजन्यविद्याविनयादयो गुणाः प्रधानात्मनि
विद्यमानास्तमेवात्मानं प्रगुणयन्ति तथैव माधुर्योऽजःप्रसादाख्या गुणा रसस्थाः सन्तः
काव्यात्मभूतं रसादिमेव । यथा च कटककुण्डलादयः शरीरस्था अलंकाराः शरीर-
द्वाराऽऽत्मानमलंकुर्वन्ति तथैव शब्दार्थनिष्ठा अनुप्रासोपमादयः शब्दार्थद्वारा रसादिम् ।
तदुक्तं—‘ये रसस्याङ्गिनो धर्माः शौर्यादय इवात्मनः । उत्कर्षहेतवस्ते स्युरचलस्थितयो
गुणाः ॥’ इति । एवञ्च रसोत्कर्षप्रयोजकत्वे सति रसमात्रवृत्तित्वमित्येव गुणस्य
निष्कृष्टं लक्षणम् ‘स्वाश्रयाभिव्यञ्जकत्वरूपपरम्परासम्बन्धेन तु शब्दार्थयोरपि गुणो
वर्तते’ इति ।

(३१) प्रश्नः—‘गधणं च मत्तमेहं धारालुलिअज्जुणाइं अ वणाइं ।

निरहङ्कारमिअङ्का हरन्ति नीलाओ वि णिसाओ ॥’

इति पद्ये ध्वनेर्वैशिष्ट्यं विवक्षितविषयश्च प्रतिपाद्य, ओजःप्रसादयो-
र्लक्षणौ लक्ष्ययोः संगमय्य प्रदर्शनीये ।

उत्तरम्—‘गगनञ्च मत्तमेघं धारालुलिताज्जुनानि च वनानि । निरहङ्कारमृगाङ्का
हरन्ति नीला अपि निशाः ॥’ इत्यस्यायमभिप्रायः—मत्ताः क्षीवा मेघा यत्र तादृशं
चापि गगनं नभः, एवं धाराभिः निरवच्छिन्नजलसंपातैः लुलिताः कम्पिता अर्जुनाः
तरवः वृक्षविशेषा वा यत्र तादृशानि च वनानि, तथा निरहङ्कारमृगाङ्काः—कान्तिरा-
हित्येनापास्तदर्पो मृगाङ्कश्चन्द्रो यासु तादृश्यः, नीला अन्धकारावृता अपि निशा
रजन्यः मनो हरन्तीति भावः । अत्र मत्तत्वाहंकारयोश्चेतनधर्मतयाऽचेतनमेघचन्द्रयो-
र्वाधात् क्रमशः सर्वतो भ्रमणं मलिनत्वञ्च लक्षणया प्रतिपादयन्तौ मत्तनिरहङ्कारशब्दौ
तदतिशयं व्यङ्ग्यः । न च निरहङ्कारपदवाच्यस्याहङ्कारराहित्यस्य चन्द्रेऽत्राधात् कथमत्र
लक्षणेति वाच्यम् ? अहङ्कारस्य चन्द्रे कदाचिदप्यनुपलम्भात् तदभावस्यापि संयोग-

विप्रयोगन्यायेन अहङ्कारवच्चेन संभाविते चेतने एव वक्तुं शक्यतया घटपदादावचेतने ज्ञानाभावस्येवोपलब्धुमशक्यत्वात् ।

अजो हि ज्वलितत्वस्येव चित्तस्य विस्तारात्मवृत्तिविशेषदीप्तेर्जनको गुणविशेषः, तदुक्तं—‘रौद्रादयो रसा दीप्या लक्ष्यन्ते काव्यवर्तिनः । तद्व्यक्तिहेतु शब्दार्थावा-
श्रित्यौजो व्यवस्थितम्’ इति । अर्थात् चित्तस्य समुज्ज्वलताख्यदीप्तिजनकौजसा शब्दार्थव्यङ्ग्याः रौद्रवीराद्भुता रसाः प्रतीयन्ते तादृशरौद्रादिव्यञ्जकशब्दार्थौ व्यङ्ग्य-
व्यञ्जकभावेनाश्रित्यौजो व्यवस्थितमिति भावः । तादृशमौजोगुणं समासदैर्घ्यमर्थौद्ध-
त्यञ्च व्यनक्ति । तत्र दीर्घसमासव्यङ्ग्यमौजो यथा ‘चञ्चद्भुजभ्रमितचण्डगदाऽभिधा-
तसञ्चूर्णितोरुयुगलस्य सुयोधनस्य । स्त्यानावनद्धवनशोणितशोणपाणि-रुतंसयिष्यति
कचांस्तव देवि ! भीमः ॥’ इति । अर्थौद्धत्यव्यङ्ग्यमौजो यथा—‘यो यः शस्त्रं
विभर्ति स्वभुजगुरुमदःपाण्डवीनां चमूनां यो यः पाञ्चालगोत्रे शिशुरधिक्वया गर्भशय्यां
गतो वा । यो यस्तत्कर्मसाक्षी चलति मयि रणे यश्च यश्च प्रतीपः, क्रोधान्धस्तस्य
तस्य स्वयमपि जगतामन्तकस्यान्तकोऽहम् ॥’ इति ।

प्रसादो हि शब्दार्थयोः स्फुटताख्यस्वच्छत्वं नाम गुणविशेषः । तत्र शब्दनिष्ठं
स्वच्छत्वं ऋटिति अर्थोपस्यापक्त्वरूपम्, अर्थनिष्ठं स्वच्छत्वञ्च ऋटित्युपस्थितिविष-
यत्वरूपं बोध्यम् । ताभ्यां श्रोतुश्चित्तस्य सुतरां प्रसादनात् प्रसाद इत्यन्वर्थं नाम
बोध्यम् तदुक्तं ‘समर्पकत्वं काव्यस्य यत्तु सर्वरसान् प्रति । स प्रसादो गुणो ज्ञेयः सर्व-
साधारणक्रियः, इति । तदुदाहरणं यथा—‘अस्त्युत्तरस्यां दिशि देवतात्मा हिमालयो
नाम नगाधिराजः । पूर्वापरौ तोयनिधौ वगाह्य स्थितः पृथिव्या इव मानदण्डः ॥’ इति ।

(३२) प्रश्नः—ध्वन्यात्मभूते शृङ्गारे केषामलंकाराणां समावेशः संभवति
केषां नेति निर्णयताम् ।

उत्तरम्—‘ध्वन्यात्मभूते शृङ्गारे समीक्ष्य विनिवेशितः । रूपकादिरलंकारवर्ग
एति यथार्थताम् ॥ इति कारिकानुसारं ध्वन्यात्मके शृङ्गारे रसोपयोगित्वसमीक्षां
विधाय प्रतिभानवता कविना निबद्धो रूपकादिरर्थालंकारवर्गः, यथार्थतां रसोपयोगि-
तया चास्ताहेतुत्वरूपं वस्तुतोऽलंकारत्वं प्राप्नोति । अर्थभावः—अलंकारो हि लौकिक-
कटकालंकारसान्ध्यात् अङ्गिनो रसादेश्चास्तुत्वेहेतुश्च्यते, अर्थालंकारवर्गश्च रूपकादि-
यांवा न वर्तते सर्वोऽपि यदि समीक्ष्य कविभिर्विनिवेश्यते, तदाऽसंलक्ष्यक्रमव्यङ्ग्यस्य
ध्वनेरङ्गिनः शृङ्गारादे रसस्य शोभां जनयति । अर्थात् यथा कटककुण्डलादिलौकिका-

लंकारो यथा योग्यस्थाने समीक्ष्य विनिवेशित एव शरीरस्य शोभामुत्पादयन् वास्त-
विकालंकारत्वं भजति, तथैव रूपकादिरथालंकारः कविभिः सम्यक् पर्यालोच्य सन्निवे-
शित एव शृङ्गारादिरसस्योपकारको भवति । परन्तु यमकादेः शब्दालंकारस्य
ध्वन्यात्मभूते शृङ्गारेऽङ्गता न सहृदयैरङ्गीकृता । तेषां हि यमकादीनां पृथक्प्रयत्न-
निर्वर्त्यतया तन्निष्पादने कवीनामन्यव्यासङ्गसंभवेनात्यन्तसुकुमारस्य विप्रलम्भशृङ्गारादे-
र्विच्छेदसंभवात् । तदुक्तं—‘ध्वन्यात्मभूते शृङ्गारे यमकादेर्निबन्धनम् । शकावपि
प्रमादित्वं विप्रलम्भे विशेषतः’ इति । एवमनुप्रासोऽपि सर्वेष्वेव शृङ्गारप्रभेदेषु कवि-
भिर्न निबद्धव्यः । तदुक्तम्—‘शृङ्गारस्याङ्गिनो यत्नादेकरूपानुबन्धनात् । सर्वेष्वेव
प्रभेदेषु नानुप्रासः प्रकाशकः ॥’ इति । तथैव दुष्कर-शब्दभङ्गश्लेषचित्रभाषासमप्र-
शृतयोऽपि न निबद्धव्याः । तथा हि—‘रसवन्ति हि वस्तूनि सालंकाराणि कानिचित् ।
एकेनैव प्रयत्नेन निर्वर्त्यन्ते महाकवेः । यमकादिनिबन्धे तु पृथग् यत्नोऽस्य जायते ।
शक्तस्यापि रसेऽङ्गत्वं तस्मादेषां न विद्यते । रसाभासाङ्गभावस्तु यमकादेर्न वार्यते ।
ध्वन्यात्मभूते शृङ्गारे त्वङ्गता नोपपद्यते ॥’ इति । तथा चायं निर्गलितोऽर्थः—‘शृङ्गारा-
दिरसादिध्वनौ स एवालंकार उपकारकः स्मृतः यो नान्तरीयकतया रसबन्धानुकूल-
प्रयासेनैव निष्पाद्यो भवेत् । अथ च यस्य सन्निवेशो रसैकतानतया कर्तुं शक्यो
भवेत् । तदुक्तम्—

‘रसाक्षिप्ततया यस्य बन्धः शक्यक्रियो भवेत् ।

अपृथग् यत्ननिर्वर्त्यः सोऽलंकारो घ्नौ मतः ॥’ इति ।

(३३) प्रश्नः—‘विवक्षा तत्परत्वेन नाङ्गित्वेन कथञ्चन । काले च ग्रहण-
त्यागौ’ इत्येतावदंशं सोदाहरणं व्याख्याय निम्नपद्ये ससन्दर्भं
विवक्षितविषयः प्रतिपादनीयः ।

‘आक्रन्दाः स्तनितैर्विलोचनजलान्यश्रान्तधाराभ्रुभि-
स्तद्विच्छेदभुवश्च शोकशिखिनस्तुल्यास्तडिद्विभ्रमैः ।
अन्तर्मे दयितामुखं तत्र शशी वृत्तिः समैवावयो-
स्तत् किं मामनिशं सखे ! जलधर ! त्वं दग्धुमेवोद्यतः ॥’

उत्तरम्—‘विवक्षा तत्परत्वेनेति । अयमाशयः—यथा कटककुण्डलादिलौकिका-
लंकारः यथास्थानं समीक्ष्य सन्निवेशित एव शरीरं भूषयन् वास्तविकालंकारत्वं भजते
तथैव रूपकादयोऽपि यथास्थानं सम्यग् निभास्य सन्निवेशिता एव रसादिसुत्कर्ष-

यन्तस्तत्त्वतोऽलंकारत्वभाजो भवन्ति, अत एव मूलकृताऽलंकारसन्निवेशप्रकारः प्रदर्शितः—‘विवक्षा तत्परत्वेनेत्यादि ।’ एवञ्च ‘यमलंकारं तदङ्गतया विवक्षति नाङ्गित्वेन, यमवसरे गृह्णाति, यमवसरे त्यजति, यं नात्यन्तं निर्वोद्धिमिच्छति, यं यत्नादङ्गत्वेन प्रत्यवेशते, स एवमुपनिबध्यमानोऽलंकारो रसाभिव्यक्तिहेतुर्भवतीति फलितम् । तत्र प्रथमांशो व्याख्यायते—रसबन्धेष्वत्याहतमना रसैकतानतया कविः यमलंकारं रसाद्युपकारकत्वेनाप्रधानतयैव विवक्षाविषयीकरोति न तु प्रधानतया तदुदाहरणमाह—‘चलापाङ्गां दृष्टिं स्पृशसि बहुशो वेपथुमतीं, रहस्याख्यायीव स्वनसि मृदु कर्णान्तिकचरः । करौ व्याधुन्वत्याः पिवसि रतिसर्वस्वमघरं, वयं तत्त्वान्वेषान्मधुकर ।’ हतास्त्वं खलु कृती ॥’ इति अत्र ‘केयं बाला ? मत्परिणययोग्या न वा ? परिणययोग्यत्वेऽपि मध्यनुरक्ता न वा, अपरिचित्वायाञ्च माहशानां साहसं नोचितम्’ इत्यादि द्विचारयतैव मया स्वमनोरथो व्यर्थीकृतः, त्वया पुनः साहसमाकलय्य मद्दुचितमुपभोगं—‘कामिनामधरारवादः सुरतादतिरिच्यते’ इति रतिसर्वस्वरूपाधरास्वादं विदधता धन्यत्वं लब्धमिति मदपेक्षया त्वमेवोत्कृष्ट इति व्यतिरेकालंकारः शृङ्गार-रसव्यासक्तेन कविना तत्पोषकतयाऽनायासेनैव सन्निवेशितः सन् शृङ्गारं पुष्पेन स्फुटमेव तदङ्गतया प्रतिभासते । मूलकृता तु भ्रमरस्वभावोक्तिरलंकार एव प्रकृत-शृङ्गाररसानुगुणतया प्रतिपादितः । अवसरे प्रहणस्योदाहरणम्—‘उद्दामोत्कलिकां विपाण्डुररुचं प्रारब्धजृम्भां क्षणा-दायासं श्वसनोद्गमैरविरलैरातन्वतीमात्मनः । अयो-यानलतामिमां समदनां नारीमिवान्यां ध्रुवं, पश्यन् कोपविपाटलयति मुखं देव्याः करिध्याम्यहम् ॥’ इति । अत्र श्लेषानुप्राणितोपमाया भविष्यदीर्घ्याविप्रलम्भशृङ्गारस्य पोषकतयाऽवसरे प्रहणमिति भावः । उपात्तस्यालंकारस्य प्रकृतरसानुकूलान्यालंकारापेक्षया रसानुपयोगित्वेन परित्यागो यथा—‘रक्तत्वं नवपल्लवैरहमपि’ इति । अत्र तृतीयपादपर्यन्तं निर्व्यूहस्यापि श्लेषस्य चतुर्थपादे विप्रलम्भशृङ्गार-पोषकस्य व्यतिरेकस्यानुरोधेन परित्यागः कृतः । अत्र श्लेषोपमायाः व्यतिरेकेण सह संकरस्तु नापादनीयः, ‘आक्रान्दाः स्तनितैः’—इत्यादौ श्लेषमन्तरापि मेघविर-हिणोः देवलं साम्यप्रतिपादनेनैव मेघे दाहोद्यमस्य वर्णनात् आधिवयःप्रतीतेर्व्यतिरेकः स्फुरतीति तदैव श्लेषोपमाया व्यतिरेकाङ्गत्वमनायत्या करूपयितुं शक्येत, यदि तां विना व्यतिरेकः स्वरूपं प्रकाशयितुं न समर्थो भवेत्, तथास्ति यतो हि ‘आक्रान्दाः स्तनितैः’—इत्यादिपद्येषु श्लेषरहितेनापि साम्येन व्यतिरेकः प्रतिभासते, तस्माच्चात्र श्लेषोपमाव्यतिरेकयोरङ्गाङ्गिभावसंकरः संभवतीति भावः ।

(३४) प्रश्नः—‘रक्तस्त्वं नवपल्लवैरहमपि श्लाघ्यैः प्रियाया गुणै—स्त्वाभायान्ति शिलीमुखाः स्मरधनुर्मुक्ताः सखे ! मामपि । कान्तापादतलाहति-
स्तव मुदे तद्वन्ममाप्यावयोः, सर्वं तुल्यमशोक ! केवलमहं धात्रा
सशोकः कृतः ॥’ अत्रोदाहरणे विवक्षितो त्रिषयः प्रकाशयताम् ।

उत्तरम्—विवक्षितरसानुगुण्यादन्यालंकारापेक्षयोचितत्वसरे उपात्तमप्यलंकारं
कविः पश्चात्त्यजति । अर्थात् यदाऽन्यमलंकारं कविर्नितरां प्रकृतरसोपयोगिनं पश्यति
तदोपात्तमप्यलंकारं त्यजति रसोपयोगातिशयानाधानात् इति हृदयम् । यथा—
‘रक्तस्त्वं नवपल्लवैः’—इति श्लोके आदितश्वरणत्रये निर्व्यूढोऽपि श्लेषध्वतुर्थचरणे
प्रकृतरसानुगुणतमस्य व्यतिरेकस्यानुरोधेन त्यज्यमानो विप्रलम्भशृङ्गाराख्यं रसविशेषं
पुष्पाति । अत्र रक्तशिलीमुखशब्दयोः शब्दश्लेषः । शब्दस्य परिवृत्त्यसहस्रत्वात्,
कान्तापादतलाहतिरित्यत्र तु तदभावादर्थश्लेषः । रक्तत्वादिभिः साधर्म्ये प्रतिपा-
दितेऽपि सशोकत्वेनोपमेयभूतस्यात्मनो न्यूनत्वस्य प्रतिपादनात् व्यतिरेकः । न चोप-
मानापेक्षयोपमेयस्याधिक्ये एव व्यतिरेकस्यालंकारिकैर्यवहृतत्वात् कथमत्र व्यतिरेक
इति वाच्यम् ? ‘हनूमदाद्यैर्यशसा मया पुनर्द्विषां हृषैर्दूत्यपयः सितीकृतः’ इत्यादि-
शिष्टोदाहरणस्य ‘न्यूनताऽथवा’ इति व्यतिरेकलक्षणस्य च सङ्गावेन उपमेयस्य न्यून-
त्वोक्तावपि व्यतिरेकस्यालंकारिकैः स्वीकृतत्वात् । न च नरसिंहशरीरवत् प्रकृते श्लेष-
व्यतिरेकयोरङ्गाङ्गिभावात्मकः संकर एव न तु स्वतन्त्रयोस्तयोरेकत्र समावेश इति
वाच्यम् ? यत्र श्लेषविषयकशब्दे एवोपकार्यत्वेन व्यतिरेकस्य प्रतीतिर्जायते तत्रैव
श्लेषव्यतिरेकसंकरस्य स्वीकारात् । प्रकृते तु रक्तादिशब्देषु श्लेषस्य अशोकसशो-
कादिशब्देषु च व्यतिरेकस्य विषयतायाः सत्त्वेनोभयोर्वैयधिकरण्येन संकरस्य वक्तुम-
शक्यत्वात् ।

(३५) प्रश्नः—‘निर्व्यूढावपि चाङ्गत्वे यत्नेन प्रत्यवेक्षणम्’ इत्यंशं सोदा-
हरणं निरूप्य रूपकोपमाध्वनी लक्ष्येषु संगमग्य सम्यक् प्रदर्शनीयौ ।

उत्तरम्—रसोपषकत्वात् यं परिसमापयितुमिष्टमप्यलंकारं कविरङ्गतया महता
यत्नेन निर्वाहयति तस्योदाहरणमाह—‘श्यामास्वङ्गं चकितश्चिरिणोप्रेक्षयो दृष्टिपातं,
वक्त्रच्छायां शशिनि शिखिनां बर्हभारेषु केशान् । उत्पश्यामि प्रतनुषु नदीवीचिषु
भ्रूविलासान्, हन्तैकस्यं क्वचिदपि न ते भीरु ! सादृश्यमस्ति ॥’ इति पद्ये कवि-
कान्तित्तकलिहासेन विरहिणो यज्ञस्य जायाम्प्रति मेघद्वारा प्रेषितः सन्देशो वर्णितः ।

अस्य तात्पर्यन्तु कथंचित् पृथक् पृथक् तवाङ्गसादृश्यावलोकनेन प्राणान् दधानोऽपि क्वचिदेकत्र सर्वसादृश्यामालोकयितुमुत्कण्ठितोऽहं तदनुपलभ्य न निर्वृणोमीति भावः । 'भीरु' इति सम्बोधनेन यां हि कातरहृदयो भवति नासौ सर्वस्वमेकस्थं धारयतीत्यभिप्रायः प्रतीयते । अनेनास्या अनुपमसौन्दर्यं व्यज्यते इति भावः । तथा चास्मिन् श्लोके उत्प्रेक्षालंकारस्य निर्वाहकं सादृश्यं कविना यथा प्रारब्धं तथैव परिसमापितमपि विप्रलम्भशृङ्गारस्य पोषकतयैव वर्तते इति निर्व्यूढस्यापि साम्यस्य यत्नाद् रसोपकारकतया समीक्षणदङ्गत्वमित्याकृतम् ।

रूपकध्वनेः—'लावण्यकान्तिपरिपूरितद्विड्मुखेऽस्मिन्, स्मेरेऽधुना तव मुखे तरलायताक्षि ! । क्षोभं यदेति न मनागपि तेन मन्ये, सुव्यक्तमेव जल (ड) राशिरयं पयोधिः ॥' इत्युदाहरणे श्लेषानुप्राणितोत्प्रेक्षालंकारो वाच्यतया बोधविषयो भवति । ततश्चातन्द्रचन्द्रदर्शनेन पयोधेः क्षोभस्य प्रसिद्धत्वेऽपि यदयमोषद्वास्यशालित्वन्मुखदर्शनेन न क्षुभितः, तस्मादेनं जडतमं मन्ये, इत्येतावता 'त्वन्मुखं चन्द्र' इति रूपकालंकारो व्यज्यते इति हृदयम् ।

उपमाध्वनेः—'वीराणां रमते घुष्टुणारुणे न तथा प्रियास्तनोत्सङ्गे ।

दृष्टी रिपुगजकुम्भस्थले यथा बहलसिन्दूरे ॥'

इत्युदाहरणे उपमानभूतप्रियास्तनतटापेक्षया उपमेयभूतरिपुगजकुम्भस्थलस्यैव वीरजनोचितात्यन्तश्लाघनीयत्वप्रदर्शनेन व्यतिरेकालंकारो वाच्यतया प्रतीयते, तेन च व्यतिरेकेण प्रियास्तनतट-रिपुगजकुम्भस्थलयोरुपमा, व्यज्यते इत्युपमाध्वनिरत्रावसेयः ।

(३६) प्रश्नः—'आक्षिप्त एवालङ्कारः शब्दशक्त्या प्रकाशते । यस्मिन्ननुक्तः शब्देन शब्दशक्त्युद्भवो हि सः ॥' इमां कारिकामाक्षिप्तपदोपादानप्रयोजनप्रदर्शनपुरःसरं व्याख्याय 'चन्दनासक्तभुजगनिःश्वासानिलमूर्च्छितः । मूर्च्छयत्येष पथिकान् मधौ मलयमारुतः ॥' इदं पद्यं कस्योदाहरणतयोपन्यस्तं ग्रन्थकारेणेति निर्दिश्यताम् ।

उत्तरम्—यस्मिन् काव्ये शब्देन अनुक्तः शब्दानभिहितः अत एवाक्षिप्तो व्यक्तः अलंकार एव न तु वस्त्वपि शब्दशक्त्या अभिधामूलव्यञ्जनया प्रकाशते स शब्दशक्त्युद्भवो ध्वनिः इति भावः । अत्रैवकारेण यत्र वस्तुरूपयोरुभयोरप्यर्थयोर्मतान्तरेणालङ्कारस्य वा यद्यभिधयैव बोधस्तदा श्लेषालङ्कार एव न तु ध्वनिः । एतावता यत्रैकस्यार्थस्याभिधयाऽपरस्यालङ्कारात्मकस्यार्थस्य अभिधामूलव्यञ्जनया

प्रतीतिर्भवति तत्र शब्दशक्तिमूलसंलक्ष्यक्रमव्यङ्ग्यध्वनिः । यत्र तूभयोरप्यर्थयोर्वस्तु-
रूपयोः मतान्तरेणालङ्कारयोर्वा अभिधयैव बोधो भवति तत्र श्लेषालङ्कार इति
प्रवृत्त्यर्थः । तत्र श्लेषस्योदाहरणम्—‘येन ध्वस्तमनोभवेन वलिजित् कायः पुरा
स्त्रीकृतो, यश्चोद्भूतभुजङ्गहारवलयो गङ्गाश्च योऽधारयत् । यस्याहुश्शशिमच्छिरोहर
इति स्तुत्यं च नामामराः, पायात् स स्वयमन्धकक्षयकरस्त्वां सर्वदो माधवः ॥’ इत्य-
त्राभिधाया नियन्त्रणाभावात् लक्ष्मीपति-गौरीपतिरूपार्थद्वयस्याभिधयैव बोध्यमानत्वात्
उभयोरपि वाच्यतया श्लेष एव न तु ध्वनिः, अत एवोक्तकारिकायामाक्षिप्तपदोपादानं
कृतम् । तदर्थश्च व्यञ्जनया प्रत्यायित इति बोध्यः । तथा चालङ्कारान्तरस्यापि वाच्यत्वे
श्लेषः, व्यङ्ग्यतायान्तु ध्वनिरित्याकृतम् । शब्दशक्तिमूलध्वनेरुदाहरणम्—‘अत्रान्तरे
कुमुदसमययुगमुपसंहरन्नजृम्भत प्रीष्माभिधानः फुल्लमल्लिकाधवलाट्टहासो महाकालः’
इति बोध्यम् । अत्र शिवप्रीष्मयोरौपम्यमभिधामूलव्यञ्जनयैव व्यज्यते इति ।

‘चन्दनासक्तभुजग—’इति पद्ये उत्प्रेक्षाऽलङ्कारो व्यज्यते, तथाहि-वसन्ते
मलयान्चलपवनस्य पथिकजनमूर्च्छकत्वं मदनकदनविधायित्वेनैव संभवदत्र चन्दन-
वृक्षसंलग्नमोरगनिःश्वासानिलवर्धितत्वेन संभावितम्, उत्प्रेक्षावाचक इवादिशब्दश्च
नोपात्त इति सम्पूर्णवाक्यार्थव्यङ्ग्योत्प्रेक्षालङ्कारध्वनिः । गरलसंसर्गं विना मलयपवनस्य
मूर्च्छाजनकत्वं न संभवतीति स तादृशसंसर्गवत्त्वेनोत्प्रेक्षितः । एवञ्च ‘भवेत् संभावनो-
त्प्रेक्षा प्रकृतस्य परात्मना’ इति वचनात् उपमेयस्य मलयपवनस्य मूर्च्छाजन-
कत्वहेतोश्चन्दनासक्तभुजगनिःश्वासानिलमूर्च्छितत्वरूपोपमानात्मना संभावनेति हेतुत्प्रेक्षा
व्यज्यते इति हृदयम् ।

न च ‘मन्ये शङ्के ध्रुवं प्रायो नूनमित्येवमादयः । उत्प्रेक्षावाचकाः शब्दा इव-
शब्दोऽपि तादृशः ।’ इत्युत्प्रेक्षावाचकेवादिशब्दप्रयोगमन्तरा कथमत्रोत्प्रेक्षेति वाच्यम् ।
उत्प्रेक्षायामुपमेयस्योपमानात्मनाऽध्यवसायस्यैव प्रधानकारणतया इवादिप्रयोगविरहेऽपि
क्षत्यभावात् । यथा—‘त्रासाकुलः परिपतन् परितो निकेतान्, पुम्भिर्नकैश्चिदपि
धन्विभिरन्वबन्धि । तस्यौ तथापि न मृगः क्वचिदङ्गनाना, माकर्णपूर्णनयनेषु हृतेक्षणश्रीः’
इत्यादावुत्प्रेक्षावाचकेवादिप्रयोगाभावेऽपि मृगेऽविव्यमानस्य चनिताकटाक्षबाणहतनयन-
शोभत्वस्य स्थित्यभावहेतुतया संभावनेनोत्प्रेक्षायाः सहृदयैरनुभूयमानत्वादिति भावः ।

(३७) प्रश्नः—शब्दशक्त्युद्भवध्वनेः श्लेषाद्भेदं सोदाहरणं स्फुटीकृत्य आक्षे-
पार्थान्तरन्यासध्वनी उदाहरणयोः संयोज्य निरूपणीयौ ।

उत्तरम्—ननु शब्दशक्त्या यत्रार्थान्तरं प्रकाशते स यदि ध्वनेः प्रकार उच्यते तदा श्लेषस्य विषय एवापहतः स्यादित्याशङ्कयामाह—‘आक्षिप्त एवालङ्कारः शब्दशक्त्या प्रकाशते । यस्मिन्ननुक्तः शब्देन शब्दशक्त्युद्भवो हि सः ॥’ अर्थात् यस्मिन् काव्ये शब्देनानुपात्तः, अत एव आक्षिप्तो व्यक्तः, अलङ्कार एव न तु काव्ये वस्त्वपि, अभिधामूलव्यञ्जनया प्रकाशते स शक्त्युद्भवो ध्वनिः । एतावता आलोकमते शब्दशक्त्युद्भवोऽलङ्कारध्वनिरेव न तु वस्तुध्वनिरपि । परैस्तु शब्दशक्त्युद्भवो वस्तुध्वनिरपि स्वीक्रियत एव । परन्तु यदि वस्तुरूपयोरुभयोरप्यर्थयोरलङ्कारस्य वाऽभिधयैव बोधस्तदा श्लेषालङ्कार इति भावः । इदमत्र तत्त्वं संयोगविप्रयोगादिन्यायेनाभिधानियामकेन अनेकार्थस्य शब्दस्यैकस्मिन्नर्थेऽभिधायां नियमितायामपरस्यार्थस्य बोधनमभिधया दुर्घटमिति अभिधामूलव्यञ्जनया यत्रापराथो बोध्यते स शब्दशक्त्युद्भवध्वनिः । तत्रास्य ध्वनेः शब्दपरिवृत्यसहत्वमूलकत्वात् शब्दशक्त्युद्भवत्वं बोध्यम् । यत्र पुनः संयोगादिन्यायविरहात् अनियताभ्यामभिधाभ्यामेवार्थद्वयं समशिरस्कं बोध्यते स श्लेष इति भावः । श्लेषविषयस्य व्यञ्जनासम्पकवैधुर्यात् न ध्वनिनाऽऽक्रमणं संभविष्यति । न वा ध्वनिविषयस्य श्लेषेणाक्रमणसंभवः, उक्तयुक्तः । अत एवोक्तकारिकायाम् आक्षिप्तपदोपादानं कृतं तेनालङ्कारान्तरस्यापि वाच्यत्वे श्लेषः, व्यङ्ग्यतायान्तु ध्वनिरिति नावकाशना ध्वनेरिति भावः । एवञ्च ‘येन ध्वस्तमनोभवेन’—इत्यादौ अभिधानियामकप्रकरणादिविरहात् अर्थद्वयस्य वाच्यतयैव बोधात् श्लेष एव न तु ध्वनिः । तदुक्तं विवृतौ—‘यत्र शब्दशक्त्याऽभिधया साक्षादलङ्कारान्तरं वाच्यं सत् प्रतिभासते स सर्वः श्लेषस्य विषयः, यत्र तु शब्दशक्त्या व्यञ्जनया प्रत्यायितं वाच्यव्यतिरिक्तं व्यङ्ग्यमेवालङ्कारान्तरं प्रकाशते स ध्वनेर्विषयः’ इति । तत्र ‘तस्या विनाऽपि हारेण निसर्गादेव हारिणौ । जनयामासतुः कस्य विस्मयं न पयोधरौ ॥’ इत्यत्रापाततो भासमानस्य विरोधस्य निसर्गादिपदसान्विव्येन ‘हारिणौ’ इत्यस्य मनोहरार्थकया कल्पनेन विरोधाभासे परिणामः । स च साक्षात् वाच्यभूतः । शृङ्गारव्यभिचारिभावो विस्मयश्च स्वशब्दसाक्षाद्वाच्यः । इति विरोधानुप्राणकस्य श्लेषस्यायं विषयः, न तु अनुस्त्रानोपमव्यङ्ग्यस्य ध्वनेः । परन्तु ‘उन्नतः प्रोक्षसद्धारः कालागुरुमलीमसः । पयोधरभरस्तन्व्याः कं न चक्रेऽभिलाषिणम् ॥’ इत्यत्र वर्षावर्णनप्रकरणेन मेघपक्षीयार्थे अभिधाया नियमनात् स्तनपक्षीयार्थः, पयोदकुचयो-रुपमानोपमेयभावश्च व्यज्येते इति ध्वनिः । पयोधरादिशब्दानां परिवृत्यसहत्वेन शब्दशक्तिमूलत्वमस्य बोध्यम् ।

आक्षेपध्वनेः—‘स वक्तुमखिलाञ्छक्तो ह्यप्रीवाश्रितान् गुणान् । योऽम्बुकुम्भैः परिच्छेदं ज्ञातुं शक्तो महोदधेः ॥’ इत्युदाहरणे यथाऽम्बुकुम्भैः पयोधेः परिमाणं ज्ञातुमशक्यम् तथा ह्यप्रीवगुणा वर्णयितुमशक्या इति वाच्यभूतयाऽतिशयोक्त्या निन्दर्शनया वा ह्यप्रीवगुणानां कथनशक्यत्वनिषेधात् आक्षेपालङ्कारो ध्वन्यते । रुच्यकगते तु निषेधस्यैवात्र व्यज्यमानत्वं न तु निषेधाभासस्येति तन्निमित्तक एवात्र चमत्कारो न निषेधाभासहेतुक इति नाक्षेपध्वनिरत्र, अपि तु ‘गणिकासु विधेयो न विश्वासो वल्लभ । त्वया । किं किं न कुर्वतेऽत्यर्थमिमा धनपरायणाः’ इत्युदाहरणं बोध्यम्’ अर्थान्तरन्यासध्वनेः—‘दैवायत्ते फले’—इत्युदाहरणं शब्दशक्तिमूलकं ‘हृदय-स्थापितमन्यु’—इत्युदाहरणञ्चार्थशक्तिमूलकं बोध्यम् । विशेषरूपेणार्थान्तरन्यास-ध्वननप्रकारस्तु पूर्वं प्रदर्शित एवेति तत एवावसेयः ।

(३८) प्रश्नः—‘तस्या विनापि हारेण निसर्गादेव हारिणौ । जनयामासतुः कस्य विस्मयं न पयोधरौ ॥’ अत्र विवक्षितविषयं प्रतिपाद्य, वस्तु-व्यङ्ग्यालङ्कारस्थले ‘व्यज्यन्ते वस्तुमात्रेण’ इत्यादिना सर्वत्र ध्वन्य-ङ्गता स्वीकृता, अलङ्कारव्यङ्ग्यालङ्कारस्थले नेत्यत्र किं बीजम् ? इति प्रतिपादयत ।

उत्तरम्—‘तस्या विनापि हारेण’—इति पद्यं यद्यपि हारमन्तराऽपि ‘हारिणौ’ हारवन्ताविति कथनेन विरोधः प्रतिभासते, तथापि तस्य ‘मनोहरौ’ इत्यर्थकरणेन विरोधोऽपाकृतो भूत्वा विरोधाभासे परिणमते । स च विरोधाभासः—‘विरोधः सोऽवि-रोधेऽपि विरुद्धत्वेन यद्वचः’ इति लक्षणलक्षितः अपिशब्देन साक्षात् वाच्यतया प्रतिपाद्यते षट्कारसव्यभिचारिभावश्च विस्मयः स्वशब्देनैव साक्षात् प्रतिपाद्यते इति विरोधभासस्य वाच्यतयैव प्रतीत्या तदनुप्राणकस्य श्लेषस्यायं विषयः, न तु संलक्ष्य-क्रमव्यङ्ग्यध्वनेरिति भावः । परन्तुक्तयुक्त्या संलक्ष्यक्रमव्यङ्ग्यालङ्कारध्वनेरविषयत्वेऽपि वाच्यभूतेन श्लेषानुप्राणितविरोधाभासेन व्यङ्गनावृत्त्याऽभिव्यञ्जितस्यासंलक्ष्यक्रमव्य-ङ्ग्यस्य षट्कारसध्वनेर्विषयताऽस्त्येवेति नात्र सर्वथा ध्वन्यभाव इति हृदयम् ।

‘व्यज्यन्ते वस्तुमात्रेण’ रयादेरयमाशयः—व्यङ्ग्यत्वेऽप्यलङ्काराणां प्राधान्यविवक्षायां सत्यामेव ध्वनावन्तःपातो भवति, अन्यथा तु गुणीभूतव्यङ्ग्यत्वमेव । अङ्गित्वेन व्यङ्ग्य-तायामपि अलङ्काराणां द्वयी गतिः—कदाचित् वस्तुमात्रेण व्यज्यन्तेऽलङ्काराः, कदा-चिदलङ्कारेण च । तत्र ‘प्राप्तश्रीरेष कस्मात् पुनरपि मयि तं मन्यखेदं विदध्यात्’—

इत्यादौ वस्तुना प्राधान्येन रूपकालङ्कारो व्यज्यते, 'काकतीयविभोः'—इत्यादौ च निदर्शनलङ्कारेणाधिकालङ्कारो व्यज्यते । तत्र वस्तुव्यङ्ग्यलङ्कारस्थले व्यङ्ग्यार्थबुधोद्येष्यैव कवे रचनात्मकव्यापारस्य जायमानतयाऽलङ्काराणां वाच्यवाचकावधिकोत्कर्षेण व्यङ्ग्यतायामवश्यं ध्वन्यात्मत्वं बोध्यम् । यागप्रवृत्त्युद्देश्यस्वर्गवत् काव्यप्रवृत्त्युद्देश्य-प्रतीतिविषयव्यङ्ग्यार्थस्य प्राधान्यौचित्यात् । प्राधान्येन व्यङ्ग्यार्थाप्रकाशकत्वे तु शब्दार्थयोः सहृदयहृदयद्वारित्वाभावेन काव्यत्वमेव न संभवति यस्मात् तत्र तथा-विषयवस्तुव्यङ्ग्यलङ्कारपरत्वेनैव काव्यस्य कृतत्वात् । अन्यथा तु 'देवदत्तो ग्रामं गच्छति' इत्यादिवत् वाक्यमात्रमेव स्यात् न तु काव्यम् । एवञ्चालङ्काराणां वस्तु-व्यङ्ग्यतायां ध्रुवं ध्वनिरूपत्वम् । तदाह—'व्यज्यन्ते वस्तुमात्रेण यदाऽलङ्कृतयस्तदा । ध्रुवं ध्वन्यङ्गता तासां काव्यवृत्तेस्तदाश्रयात्' इति । किन्तु तेषामेवालङ्काराणामलङ्कारान्तरत्यङ्ग्यभावे विच्छित्तिजनकत्वसमनियतसौन्दर्यस्याधिक्यात् यदि व्यङ्ग्यानामेवालङ्काराणां प्राधान्यं प्रतीयते तदा ध्वनिव्यवहारप्रयोजकत्वमवसेयम् । व्यङ्ग्यलङ्कार-प्राधान्याभावे तु वाच्यलङ्काराणामेव प्राधान्यमिति गुणीभूतव्यङ्ग्यतैव काव्यस्येत्या-कृतम् । यतो हि 'चारुत्वोत्कर्षनिबन्धना वाच्यव्यङ्ग्ययोः प्राधान्यविवक्षा भवति' इत्यस्य बहुशः प्रतिपादितत्वात् । तदुक्तम् 'अलङ्कारान्तरव्यङ्ग्यभावे ध्वन्यङ्गता भवेत् । चारुत्वोत्कर्षतो व्यङ्ग्यप्राधान्यं यदि लक्ष्यते ॥' इति ।

(३९) प्रश्नः—'रसाक्षिप्ततया यस्य बन्धः शक्यक्रियो भवेत् । अपृथग्यत्न-निर्वर्त्यः सोऽलंकारो ध्वनौ मतः ॥' एषा कारिका सप्रघट्टं व्याख्या-यताम् । अलङ्काराणाञ्च कथंकारं रसाङ्गत्वमिति चोच्यताम् ?

उत्तरम्—रसादिध्वलंकारयोजनोपायः प्रदर्श्यते—रसाक्षिप्ततयेति । अयं भावः—रसादिध्वनौ स एवालंकार उपकारकतया प्रसिद्धः, योऽपृथग्यत्नेन निर्वर्त्यो नान्त-रीयकतया रसनिबन्धानुकूलप्रयासेनैव निष्पाद्यो भवेत्, अपि च यस्य बन्धो विरचनम् रसाक्षिप्ततया रसैकतानतया शक्यक्रियः कर्तुं योग्यो भवेत्, अर्थात् रसनिबन्धानु-कूलव्यापारेणैवानुषङ्गिकतयाऽकस्मान्निष्पन्नानामेव अलंकाराणां मुख्यमलङ्कारत्वम्, अन्येषां तु विशेषप्रयत्नसाध्यानां तत्साम्याद् गौणमेवेति भावः । तेन विप्रलम्भशृङ्गा-रस्य नितरां सुकुमारतया तस्य लेशमात्रमपि अन्यव्यासङ्गसहृत्वाभावेन तद्ध्वनौ यमकादिवन्धो न कर्तव्यः । तदुक्तम्—'ध्वन्यात्मभूते शृङ्गारे यमकादिनिबन्धनम् । शक्तावपि प्रमादित्वं विप्रलम्भे विशेषतः ॥' इति । अपृथग्यत्ननिर्वर्त्यालङ्कारस्योदा-

हरणं यथा—‘कपोले पत्राली करतलनिरोधेन मृदिता, निपौतो निश्शवासैरयममृत-
हृद्योऽघररसः । मुहुः कण्ठे लग्नस्तरलयति वाष्पः स्तनतटं, प्रियो मन्युर्जातस्तव
निरन्तुरोधे । न तु वयम् ॥’ इति । अत्र वक्त्रपेक्षया मानस्य अधिकप्रेयसीप्रियत्वेन
अनायासेन सम्पद्यमानो व्यतिरेकालंकारोऽपृथग्यत्ननिष्पन्नत्वात् विप्रलम्भशृङ्गारध्वनि-
मुपस्करोतीति तस्य तदङ्गत्वं स्पष्टमेव प्रतिभाति । यमकादीनान्तु न रसध्वनेरङ्गत्वम्,
नहि प्राक्प्रदर्शितव्यतिरेकवत् रसवासनयैव विपुलं यमकमपि विशेषायासमन्तरेण
कविना निर्वन्धुं शक्यम्, व्यापारान्तरसाध्यत्वात्, तस्मान्न रसाङ्गं यमकम् । अलङ्का-
रान्तराणि तु प्रतिभानवतः कवे रसानुकूलप्रयासेनैव निष्पद्यन्ते इति तेषां नैव यमक-
तुल्यत्वम् । तदुक्तं—‘रसवन्ति हि वस्तूनि सालंकाराणि कानिचित् । एकेनैव प्रयत्नेन
निर्वर्त्यन्ते महाकवेः’ । यमकादिनिबन्धे तु पृथग् यत्नोऽस्य जायते । शक्तस्यापि रसेऽ-
ङ्गत्वं तस्मादेषां न विद्यते । ध्वन्यात्मभूते शृङ्गारे समीक्ष्य विनिवेशितः । रूपकादिर-
लंकारवर्ग एति यथार्थताम् ॥’ इति ।

यद्यपि ‘तमर्थमवलम्बन्ते येऽङ्गिनं ते गुणाः स्मृताः । अङ्गाधितास्त्वलंकारा
मन्तव्याः कटकादिवत् ॥’ इति कारिकानुसारमलंकाराणां शब्दार्थाङ्गत्वमेव प्रतीयते
तथापि ‘रसभावादितात्पर्यमाश्रित्य विनिवेशनम् । अलंकृतीनां सर्वासामलंकारत्व-
साधनम् ॥’ इति रीत्या रसादेः काव्यात्मभूतस्योत्कर्षं कुर्वतामेवोपमादीनामलङ्कार-
त्वम् । न च वाच्यवृत्तीनामुपमादीनां रसोत्कर्षकत्वमसंभवीति वाच्यम् ? शरीरवृत्तीनां
कटककुण्डलादीनां शरीरद्वाराऽऽत्मन इव शब्दार्थवृत्तीनामुपमादीनां तदात्मभूतस्य
रसादेः परम्परयोत्कर्षजनकत्वात् । अर्थात् यथा वलयकेयूरादयो न शरीरमात्रमलं-
कुर्वन्ति, किन्तु तद्द्वारा आत्मानं, कथमन्यथा शवशरीराश्रयिणां तेषां नालङ्कारत्वम्
तथैवोपमादयो न केवलं काव्यालयभूतशब्दार्थमेवालंकुर्वन्ति, अपितु काव्यात्मभूतं
रसादिकमिति भावः । एवञ्च रसादीनां प्राधान्ये ध्वनिः, उपमादीनां तदुपकारकत्वेऽ-
लंकारत्वमिति सारः ।

(४०) प्रश्नः—यथा ‘अत्रान्तरे कुसुमसमययुगमुपसंहरन्नजृम्भत ग्रीष्माभि-
धानः फुल्लमल्लिकाधवल्लाट्टहासो महाकालः’ इत्यस्मिन् सन्दर्भे प्रक-
रणनिर्देशपूर्वकं ध्वनेवैशिष्ट्यं सम्यक् प्रतिपादनीयम् ।

उत्तरम्—यत्रानेकार्थस्य शब्दस्य संयोगादिभिरेकस्मिन्नर्थेऽभिधायां नियमि-
तायां द्वितीयार्थश्चाभिधामूलव्यञ्जनयैव प्रत्याप्यते तत्र शब्दशक्तिमूलसंलक्ष्यक्रमव्य-

इयध्वनेर्विषयत्वमवसेयम् । तदर्थस्याभिधामूलव्यञ्जनागम्यतया केवलाभिधायाः प्रति-
रुद्धत्वात्, यथा — अत्रान्तरे कुपुमसमययुगमित्यादि गद्ये ऋतुवर्णनप्रकरणेन प्रोष्म-
पक्षीयार्थेऽभिधायां नियन्त्रितायां शिवपक्षीयार्थस्य शिवप्रोष्मयोरुपमानोपमेयभाव-
कल्पनद्वारा उपमायाश्च प्रतीतिरभिधामूलव्यञ्जनयैव भवतीति शब्दशक्तिमूलसंलक्ष्य-
क्रमव्यङ्ग्योपमालंकारध्वनेरुदाहरणमिदं बोध्यम् । महाकालादिशब्दानां परिवर्तने च
प्रोष्म-शिवोभयपक्षीयार्थस्यालाभेन पर्यायपरिवृत्तिसहत्वाभावात् शब्दशक्तिमूलत्व-
मस्य बोध्यम् ।

(४१) प्रश्नः—‘भ्रममरतिमलसहृदयतां प्रलयं मूर्च्छां तमः शरीरसादम्,
मरणञ्च जलदभुजगजं प्रसह्य कुरुते विषं वियोगिनीनाम्’
इति पद्ये ध्वनिवैशिष्ट्यनिराकरणपूर्वकं विवक्षितविषयं प्रतिपाद्य विरो-
धाभासध्वनेरुदाहरणं प्रतिपादयत ।

उत्तरम्—काऽपि सहचरी नायिकाऽवस्थां नायकप्रति बंधयितुं सामान्यतो
वर्षावर्णनपरतया प्रतिपादयति—जलदरूपसर्पात् जायमानं विषं जलमेव विषं गरलं
विरहिणीनां भ्रमिं शिरश्चक्रमणम्, अरतिं विषयानभिलाषम्, अलसहृदयतां मान-
सिकोदासीनतां, प्रलयं वहिरिन्द्रियव्यापारराहित्यं, मूर्च्छां बाह्यान्तरेन्द्रियव्यापार-
शून्यत्वं, तमो मोहं, शरीरसादं तनोः कृशतां पीडां वा मरणं प्राणनिर्गमं च प्रसह्य
वलात् कुरुते इति भावः । अत्र जलद एव भुजग इति रूपकं ‘विषव गरले तोये’
इति कोशात् सलिलगरलार्थकविषपदश्लेषः साधयतीति श्लेषानुगृहीतो रूपकालंकारो
वाच्यतयैव प्रतीयते इति न शब्दशक्तिमूलरूपकध्वनिः, अपितु श्लेषरूपकयोरङ्गि-
भावलक्षणः सङ्कर एव वाच्यभूतो विच्छित्तिविशेषाधायक इति ।

विरोधाभासध्वनेरुदाहरणम्—‘सर्वैकशरणमक्षयमघोशमोशं वियां हरिं कृष्णम् ।
चतुरात्मानं निष्क्रियमरिमथनं नमत चक्रवर्णम् ॥’ इति । अयमाशयः—सर्वेषाम्
एकं शरणं गृहम्, अक्षयं क्षया गृहं तद्भिन्नमिति आपातत एव विरोधः प्रतिभासते,
तथा हि सर्वेषां स्यावरजप्रमानामेकं प्रदानं शरणं रक्षकम् अक्षयम् अविनाशिनम् इति
विरोधः परिहृतः सन् विरोधाभासे परिणमते, एवं न धियां बुद्धीनामोशं धियामोश-
मिति विरोधः, परन्तु अधीशमित्यस्याधिपतिमित्यर्थेन विरोधपरिहारः हरिं हरित-
वर्णं, कृष्णं श्यामवर्णमिति विरोधः, हरिं विष्णुं कृष्णं तदाख्यमिति परिहारः, चतुरः
क्रियानिपुण आत्मा यस्य तं, निष्क्रियं क्रियारहितमिति विरोधः, चत्वारः कृष्णबल-

रामप्रद्युम्नानिरुद्धनामानो मूर्त्तिसमूहरूपा आत्मानो यस्य तमित्यर्थेन तत्परिहारः, अत्राणि नाभिनेम्भोरन्तराले स्थिता रथाङ्गावयवाः सन्त्यस्मिन्निति अरि चक्रम्, तस्य मथनं विध्वंसकं, चक्रधरं चक्रस्य धारकमिति विरोधः, अरीणां रिपूणां मथनं नाशकमित्यर्थद्वारा तत्परिहारः, एतादृशं भगवन्तं नमस्कुरुतेति भावः । अत्र क्वचिदपि विरोधाभिधायकस्यापिशब्दादेः साक्षात्प्रयोगाभावेनापाततः प्रतीयमानविरोधस्य परिहरणद्वारा श्लेषानुप्राणितो विरोधाभासः संलक्ष्यक्रमव्यङ्ग्यो ध्वनिरिति भावः ।

(४२) प्रश्नः—‘दृष्ट्या केशव ! गोपरागहृतया किञ्चिन्न दृष्टं मया तेनैव स्वलिताऽस्मि नाथ ! पतितां किं नाम नालम्बसे ।। एकस्त्वं विषमेषुखिन्नमनसां सर्वाबलानां गति-गोप्येवं गदितः सलेशमवताद् गोष्ठे हरिर्विश्रमम् ॥’

इत्यस्मिन् पद्ये ससन्दर्भं विवक्षितविषयं प्रतिपाद्य शब्दशक्तिमूलध्वनेरुदाहरणं प्रतिपादयत ।

उत्तरम्—यत्र व्यञ्जनया प्रत्यायितोऽप्यलंकाररूपो व्यङ्ग्यार्थः पुनः केनचित् शब्दान्तरेणाभिहितस्वरूपो भवति, तत्र व्यङ्ग्यस्य वाच्यसदृशत्वेन रमणीयत्वाभावात् न शब्दशक्त्युद्भवसंलक्ष्यक्रमव्यङ्ग्यध्वनेर्व्यपदेशः अपि तु गुणीभूतव्यङ्ग्यतया वाच्यालंकारणामेव व्यपदेशो भवति, अर्थात् पद्यघटकेनैवैनापि पदेन यदि स व्यङ्ग्यार्थोऽभिहितः स्यात्तर्हि न कथमपि किञ्चिन्निगूढकामिनीसुचक्रलशत्ववत् व्यङ्ग्यत्वधर्मं प्राप्तमर्हो भवतीति न तत्र ध्वनिव्यवहारः, यथा—‘दृष्ट्या केशव’ इति पद्ये उभयार्थकानामपि गोपरागादिशब्दानां पूर्वं प्रकरणेन गोधूल्यादिष्वेवार्थेषु अभिधायां नियन्त्रितायां द्वितीयार्थस्य यद्यपि प्रथमं व्यङ्ग्यतयैव प्रतीयमानतया चमत्कारतिशयाधानद्वारा ध्वनेः संभावना तिष्ठति, तथापि पश्चात् सलेशशब्दप्रयोगेण प्रथमार्थे नियन्त्रिताया अपि अभिधायाः प्रत्युज्जीवितत्वेन द्वितीयार्थबोधस्यापि अभिधायैव सम्पद्यमानतया उभयोरप्यर्थयोर्वाच्यत्वेन वाच्यश्लेषस्यैवायं विषयो न तु शब्दार्थोभय-मूलशक्तिध्वनेरिति भावः ।

शब्दशक्तिमूलध्वनेरुदाहरणम्—‘उन्नतः प्रोल्लसद्धारः कालागुरुमलीमसः । पयोधरभरस्तन्व्याः कं न चक्रेऽभिलाषिणम् ॥’ इति वोधम् । अयमाशयः—उन्नतः गगनव्याप्तः, पक्षान्तरे यौवनप्रयुक्तोत्थितः, प्रोल्लसद्धारः प्रकर्षेणोल्लसन्ती निपतन्ती धारा जलाऽऽसरो यस्मात् सः, पक्षान्तरे प्रकर्षेणोल्लसत् सुक्ताहारो यत्र सः,

कालागुरु मुगन्विद्रव्यविशेषः तदिव मलीमसः श्यामवर्णः, पक्षान्तरे कालागुरुणा तन्नामकचूर्णद्रव्यविशेषेणोपलिप्ततया मलीमसः, पयोधरभरः मेघमाला पक्षान्तरे कुचोच्चत्वं, तन्व्याः कृशाङ्गया अभिलाषिणं कामुकं कं न चके अपितु सर्वानेव चक्रे इति काका गम्यते इति भावः ।

अत्र वर्षासमयवर्णनप्रकरणेन मेघपक्षीयार्थेऽभिधाया नियमनात् स्तनपक्षीयार्थो मेघस्तनशोरुपमानोपमेयभावश्च व्यज्येते एवेति शब्दशक्तिमूलौपम्यध्वनिः । हारपयो-
धरादिशब्दानाच्च पर्यायपरिवर्तने विवक्षितार्थालाभेन शब्दशक्तिमूलत्वमस्य बोध्यम् ।
(४३) प्रश्नः—‘दत्तानन्दाः प्रजानाम्’— अत्रत्यध्वनेर्वैशिष्ट्यं नामनिर्देश-
पुरःसरं समुपपादनीयम् ।

उत्तरम्—‘दत्तानन्दाः प्रजानां समुचितसमयाक्लिष्टसृष्टैः पयोभिः, पूर्वाह्ने विप्र-
कीर्णा दिशि दिशि विरमत्यह्नि संहारभाजः । दीप्तांशोर्दीर्घदुःखप्रभवभवभयोदन्व-
दुत्तारनावो, गावो वः पावनानां परमपरिमितां प्रीतिमुत्पादयन्तु ॥’ इति पद्यं शब्द-
शक्तिमूलसंलक्ष्यक्रमव्यङ्ग्यध्वनेरुदाहरणमिदं बोध्यम् तथाहि—गाव इत्यस्य किरण-
पक्षीयं वाच्यार्थं बोधयित्वा विरतायामभिधायां धेनुपक्षीयोऽर्थः, तथा तादृशवाच्यार्थ-
व्यङ्ग्यार्थयोरसम्बद्धत्वनिराकरणाय परस्परसमन्वयसम्पादनार्थं ‘गाव इव नाव’ इति
कल्पितमौपम्यश्च व्यञ्जनया व्यज्यते इति संलक्ष्यक्रमव्यङ्ग्यध्वनेरेवात्र विषयता
प्रतीयते न तु श्लेषालंकारस्येति भावः । तथाहि—अत्र ध्वनेकार्यस्य गवादिशब्दस्य
संयोगादिभिरैकस्मिन्नर्थे किरणरूपेऽभिधायां नियमितायां धेनुरूपद्वितीयार्थस्य अभि-
धामूलव्यञ्जनयैव प्रकाशनात् केवलाभिधायाः प्रतिरुद्धतया श्लेषस्य न विषयत्वम्,
अपितु शब्दशक्तिमूलसंलक्ष्यक्रमव्यङ्ग्यध्वनेरेवेति । तदुक्तम्—‘आक्षिप्त | एवा-
लंकारः शब्दशक्त्या प्रकाशते । यस्मिन्ननुक्तः शब्देन शब्दशक्त्युद्भवो हि सः ॥’
इति । अर्थात् यत्र शब्दशक्त्या साक्षाद् अलंकारान्तरं वाच्यं सत् प्रतिभासते स
सर्वः श्लेषविषयः । यत्र तु शब्दशक्त्या सामर्थ्याक्षिप्तं वाच्यव्यतिरिक्तं व्यङ्ग्यमेवा-
लंकारान्तरं प्रकाशते स ध्वनेर्विषयः इति । प्रकृते च स्तुतिप्रकरणेन गोशब्दादीनां
किरणरूपेऽर्थेऽभिधाया नियन्त्रणात् गोशब्दपरिवर्तने च किरणधेनुरूपार्थद्वयस्यालाभेन
पर्यायपरिवृत्तिसहत्वाभावेन शब्दशक्तिमूलत्वस्यास्य ध्वनेरवसेयमित्याकृतम् ।

(४४) प्रश्नः—अध्वस्तनः सन्दर्भो ध्वनितार्थप्रदर्शनपूर्वकं व्याख्यायताम्—
‘यत्र च मत्तमातङ्गगामिन्यः शीलवत्यश्च, गौर्यो विभवरताश्च श्यामाः

पद्मरागिण्यश्च, धवलद्विजशुचिवदना मदिराऽऽमोदिश्वसनाश्च, चन्द्रकान्त-
वपुषः शिरीषकोमलाङ्गथश्च, अभुजङ्गगम्याः कञ्चुकिन्यश्च, पृथुकलत्रश्रियो
दरिद्रमध्यकलिताश्च, लावण्यवत्यो मधुरभाषिण्यश्च, अप्रमत्ताः प्रसन्नो-
ज्ज्वलरागाश्च, अकौतुकाः प्रौढाश्च प्रमदाः ।' इति ।

उत्तरम्—अयमाशयः—यत्र स्थाण्वीश्वराख्यजनपदे प्रमदाः ललना एतादृशः
सन्तीति सर्वत्र सम्बन्धो बोध्यः अपिशब्दाच्चेपेण च विरोधः स्फुटमापादनीयः ।
मत्तान् मातङ्गान् चाण्डालान् गन्तुं रमयितुं शीलवत्योऽपि सदाचारशालिन्य इति
विरोधः आपाततः प्रतीयते, मत्तहस्तिगामिन्य इति तत्परिहारात् गौर्यः पार्वत्यः
विभवे शिवभिन्ने रताः इति विरोधः, गौरवर्णाः द्रविणे रता इति तत्परिहारः ।
श्यामाः कृष्णवर्णाः अपि पद्मरागवद् लौहित्यं दधाना इति विरोधः, श्यामा षोडश-
वार्षिकी इति कोशात् षोडशवर्षवयस्काः प्रौढाः कामिन्यः पद्मरागमणिशालिन्यश्चेति
परिहारः । धवलद्विजशुचिवदना शुद्धब्राह्मणादिवत् पवित्राननाः अपि मदिरामोदि-
श्वसनाः सुरावत्सुगन्धयुक्तनिःश्वासा इति विरोधः, धवलैः शुभ्रैः द्विजैः दन्तैः स्वच्छ-
वदना इति परिहारः । चन्द्रकान्तवपुषः चन्द्रकान्तमणिनिर्मितशरीराः अपि शिरीष-
पुष्पवत् कोमलाङ्गथ इति विरोधः, चन्द्रवदूरमणीयशरीरा इति परिहारः । अभुजङ्ग-
गम्याः सर्पेणानुपभोग्याः अपि, कञ्चुकिन्यः सर्पिण्य इति विरोधः, भुजङ्गेन विटेन
धिङ्गेन अगम्याः कूर्पासवत्प्रश्चेति परिहारः । पृथुकलत्रश्रियः पृथुराज्वलीसम्पत्तिशा-
लिन्योऽपि दरिद्रमध्यकलिताः दीनजनमध्यपरिगणिता इति विरोधः, विशालनितम्ब-
शोभाशालिन्यः कृशोदर्य इति परिहारः । लावण्यवत्यः क्षाररसयुक्ता अपि मधुर-
भाषणशालिन्य इति विरोधः, लावण्यं नाम कान्तिविशेषं विभ्राणा इति परिहारः ।
अप्रमत्ताः प्रमदरहिता अपि प्रसन्नोज्ज्वलरागाः उद्दीप्तमदकलिता इति विरोधः, अप्र-
मत्ताः प्रमादरहिताः सावधाना इति यावत् शुद्धस्नेहशालिन्य इति परिहारः । अकौ-
तुकाः अज्ञातपरिणया अपि प्रौढाः कृतपरिणया इति विरोधः, अकौतुकाः पूर्णकाम-
तया अभिलाषरहिताः प्रौढाः प्रगल्भा रतिपुरन्धरा इति यावत् इति विरो-
धपरिहारः ।

एवञ्चात्र विरोधाभासवाचकस्य अपिशब्दादेः प्रयोगाभावेन अर्थद्वयस्य वाच्य-
त्वाभावेन च श्लेषानुप्राणितो विरोधाभासो न वाच्यभूतः, अपितु व्यङ्ग्य एवेति
शब्दशक्तिमूलसंलक्ष्यकमव्यङ्ग्यविरोधाभासध्वनिरिति बोध्यम् ।

(४५) प्रश्नः—सोदाहरणं नातिनिर्वहणैषितां निरूप्य श्लेषध्वनिमुदाहरणे संगमय्य प्रतिपादयत ।

उत्तरम्—रूपकाद्यर्थालंकाराणां शृङ्गारादिरसाङ्गत्वसाधकाः पञ्च नियमा निवेशनसमीक्षया प्रतिपादिताः—‘विवक्षा तत्परत्वेन नाङ्गित्वेन कथञ्चन । काले च प्रहणत्यागौ नातिनिर्वहणैषिता । निर्व्यूढावपि चाङ्गत्वे यत्नेन प्रत्यवेक्षणम् । रूपकादेरलंकारवर्गस्याङ्गत्वसाधनम् ॥’ इति । तत्र रसोपकारकतया निबद्धरूपकादेरलंकारवर्गस्यात्यन्तनिर्वाहानिच्छारूपाया नात्यन्तनिर्वहणैषिताया अयमभिप्रायः—रसनिष्पादनैकतानदृश्यः कविः यमलङ्कारं नात्यन्तं निर्बोद्धमिच्छति, अर्थात् प्रबन्धघटकीकृतमपि न समाप्तिपर्यन्तं निनीषति, स यथा प्रकृतरसमुपकुर्वन् वास्तविकालङ्कारत्वं भजते तदुदाहरणमाह—

‘कोपात् कोमललोलवाहुलतिकापाशेन बद्ध्वा हृदं, नीत्वा वासनिकेतनं दयितया सायं सखीनां पुरः । भूयो नैवमिति स्खलत्कलगिरा संसूच्य दुश्चेष्टितं, धन्यो हन्यत एव निहृतिपरः प्रेयान् रुदत्या हसन् ॥’ इति । अत्र बाहुलतिकापाशेत्यादिना कविना रूपकं प्रारब्धं न तु समाप्तिपर्यन्तं नीतं तथा सति नितरामर्थासङ्गतिरापद्येत । तदुक्तं लोचने—‘बाहुलतिकायाः पाशत्वेन रूपणं यदि कविः समाप्तिपर्यन्तं निर्वाहयेत् तदा दयिताव्याधवधुः वासगृहं कारागारपञ्जरादीति परमनौचित्यं स्यादिति । श्लेषध्वनेः—‘रम्या ईत प्राप्तवतीः पताका रागं विविक्ता इति वर्धयन्ती । यस्यमसेवन्त नमद्वलीकाः, समं वधूर्भिवर्लभीर्युवानः ॥’

इत्युदाहरणे श्लेषालंकारः प्रधानतया व्यज्यते । तथा हि यस्यां द्वारकायां युवानो वधूभिः सह वलभीरसेवन्तेति प्रथमं तावदत्र सहोक्त्यात्मकवाक्यार्थः प्रतीयते, तदनन्तरं वध्व इव वलभ्य इत्युपमा ध्वन्यते, पर्यन्ते च तन्निर्वाहकतया व्यञ्जनामहिम्ना विच्छित्तिविशेषावायकोऽर्थश्लेषो व्यज्यते । अत्र तुल्यार्थप्रतीतिरपि व्यञ्जय-श्लेषमहिम्नैवेति—अभिधेयार्थबोधानन्तरं सुन्दराभिधेयाभिव्यञ्जितस्य श्लेषस्यैव प्रतीयमानत्वेन सहृदयानां पार्यन्तिकास्वादभूमितया ध्वनित्वं बोध्यम् । अत एव वध्व इव वलभ्य इति प्रतिपादयताऽपि शृत्तिकृता उपमाध्वनिरिति नोक्तम् । श्लेषस्यैवात्र तन्मूलत्वात् । न चैवं सर्वत्रैवोपमास्थलेषु श्लेषध्वनिः संभवेदिति वाच्यम् ? ‘सकलकलां पुरमेतज्जातं परितः सुधांशुविम्बामव’ इत्यादौ सकलकलांशो शब्दश्लेषस्य ‘कमलमिव मुखं मनोज्ञमेतत्’ इत्यादौ मनोज्ञांशोऽर्थश्लेषस्य वाच्यतयैव प्रतीतेः ।

(४६) प्रश्नः—

‘संकेतकालमनसं विटं ज्ञात्वा विदग्धया ।

हसन्नेत्रार्पिताकृतं लीलापद्यं निमीलितम् ॥’

इति पद्ये व्यङ्ग्यार्थसत्त्वेऽपि ध्वनित्वाभावे बीजमुपपाद्य, यथासंख्या-
लंकारध्वनिं लक्ष्ये संगमय्य प्रदर्शयत ।

उत्तरम्—अत्र वाच्यार्थः कस्याप्यन्यशब्दस्याभिधायाः साहाय्येनैव विवक्षित-
व्यङ्ग्यार्थं प्रत्याययति, तत्र संलक्ष्यक्रमव्यङ्ग्यरूपार्थशक्त्युद्भवध्वनेर्विषयता न भवति,
अपितु गुणीभूतव्यङ्ग्यस्यैव काव्यस्थं, यथा ‘सङ्केतकालमनसम्’ इत्यत्र कयाचित्
चतुरया कामुक्या संभोगार्थसमागमयोग्यसङ्केतसमर्थं जिज्ञासोः कामुकपुरुषस्याशयं
ज्ञात्वा किञ्चित्प्रफुल्लनयनेऽत्रैः स्वाभिप्रायं सूचयन्त्या स्वहस्तस्थक्रीडाकमलं
निमीलितम् । एवञ्च लीलाकमलनिमीलनरूपवाच्यार्थेनाकृतशब्दस्याभिधात्मकव्यापार-
साहाय्येनैव समागमयोग्यसायंकालरूपो व्यङ्ग्यार्थः प्रत्यायितः, इति कमलसंकोचन-
रूपवाच्यार्थेन अद्यपि सायंसमर्थरूपः सङ्केतकालो ध्वन्यते इति ध्वनेः संभावना वर्तते
तथापि आकृतशब्देनैव स व्यङ्ग्यार्थः प्रकाशितः इति व्यङ्ग्यार्थस्य वाच्यसदृशत्वापत्त्या
न ध्वनित्वम्, अपि तु गुणीभूतव्यङ्ग्यतैवेत्याकृतम् । न चाकृतशब्दस्य तादृशव्यङ्ग्या-
र्थेऽभिधाशक्त्यभावेन कथं न ध्वनित्वमिति वाच्यम् ? अभिधाविरहेण तादृशव्यङ्ग्य-
स्यार्थस्य वाच्योपमानत्वाभावेऽपि आकृतशब्देनार्थान्तरस्य व्यञ्जकोऽत्र शब्दोऽस्तीति
सूचनद्वारोक्तव्यङ्ग्यार्थे वाच्यसदृशत्वापादनसंभवात् ।

यथासंख्यध्वनेः—

‘अङ्कुरितः पल्लवितः कोरकितः पुष्पितश्च सहकारः ।

अङ्कुरितः पल्लवितः कोरकितः पुष्पितश्च हृदि मदनः ॥’

इत्युदाहरणं बोध्यम् । अत्र वसन्तवर्णने प्रस्तुतयोर्मदनसहकारयोरङ्कुरणादि-
समानधर्मसम्बन्धितया तुल्ययोगिता, उभयोरङ्कुरणादीनां युगपदेव जायमानतया
समुच्चयश्चालङ्कारो वाच्यतयैव प्रतीयते । ततो निष्पन्ने वाच्यार्थबोधे येनैव क्रमेण
सहकारसम्बन्ध्यङ्कुरणादीनामुपर्युपादानम् तेनैव क्रमेण मदनसम्बन्धिनामपि तेषामधः
प्रतिपादनमिति विचारणायाम् ‘उद्दिष्टानामर्थानां क्रमेणानुनिर्देशो यथासंख्यम्’
इति लक्षणलक्षितो यथासंख्यालंकारो व्यज्यते इति यथासंख्यध्वनिः । तद्युक्तं विद्वृतौ—
‘अत्र हि यथोद्देशे यच्चास्त्वमनुरणमरूपं मदनविशेषणभूताङ्कुरितादिरादिशब्दगर्तं तन्म-
दनसहकारयोः तुल्ययोगितासमुच्चयलक्षणाद् वाच्चादतिरिच्यमानमालक्ष्यते इति ।’

(४७) प्रश्नः—

‘तं ताण सिरिसहोअररअणाहरणम्मि हिअअमेकरसम् ।।

बिम्बाहरे पिआणं णिवेसिअं कुसुमबाणोणं ॥’

‘ईसाकलुसस्स वि तुह मुहस्स णं एस पुण्णिमाचन्दो ।

अज्ज सरिसत्तणं पाविऊण अङ्गे विअ ण माइ ॥’

अनयोः पद्ययोर्विवक्षितार्थं प्रतिपाद्य प्रत्येकं ध्वनेर्वैशिष्ट्यं प्रतिपाद्यम् ।

उत्तरम्—‘तत्तेषां श्रीसहोदररत्नाहरणे हृदयमेकरसम् । बिम्बाधरे प्रियाणां निवेशितं कुसुमबाणेन ॥’ इति पद्यस्यायमभिप्रायः श्रीसहोदररत्नस्य कौस्तुभमणोः आहरणे एकरसम्—एकतानं, तेषामसुराणां हृदयं यदासीत्, तत् हृदयं कुसुमबाणेन मद्दनेन प्रियाणां स्वप्रेयसीनां बिम्बफलसदृशे रक्ताधरे निवेशितं स्थापितमिति भावः । अत्र वाच्यभूतयाऽतिशयोक्त्या कौस्तुभमणि-प्रियाविम्बाधरयोरौपम्यं व्यज्यते, अन्ततः कौस्तुभमणितुल्यो बिम्बाधर इत्येव सहृदयानां प्रतीतेः सत्त्वात् । अत एवात्र न रूपकध्वनिरप्याशङ्कनीयः, तत्रोपमानस्यारोप्यमाणत्वेनावास्तविकत्वात् । तथा चात्रोपमाध्वनिरवगन्तव्यः ।

एवम् ईर्ष्याकलुषस्यापि तव मुखस्य नन्वेष पूर्णिमाचन्द्रः । अथ सदृशत्वं प्राप्याह एत्र न माति ॥’ इत्यस्त्वायं भावः—अयि मानिनि । एष पूर्णिमाचन्द्रो मद्विषयिकया सपत्नीविषयिकया वा ईर्ष्या कलुषीकृतस्यापि (का कथा प्रसन्नस्य) त्वन्मुखस्य सादृश्यम् अधुना लब्ध्वाऽनन्विति निश्चयेन अङ्गे स्ववयवे न मात्येव, अपि तु ज्योत्स्नाव्याजेनानन्दैः दश दिशः पूरयतीवेत्यर्थः । लोकेऽपि प्रसिद्धमेतत् यदकिञ्चनो जनः किमप्यलभ्यं लब्ध्वाऽत्यन्तं प्रसन्नः सन् आनन्देनाङ्गे न माति । अत्रोत्प्रेक्षावाचकेवादिशब्दप्रयोगाभावेऽपि ‘दश दिशः पूरयतीव’ इति क्रियोत्प्रेक्षा प्राधान्येन व्यज्यते । एवञ्च शब्दार्थव्यवहारे प्रसिद्धेरेव प्रमाणतयाऽत्रोत्प्रेक्षाप्रतीतेरानुभविकत्वात् इवादिशब्दाभावेऽपि तस्या अपलापो न भवितुमर्हतीति भावः ।

(४८) प्रश्नः—

सज्जयति सुरभिमासो न तावदर्पयति युवतिजनलक्ष्यमुखान् ।

अभिनवसहकारमुखान् नवपल्लवपत्रलान् अनङ्गस्य शरान् ॥’

शिखिपिच्छकर्णपूरा जाया ध्याघस्य गर्विणी भ्रमति ।

मुक्ताफलरचितप्रसाधनानां मध्ये सपत्नीनाम् ॥’

अनयोः पद्ययोर्ध्वनेर्वैशिष्ट्यं नामनिर्देशपुरस्सरं प्रतिपादयन्तु ।

उत्तरम्—‘सञ्चयति सुरभिमासः’—इति पद्ये अचेतनो वसन्तः शरनिर्माता, मदनो धन्वी, सहकारमञ्जरीदयो बाणाः, नूतनकिसलयाः शरपत्राणि, युवतयश्च लक्ष्याणि, इत्यादिवस्तुरूपोऽर्थः कविप्रौढोक्तिमात्रसिद्धः, यतो हि लोके न कामदेवस्य धानुष्कत्वं दृश्यते, न वा तदीयो बाणः क्वचिद् दृष्टिगोचरो भवति । अतः कविप्रौढोक्ति-मात्रसिद्धोक्तवस्तुना वसन्तस्य मन्मथोन्माथदायकत्वं वस्तु प्राधान्येन व्यज्यते इति अर्थशक्त्युद्भवसंलक्ष्यक्रमकविप्रौढोक्तिसिद्धवस्तुव्यङ्ग्यवस्तुध्वनिरत्र बोध्यः । सुर-भिमासादीनाञ्च कविप्रौढोक्तिविषयीकरणादेव व्यञ्जकत्वम् भवति । इतरथा वसन्त-कालीनसहकारमञ्जरीनूतनपल्लवोद्गमस्य साधारणवस्तुनो व्यञ्जकत्वं न स्यात् । अत्र सुरभिशब्दादीनां पर्यायपरिवृत्तिसहत्वेनार्थशक्त्युद्भवत्वमस्य बोध्यम् ।

एवं ‘शिखिपिच्छकर्णपुरा’—इति पद्ये स्वतः संभविनाऽत्यन्तगर्वशालिव्याध-वध्वाः मुक्ताफलरचितप्रसाधनसपत्नीजनमध्यभ्रमणलक्षणैः वस्तुना सपत्नीनां रति-पर्यायदिवसेषु वल्लभस्य भोगविलासैकलमनस्त्वाभावात् हस्तिनोऽपि व्यापादयितुं क्षमतायाः सूचनद्वारा तासां दौर्भाग्यातिशयः, स्वस्या रतिवासरेषु तु तस्य (वल्लभस्य) सततमदनसमरपरायणस्य नितान्तक्षीणतया ताम्परित्यज्य गन्तुमवकाशाभावेन वाऽनायासवधयोग्यान् गृहनिःकटचरान् वा मयूरानेव हन्तुं सामर्थ्यस्य सूचनद्वारा स्वसौभाग्यप्रकर्षात्मकं वस्तु व्यज्यते इति स्वतः संभविवस्तुव्यङ्ग्यवस्तुलक्षणोऽर्थ-शक्त्युद्भवध्वनिरिह प्रतीयते । अत्र शिखिपिच्छादिशब्दानां पर्यायपरिवर्तनेऽपि विवक्षितार्थबोधे बाधाभावेन परिवृत्तिसहत्वेनार्थशक्तिमूलत्वमस्य बोध्यम् ।

(४९) प्रश्नः—

‘साअर विइण जोव्वण हत्थालम्बं समुण्णमन्तेहिं ।
अब्भूट्ठायां विअ मम्महस्स दिण्णं थय्येहिं ॥’ ।

अस्मिन् पद्ये विवक्षितार्थप्रतिपादनपुरस्सरं ध्वनेर्वैशिष्ट्यं प्रतिपाद्य, कविनिबद्धवक्त्रप्रौढोक्तिसिद्धालंकारव्यङ्ग्यालंकारध्वनेरुदाहरणं सञ्जीवमुप-पादयत् ।

उत्तरम्—‘सादरवितीर्णयौवनहस्तालम्बं समुज्जमद्भ्याम् । अभ्युत्थानमिव मन्म-थस्व दत्तं तव स्तनाभ्याम् ॥’ इत्यस्यायमभिप्रायः—अयि मुग्धे । आदरपूर्वकं यौवनेन वितीर्णस्य स्वकरस्यावलम्बनं विधाय समुज्जमद्भ्यां तव कुचाभ्यां समागतस्य मद्-नस्वाभ्युत्थानमिव कृतमित्यर्थः । एतावता यौवनेनोत्थाप्यमानाभ्यां तव स्तनाभ्यां कामदेवः सत्कृतः अर्थात् त्वमत्यन्तरतिसंभोगयोग्यासि इति भावः सूच्यते । आलस्य-

जाड्यादिवशात् भ्रष्टिति स्वयमुत्थातुमसमर्थेन जनेनानुचरहस्तावलम्बनेनोत्थाय
समागच्छतो गुरुजनस्याभ्युत्थानं क्रियते इति लोकव्यवहारदर्शनात् प्रधानाभ्यामपि
स्वयमुत्थातुमसमर्थान्यां तव स्तनाभ्यां यौवनरूपानुचरकरावलम्बनं कृत्वाऽभ्यर्हितस्य
कामस्याभ्युत्थानमिव कृतमिति समासोक्त्युत्प्रेक्षयोः सङ्घरः प्रतीयते । अत्र यौवनेन
कुत्रावुन्नमिताविति सामान्यार्थस्य नोक्तार्थव्यञ्जकत्वम् अपि तु कविनिबद्धकामुकजन-
प्रौढोक्तिनिष्पन्नस्यैव तादृशार्थस्य, इति तस्य वस्तुनो लोकेऽसम्भवितया प्रौढोक्तिमा-
त्रनिष्पन्नशरीरत्वं बोध्यम्, तथा च कविनिबद्धवक्तृप्रौढोक्तिसिद्धवस्तुव्यङ्ग्यवस्तुध्वनि-
रिहावगन्तव्यः ।

कविनिबद्धवक्तृप्रौढोक्तिसिद्धालंकारव्यङ्ग्यालंकारध्वनेः—‘महिलासहस्रभरिते तव
हृदये सुभग । सा अमान्ती । अमुदिनमनन्यकर्मा अङ्गं तन्वपि तनयति ॥’ इत्युदा-
हरणे महिलासहस्रव्याप्ते नायकहृदये स्थातुमवकाशमप्राप्नुवती नायिकाऽवकाशं
लब्धुं कृशमपि शरीरमनुदिनं कृशीकरोति इति नायकमप्रति सलथा उक्तौ कृशस्यापि
शरीरस्य कृशकरणे नायकहृदयेऽवकाशाप्राप्तेरेव हेतुतयोपम्यस्तत्वेन ‘हेतोर्वाक्य-
पदार्थत्वे काव्यलिङ्गं प्रचक्षते’ इति लक्षणलक्षितेन अमान्तीति कविनिबद्धवक्तृप्रौढोक्ति-
सिद्धेन काव्यलिङ्गालंकारेण ‘तनोस्तनूकरणेऽपि तव हृदये सा न वर्तते’ इति विशेष-
बोक्त्यलंकारो व्यज्यते, तनुतनूकरणरूपकारणस्य सत्त्वेऽपि त्वद्दृष्टयष्टित्तिरूपफलं
नास्तीति विशेषोक्तिध्वनिः । न च कविनिबद्धप्रौढोक्तिसिद्धस्यापि कविप्रौढोक्तिसिद्धतया
कथं तस्य पृथगुपादानमिति वाच्यम् ? कथपेक्षया कविनिबद्धस्य वक्तुरधिकरागाद्यावि-
ष्टचित्ततया तद्व्यञ्जिकायाः प्रौढोक्तेरधिकचमत्कारकारित्वादिति भावः । ध्वन्यालोके तु
‘प्राप्तश्रीरेष कस्मात् पुनरपि मयि तं मन्यखेदं विदध्यात्, निद्रामप्यस्य पूर्वामनल-
समनसो नैव संभावयामि । सेतुं वध्नाति भूयः किमिति च सकलद्वीपनाथानुयात-
स्त्वय्यायाते वितर्कानिति दधत् इवाभाति कम्पः पयोधेः ॥’ इत्युदाहरणं प्रतिपादि-
तम् । अत्र ससन्देहोत्प्रेक्षयोः परस्परमङ्गाङ्गिभावात्मकः सङ्घरो वाच्यभूतः, ततश्चास्य
राज्ञो भगवता सह तादात्म्यं प्रतीयते इति रूपकालंकारध्वनिः एवञ्च कविनिबद्धवक्तृप्रौ-
ढोक्तिसिद्धतादृशसंकरालंकारव्यङ्ग्यरूपकालंकारध्वनिरिहावगन्तव्यः । तादृशोत्प्रेक्षणस्य
वितर्कणस्य वा वाद्यजगति दृष्टिगोचरत्वाभावेन कविनिबद्धजनप्रौढोक्तिमात्रसिद्धत्वं
बोध्यम् । यद्यप्यस्य भूपतेः प्राप्तलक्ष्मीकत्वेन लक्ष्मीप्राप्तये पयोधिं मप्यतः, आल-
स्यरहितचित्तत्वेन समुद्रे शेषशय्यायां निद्रातुमिच्छतः सकलद्वीपनाथानुस्त्रियमाणत्वेन

रावणं जेतुं सेतुनिर्माणञ्च कुर्वतो विष्णोरपेक्षयाऽऽधिष्यत्ययात् व्यतिरेकोऽपि व्यज्यते तथापि न तस्य चमत्कृतिजनकत्वं सहृदयानामानुभविकं, विष्णावपि आधिष्यप्रयोजकवर्मत्रयस्य विद्यमानत्वात् ।

यथा वा—‘लावण्यकान्तिपरिपूरितदिङ्मुखेऽस्मिन्, स्मेरेऽधुना तव मुखे तरलायताक्षि ! । क्षोभं यदेति न मनागपि तेन मन्ये, सुव्यक्तमेव जलराशिरयं पयोधिः ॥’ इत्यपि कविनिबद्धवक्तृप्रौढोक्तिसिद्धान्तकारव्यङ्ग्यालंकारध्वनेरुदाहरणं बोध्यम् । अत्र हि ‘जलराशिः’ इति पदे ङलयोरैक्यात् भावप्रधाननिर्देशेन च पश्चान्तरे जाञ्जराशिरित्यर्थस्य श्लेषमहिम्ना लाभेन श्लेषानुप्राणितोत्प्रेक्षालंकारो वाच्यतया प्रतीयते, ततश्चोदितपूर्णचन्द्रदर्शनेन पयोधेः क्षोभस्य प्रसिद्धत्वेऽपि यदयं स्मितशालित्वन्मुखदर्शनेन न क्षुभितः, तस्मादेनं जडतमं मन्ये, एतावता तव मुखं चन्द्रः इति रूपकालंकारो व्यज्यते । इति कविनिबद्धवक्तृप्रौढोक्तिसिद्धश्लेषानुप्राणितोत्प्रेक्षालंकारव्यङ्ग्यरूपकालंकारध्वनिरवसेय इति भावः ।

(५०) प्रश्नः—

‘अर्थशक्तेरलंकारो यत्राप्यन्यः प्रतीयते ।

अनुस्वानोपमव्यङ्ग्यः स प्रकारोऽपरो ध्वनेः ॥

रूपकादिरलंकारवर्गो यो वाच्यतां श्रितः ।

स सर्वो गम्यमानत्वं बिभ्रद् भूम्ना प्रदर्शितः ॥’

कारिकाद्वयमिदं सप्रघट्टं सोदाहरणं व्याख्यायताम् ।

उत्तरम्—अर्थशक्त्युद्भवालंकारध्वनिं निरूपयति—अर्थशक्तेरलंकार इत्यादि ।

अयमाशयः—यत्र अन्यो वाच्यभूतालंकारादतिरिक्तो व्यङ्ग्यभूत इति यावत्, अलंकारोऽपि न वस्तुमात्रम्, अर्थशक्तेः अर्थनिष्ठव्यङ्गनाट्यतेः प्रकाशते प्रतीतिगोचरो भवति, सोऽनुस्वानोपमव्यङ्ग्यः, अनुरणनसदृशः संलक्ष्यक्रमव्यङ्ग्य इति यावत् ध्वनेरपरो वस्तुध्वनेरतिरिक्तोऽलंकारध्वनिर्नाम प्रकारो भवतीति भावः । एतावता यथा कविप्रौढोक्तिसिद्धादित्रिविधवस्तुना वस्तुनि व्यङ्ग्ये त्रिविधोऽर्थशक्त्युद्भवो वस्तुध्वनिः, तथैव कविप्रौढोक्तिसिद्धादित्रिविधालंकारेण अलंकारेऽपि व्यङ्ग्ये सति त्रिविधोऽर्थशक्त्युद्भवोऽलंकारध्वनिरिति फलितम् ।

अथ शब्दशक्तिमूलश्लेषालंकारध्वनेः संभवेऽपि अर्थशक्तिमूलालंकारध्वनेर्नैव संभव इत्याशङ्कान् निरसितुमाह—‘रूपकादिरलंकारवर्गो यो वाच्यतां श्रितः’ इत्यादि ।

अयमाशयः—

यः खलु रूपकादिरर्थालंकारवर्गः, वाच्यतां श्रितः अभिषेयतां गतः, वाच्यभूत इति यावत् स सर्वोऽखिलः अलंकारवर्गः गम्यमानत्वं व्यङ्ग्यतां विभ्रद् दधद् भूमना प्राचुर्येण प्रदर्शितः प्रतिपादितः तत्र भवद्भिः भट्टेऽद्वैतादिभिरपीति शेषः । तेनालंकार-ध्वनेर्नैव प्रविरलविषयता संभवतीति भावः ।

इदमत्र तत्त्वम्—

बहुषु च वाच्यतया भासमानेषु रूपकादिषु अलंकारेषु परोऽन्यलंकारविशेषः प्रतीयते इति स्वीकुर्वद्भिः रूढादिभिरपि अर्थशक्त्याऽलंकारो व्यज्यते इत्यङ्गीकृतमेव, अन्यथा व्यञ्जनां विना वाच्यव्यतिरिक्तालंकारस्य प्रतीतेः संभवाभावात् । तथा च—

‘मरकतमणिमेदिनीधरो वा तरुणतरस्तरुरेष वा तमालः ।

रघुपतिमवलोक्य तत्र दूरादृषिनिकरैरिति संशयः प्रपेदे ॥’

इत्यादौ रघुपतिविशेष्यकमरकतमयः पर्वतत्व-तरुणतमालतत्त्वरूपनानाप्रकारक-ज्ञानविशेषात्मकसंशयस्य प्रतीयमानतया ससन्देहालंकारे वाच्यतया भासमाने उद्भूता-दिभिरपि ‘रघुपतेर्मरकतमयः पर्वततमालतरुभ्यां साम्यस्य प्रत्ययादौपम्यं, तादात्म्या-रोपाद् रूपकम्, तादात्म्याध्यवसानादतिशयोक्तिर्वा व्यङ्ग्यतया प्रतीयते’ इत्यस्य प्रतिपादितत्वेन तादृशप्रतीयमानोपमादीनां वाचकपदाभावात् वाच्यत्वस्य वक्तुमशक्य-तया तेषां मतेऽपि व्यङ्ग्यत्वस्यैवागत्या स्वीकरणीयतया निष्प्रत्यूहोऽलङ्कारध्वनिः सिद्ध इति ।

(५१) प्रश्नः—

आनन्दवर्धनाचार्याभिमतः ध्वनिप्रभेदा निरुच्यन्ताम् ।

उत्तरम्—लक्षणामूलोऽविवक्षितवाच्योनाम ध्वनिद्विविधः—अर्थान्तरसंक्रमि-तवाच्यः, अत्यन्ततिरस्कृतवाच्यश्च, अभिधामूलो विवक्षितान्यपरवाच्यो नाम ध्वनिः प्रथमं तावत् द्विविधः—असंलक्ष्यक्रमव्यङ्ग्यः, संलक्ष्यक्रमव्यङ्ग्यश्च, तत्रासंलक्ष्यक-मव्यङ्ग्यो रसादिः सामान्यत एकविधोऽपि पद-वाक्य-प्रबन्ध-पदैकदेश-रचना-वर्णगतत्वेन षड्विधः । लक्षणामूलश्च पदवाक्यगतत्वेन चतुर्विधः । संलक्ष्यक्रम-व्यङ्ग्यो वस्त्वलंकाररूपः त्रिविधः—शब्दशक्तिमूलः, अर्थशक्तिमूलः, शब्दार्थोभय-शक्तिमूलश्च । तत्र शब्दशक्तिमूलो ध्वनिः वस्त्वलंकारभेदेन द्विविधोऽपि पदवाक्य-गतत्वेन चतुर्विधः । अर्थशक्तिमूलो ध्वनिः कविप्रौढोक्तिसिद्धकविनिबद्धवक्तृप्रौढो-क्तिसिद्धः—स्वतःसंभविभेदैरर्थस्य त्रिविधत्वेऽपि वस्त्वलंकारभेदैः षड्विधत्वात् व्यङ्ग्य-

वस्त्वलंकारैः द्वादशविधः—कविप्रौढोक्तिसिद्धवस्तुव्यङ्ग्यवस्तुध्वनिः, कविप्रौढोक्तिसिद्धवस्तुव्यङ्ग्यालंकारध्वनिः, कविप्रौढोक्तिसिद्धालंकारव्यङ्ग्यवस्तुध्वनिः, कविप्रौढोक्तिसिद्धालंकारव्यङ्ग्यालंकारध्वनिः । कविनिबद्धवस्तुप्रौढोक्तिसिद्धवस्तुव्यङ्ग्यवस्तुध्वनिः, कविनिबद्धवस्तुप्रौढोक्तिसिद्धवस्तुव्यङ्ग्यालंकारध्वनिः, कविनिबद्धवस्तुप्रौढोक्तिसिद्धालंकारव्यङ्ग्यवस्तुध्वनिः, कविनिबद्धवस्तुप्रौढोक्तिसिद्धालंकारव्यङ्ग्यालंकारध्वनिः । स्वतःसंभविद्वयवस्तुध्वनिः, स्वतःसंभविद्वयवस्तुव्यङ्ग्यालंकारध्वनिः । स्वतःसंभव्यलंकारव्यङ्ग्यवस्तुध्वनिः, स्वतःसंभव्यलंकारव्यङ्ग्यालंकारध्वनिः । पदवाक्यप्रबन्धगतत्वेन च षट्त्रिंशद्विधः । उभयशक्त्युद्भवो ध्वनिः वाक्यमात्रगतत्वेनैकविध एवेति सर्वेषां संकलनया एकपञ्चाशद् भेदा भवन्ति इति भावः ।

(५२) प्रश्नः—

‘चन्दमऊएहिं णिसा णनिली कमलेहिं कुसुमगुच्छेहिं लथ्या ।
हंसेहिं सरअसोहा कव्वकहा सज्जनेहिं करइ गरुई ।’

अत्र प्रतीयमानोपमा वाच्यं दीपकालंकारं पुष्पातीति ग्रन्थकृता समाधाय प्रतीयमानोपमाया वाच्याङ्गतया ध्वनित्वं निराकारि । प्रतीयमानोपमां दीपकालंकारः कथं न पुष्पाति ? इति उत्तरस्य हेतुयुक्तिर्विलिख्यताम् ।

उत्तरम्—‘चन्दमऊएहिं-’ इति पद्येऽप्रस्तुतानां चन्द्रमयूखादीनां प्रस्तुतानां सज्जनानाञ्च कर्तृतया, एवमप्रस्तुतानां निशादीनां प्रस्तुतायाः काव्यकथायाश्च कर्मतया गुरूकरणैकधर्मसम्बन्धात् दीपकालंकारे वाच्यभूते चन्द्रकिरणादीनां सज्जनैः सह निशादीनां काव्यकथाया च सार्धं सम्बन्धविशेषं विना तादृशवाच्यार्थप्रतीतिरसम्बद्धविषयैव स्यादिति यथा चन्द्रकिरणादिभिर्निशादिस्तथासज्जनैः काव्यकथा गुर्वी क्रियते इत्युपमानोपमेयभावस्य कल्पनया व्यङ्ग्यभूतोपमायाः वाच्यभूतदीपकोपस्कारकत्वेनाङ्गत्वात् दीपकालंकारो नैव प्रतीयमानोपमां पुष्पाति अपि तु दीपकमेव प्रतीयमानोपमा पुष्पाति, यतो हि वाच्यातिरिक्तालंकारस्य व्यङ्ग्यभूतस्य प्रतीतौ सत्यामपि यत्र वाच्यस्य व्यङ्ग्योपस्कारकत्वं व्यङ्ग्यार्थापेक्षयाऽप्रधानत्वं वा न भासते, असौ ध्वनेर्मागो न मतः किन्तु गुणीभूतव्यङ्ग्यस्यैव मार्ग इति भावः । नहि कथञ्चित् अलंकारव्यञ्जनमात्रेणैवालंकारध्वनिर्व्यपदेशं शक्यः, अपि तु वाच्यापेक्षया व्यङ्ग्यार्थस्याधिकविच्छित्तिशालित्वेनैवेति तदभावे न ध्वनिव्यपदेशो भवति, अतएवोक्तपद्ये व्यङ्ग्योपमायाः प्रतीयमानत्वेऽपि तत्परत्वेन चारुत्वाव्यवस्थानात् नोपमाध्वनिव्यपदेशः, अपि तु वाच्यभूतदीपकालंकारस्यैव रमणीयतया व्यवहारो भवतीति हृदयम् ।

तदुक्तम्—‘अलंकारान्तरस्यापि प्रतीतौ यत्र भासते । तत्परत्वं न वाच्यस्य नासौ मार्गो ध्वनेर्मतः ॥’ इति ।

(५३) प्रश्नः—

अर्थान्तरन्यासध्वनिं व्यतिरेकध्वनिञ्च द्विविधमपि सविशेषमुदाहरत ।

उत्तरम्—अर्थान्तरन्यासध्वनिद्विविधः शब्दशक्तिमूलसंलक्ष्यक्रमव्यङ्ग्यः, अर्थशक्तिमूलसंलक्ष्यक्रमव्यङ्ग्यश्च । तत्र प्रथमस्योदाहरणं—‘देव्या एतन्मि फले किं कीरइ एत्तिअं पुणा भणिमो । कङ्किल्लपल्लवाः पल्लवाणं अण्णाणं ण सरिच्छा’ ॥ अत्र तरुस्यरूपं समर्थनीयं विशेषमर्थम्, अलौकिकपराक्रमशालिनोऽपि समृद्धिलक्षणं फलं देवादीनां कदाचिन्न सम्पद्येत, तत्र किं विधेयमस्माभिरिति सामान्यार्थः अभिधामूलव्यञ्जनया प्रतीयमानः समर्थयतीत्यभिधामूलार्थान्तरन्यासध्वनिः फलशब्दस्य परिवृत्त्यसहत्वाच्च शब्दशक्तिमूलत्वमस्य बोध्यम् । द्वितीयस्योदाहरणम्—‘हिअ अष्ठाविअ मण्णुं अवरुण्णमुहं हि मं पसाअन्त । अवरुद्धस्स वि ण हु दे पहुजाण अरोसिउं सक्कम्म ।’ अत्र कृतापराधस्यापि बहुज्ञस्य तवोपरि क्रोधः कर्तुं न पार्यते इति वाच्यविशेषं, ‘सापराधानामपि बहुज्ञानामुपरि क्रोधः कर्तुमशक्यः’ इति व्यञ्जनागम्यमर्थसामान्यं समर्थयतीति अर्थशक्तिमूलोऽर्थान्तरन्यासध्वनिः । बहुज्ञादिशब्दानां पर्यायपरिवृत्तिसहत्वाच्चास्यार्थशक्तिमूलत्वं बोध्यम् ।

व्यतिरेकध्वनिरपि द्विविधः—शब्दशक्तिमूलसंलक्ष्यक्रमव्यङ्ग्यः, अर्थशक्तिमूलसंलक्ष्यक्रमव्यङ्ग्यश्च । तत्र प्रथमस्योदाहरणम्—‘खं येऽत्युज्ज्वलयन्ति लूनतमसो ये वा नखोद्भासिनो, ये पुष्पान्ति सरोरुहश्रिणमपि क्षिप्रावजभासश्च ये । ये मूर्धस्ववभासिनः क्षितिभृतां ये चामराणां शिरां—स्याक्रामन्त्युभयेऽपि ते दिनपतेः पादाः श्रिये सन्तु वः ॥’ अत्रान्वकारविध्वंसनधर्मा गगनोद्भासनधर्माश्च किरणेष्वेव न तु पादेषु, तथा कमलशोभापोषणधर्माः किरणेष्वेव न तु पादेषु, तत्र तु कमलशोभाहरणधर्माः सन्ति । एवं गिरिशृङ्गोद्भासनधर्माः किरणेष्वेव न तु चरणेषु, तेषान्तु केवलं देवानां मस्तकारोहणमेवेति उपमेयभूतसूर्यकिरणानामुपमानभूतसूर्यचरणापेक्षया आधिक्यं व्यञ्जनया प्रतीयते इति शब्दशक्तिमूलो व्यतिरेकध्वनिः । पादादिशब्दानाञ्च पर्यायपरिवृत्त्यसहत्वेन शब्दशक्तिमूलत्वं बोध्यम् । द्वितीयस्योदाहरणम्—‘आएब्ब वणुहेसे खुब्बविअ पाअवो चक्कि अरत्तो । मा माणुसम्मि लोए ता एक्करसो दरिहो अ ॥’ अत्र दानशीलस्य निर्धनजनस्य जन्मनिन्दा, पत्ररहितकुब्जशृङ्गजन्म-

प्रशंसा च वाच्यभूता 'विषं भुङ्क्ष्व मा चास्य गृहे भुङ्क्ष्याः' इत्यादिवत् तादृशपादप-
पुरुषयोः उपमानोपमेयभावपूर्वकं तादृशपादपापेक्षया तादृशपुरुषस्य जन्मनो निकृष्ट-
त्वेन शोच्यतायामाधिक्यं व्यञ्जनया प्रयाययतीति अर्थशक्तिमूलो व्यतिरेकध्वनिः ।
पादपादिशब्दानां परिवर्तनेऽपि विवक्षितार्थबोधे क्षत्यभावेन पर्यायपरिवृत्तिसहत्वेना-
र्थशक्तिमूलत्वमस्य बोध्यम् ।

(५४) प्रश्नः—

‘शब्दार्थशक्त्या बाऽऽक्षिप्तो व्यङ्ग्योऽर्थः कविना पुनः ।

यत्राविष्कृत्यते स्वीकृत्या साऽन्यैवालंकृतिध्वनेः ॥’

कारिकेयं स्पष्टं व्याख्यायताम् सोदाहरणम् ।

उत्तरम्—शब्दार्थशक्तिः—अभिधामूला स्वतन्त्रा च व्यञ्जना तयाऽऽक्षिप्तः
प्रत्यायितोऽपि व्यङ्ग्योऽर्थो यत्र काव्ये कविना पुनः स्वीकृत्या तद्वाक्यघटकपदान्तरेण
आविष्कृत्यते प्रकाश्यते सोऽस्मादनुरवानोपमव्यङ्ग्यात् ध्वनेः अन्यः अलंकार एव
नतु ध्वनिः । अर्थात् यत्र काव्ये बहुभिः पदैः व्यङ्ग्योऽर्थो व्यज्यते किन्तु एकेन
केनापि पदेन पुनरत्र वाच्यभिन्नोऽप्यर्थोऽस्तीति स्पष्टं सूच्यते चेत् तर्हि न तत्र
संलक्ष्यक्रमव्यङ्ग्यः, असंलक्ष्यक्रमव्यङ्ग्यो वा ध्वनिः, व्यङ्ग्यार्थस्य स्फुटीभावनावरण-
रहितकामिनीकुचकलशवत् चमत्कृतिजनकत्वाभावात् । अपितु तत्र श्लेषालंकार-
व्यवहार एव भवतीति सारम् । तत्र शब्दशक्त्या व्यञ्जनीयस्य व्यङ्ग्यस्य पदान्तरेण
प्रकाशनं यथा—‘वत्से ! मा गा विषादं ध्वसनमुरुजवम्—’इत्यादौ विषादादिशब्दैर्व्य-
ज्यमानोऽपि शिवादिरूपो व्यङ्ग्यार्थः, छत्रशब्देन स्फुटं प्रकाशित इति न शब्दश-
क्त्युद्भवः संलक्ष्यक्रमव्यङ्ग्यो वस्तुध्वनिः, अपि तु गुणीभूतव्यङ्ग्यमेव । तथा अर्थ-
शक्त्या व्यञ्जनीयस्य व्यङ्ग्यस्य पदान्तरेण प्रकाशनं यथा—‘अम्बा शेतेऽत्र कृद्धा
परिणतवयसामप्रणोरत्र तातः—’इत्यादौ अम्बावार्धक्यादिभिरर्थैः समागमसौकर्य-
मुखेन संभोगेच्छायाः व्यज्यमानत्वेऽपि तस्या व्याजशब्देनैव स्फुटीकृतत्वात् नार्थश-
क्त्युद्भवो ध्वनिः । उभयशक्त्या व्यञ्जनीयस्य व्यङ्ग्यस्य पदान्तरेण प्रकाशनं यथा—
‘दृष्ट्या केशव ! गोपरागहृतया—’इत्यादौ कामान्धतया किञ्चिन्मया न विचारितमि-
त्यादि व्यङ्ग्यार्थस्य लेशशब्देनैव स्फुटीकृतत्वात् नोभयशक्तिमूलो ध्वनिरिति भावः ।
अत्र गोपरागादिशब्दानां परिवर्तनाक्षमत्वेन दृष्टमित्यादिशब्दानां परिवर्तनक्षमतया
चोभयशक्तिमूलत्वेनास्य ध्वनेः संभावना बोध्या । सा च लेशशब्देन निराकृता ।

एवं 'वत्से मा गा विषादमि'त्यादिपद्येऽपि विषादादिशब्दानां परिवर्तने च विवक्षितार्थाभावेन परिवृत्त्यसहृत्वेन शब्दशक्तिमूलत्वसंभावना छद्मशब्देन निराकृतेति तत्त्वम् । 'अम्वा शेतेऽत्र वृद्धा' इत्यादौ तु अम्वादिशब्दानां पर्यायपरिवर्तनेऽपि विवक्षितार्थबोधे वाधाभावेनार्थशक्त्युद्भवत्वस्य संभावना विज्ञेया । सा च व्याजशब्देनैवापाकृता ।

(५५) प्रश्नः—

अलंकारान्तरस्यापि प्रतीतौ यत्र भासते ।

तत्परत्वं न वाच्यस्य नासौ मार्गो ध्वनेर्मतः ॥

कारिकामिमां व्याख्याय कश्च ध्वनेर्मार्ग इत्युपपाद्यताम् ?

उत्तरम्—अलंकारान्तरस्यापीति । यत्र काव्ये अलंकारान्तरस्य वाच्यव्यतिरिक्तालंकारस्य व्यङ्ग्यभूतस्य प्रतीतौ सत्यामपि वाच्यस्यार्थस्य तत्परत्वं व्यङ्ग्योपकारकत्वं व्यङ्ग्यार्थापेक्षयाऽप्रधानत्वं न भासते, असौ अनुरणनसदृशसंलक्ष्यक्रमव्यङ्ग्यध्वनेः मार्गो न मतः, किन्तु गुणीभूतव्यङ्ग्यस्यैवेत्यर्थः । यथा 'चन्द्रमयूखैर्निशा—' इत्यादौ दीपकादावलंकारे उपमाया गम्यत्वेऽपि तत्परत्वेन (उपमारूपव्यङ्ग्यार्थपरत्वेन) चारुत्वाव्यवस्थानात् न ध्वनिव्यपदेशः । अपि तु—'वाच्यवाचकचारुत्वहेतूनां विविधात्मनाम् । रसादिपरता यत्र स ध्वनेर्मार्ग इष्यते ॥' इति रीत्या यत्र काव्ये नानारूपाणां शब्दार्थ-तदुभयालंकारादीनां प्रधानीभूतरसादिव्यङ्ग्यार्थोपस्कारकत्वं भवति स ध्वनेर्मार्ग इति भावः । अर्थात् रस-भाव-तदाभास-तत्प्रशमादिलक्षणं मुख्यं व्यङ्ग्यार्थमनुवर्तमाना यत्र शब्दार्थालंकारा गुणाश्च परस्परं ध्वन्यपेक्षया च विभिन्नरूपा व्यवस्थिताः, तत्र काव्ये ध्वनिरिति व्यपदेशो भवति ।

एतेन 'अलंकारान्तरस्यापि प्रतीतौ यत्र भासते । तत्परत्वं न वाच्यस्य नासौ मार्गो ध्वनेर्मतः ॥' इयं कारिका सोदाहरणप्रदर्शनं व्याख्यायताम् इत्यादयः प्रश्ना अपि समाहिता भवन्ति ।

(५६) प्रश्नः—

'यत्र प्रतीयमानोऽर्थः प्रक्लिष्टत्वेन भासते ।

वाच्यस्याङ्गतया वापि नास्यासौ गोचरो ध्वनेः ॥'

अस्याः कारिकाया अंशद्वयोदाहरणप्रदर्शनपूर्वकं व्याख्यानं विधीयताम् ।

उत्तरम्—यस्मिन् काव्ये प्रतीयमानो व्यङ्ग्यार्थः प्रक्लिष्टत्वेन अत्यन्तगूढतया प्रतीयते वाच्यस्यार्थस्याङ्गतयोपकारकत्वेनापि वा भासते असौ काव्यविशेषोऽस्त्वं

संलक्ष्यक्रमव्यङ्ग्यस्य ध्वनेर्न गोचरो न विषयः, किन्तु गुणीभूतव्यङ्ग्यत्वेनैव व्यपदेश्यः, अर्थात् व्यङ्ग्यार्थस्य स्फुटतायां लोकोत्तरसदृश्यहृदयाह्लादजनकतया प्रधानतायाश्च ध्वनिः, अन्यथा तु गुणीभूतव्यङ्ग्यमेवेति सारम् । एवञ्च द्विविधोऽपि प्रतीयमानोऽस्फुटः स्फुटश्च । तत्र य एव स्फुटः शब्दशक्त्याऽर्थशक्त्या वा प्रकाशते स एव ध्वनेर्मागो नेतरः । स्फुटोऽपि योऽभिधेयस्याङ्गत्वेन प्रतीयमानोऽवभासते सोऽस्यानुरणनरूपसंलक्ष्यक्रमव्यङ्ग्यस्य ध्वनेरविषयः । अस्फुटव्यङ्ग्यस्त्वनतिचमत्करणात्, स्फुटव्यङ्ग्योऽपि वाच्याङ्गभूतव्यङ्ग्यो व्यङ्ग्यप्राधान्यात् न ध्वनेर्विषयः, किन्तु स्फुटव्यङ्ग्यप्रधान एवेति भावः । तत्र व्यङ्ग्यस्य गूढताया उदाहरणम्—‘अदृष्टे दर्शनोत्कण्ठा दृष्टे विच्छेदभीषता । नादृष्टेन न दृष्टेन भवता लभ्यते सुखम् ॥’ इति । तथा वा—‘सन्धौ सर्वस्वहरणं विग्रहे प्राणसंशयः । अलावुद्दीननृपतौ न सन्धिर्न च विग्रहः ॥’ इति । वाच्याङ्गभूतव्यङ्ग्यस्योदाहरणम्—‘कमलाकरा न मलिताः, हंसा उद्घृयिता न च पितृष्वसः । । केनाऽपि प्रामतढागोऽभ्रमुत्तानितं क्षिप्तम् ॥’ इति । अत्र मुग्धाकर्तृकं जलधरप्रतिबिम्बदर्शनरूपं व्यङ्ग्यमपि सहृदयाह्लादकवाच्यस्याङ्गभूतमिति न ध्वनेर्विषय इति भावः ।

(५७) प्रश्नः—

‘वाणीरकुडङ्गोड्डीण-सउणि-कोलाहलं सुणन्तीए ।

घरकम्मवावडाए वहुए सीअन्ति अङ्गाइं ॥’

‘उच्चिणसु पडिअ कुसुमं मा धुण सेहालिअं हलिसुद्धे ।

अहदे विसमविरावो समुरेण सुओ वलअसहो ॥’

अनयोः पद्ययोः विवक्षितविषयं प्रतिपाद्य व्यङ्ग्यवैशिष्ट्यं वर्तते न वेति प्रतिपादनीयम् ।

उत्तरम्—‘वानीरकुडङ्गोड्डीणशकुनिकोहाहलं शृण्वत्याः । गृहकर्मव्यापृताया वध्वाः सीदन्त्यज्ञानि’ इति पद्यस्याथमभिप्रायः—वेतसलतामण्डपात् उड्डीनानां शकुनीनामुड्ढयनेन कलकलशब्दमाकर्णयन्त्याः गृहकर्मसु संलग्नाया वध्वाः सर्वाज्ञानि सीदन्ति आकुलीभवन्तीत्यर्थः । अत्र रतिसंभोगार्थं कृतसङ्केतः कामुकपुरुषो लताकुडं प्रविष्ट’ इति व्यङ्ग्यपेक्षया उड्डीनशकुनिशब्दश्रवणमात्रेणैवावश्यकगृहकार्ये संलमा अपि सकलाङ्गवसादलक्षणातिशयमदनसंचारजनितरतिवासनापीडाभिः व्याकुलीभूता सती स्वात्मानमपि धर्तुं न पारितवती, अर्थात् निजगाम्भीर्यावहित्यावशेनाङ्गविकार-

अपि संवरीतुं न पारितं तथा, का कथा गृहकार्यसम्पादनस्य, एतावता सातिशयमद-
नपरवशताप्रतीतेरेतादृशवाच्यार्थस्यैव परमरमणीयतया उक्तव्यङ्ग्यस्याचारुतयाऽसुन्द-
रव्यङ्ग्यत्वेन अस्य गुणीभूतव्यङ्ग्यत्वं बोध्यम् । लोचने तु अस्य वाच्यसिद्धयङ्ग्य-
त्वेन गुणीभूतव्यङ्ग्यत्वमुक्तम् ।

एवं 'उच्चिन्न पतितानि कुसुमानि मा धुनीः शोफालिकां हालिबन्धुषे । । एष ते
विषमचिरावः श्वशुरेण श्रुतो वलयशब्दः' इति पद्येऽविनीतकामुकेन सह यथेच्छं
रममाणां नायिकां प्रति तत्सख्या वहिरेव वलयध्वनिं श्रुत्वा प्रतिबोधनम्, हे हलवा-
हपुत्रवधु ! वृक्षाद् भूतले स्वयमेव पतितानि शोफालिकापुष्पाणि संचिनु, किन्तु
पुष्पाणि पातयितुं शोफालिकाशाखां न कम्पय, मयाऽपि श्रावणप्रत्यक्षविषयीक्रियमाणो-
ऽत्युक्तो वलयशब्दस्तव श्वशुरेण श्रुतः इति भावः । अत्र उद्धतेन केनाऽपि कामुकेन
सह स्वैरं रममाणाया नायिकायाः कङ्कणशिञ्जितादिशब्दमुच्चैः वहिरेव श्रुत्वा रहस्य-
शङ्कभीरुवचनरचनचतुरा सहचरी तां तथा प्रतिबोधयति यथा सा तादृशानुचितका-
र्यतो निवर्तेत, रहस्यभङ्गश्चापि न भवेत्' इति व्यज्यमानप्रकरणेन 'तव श्वशुरस्य
शोफालिकातरौ महान् स्नेहः' इति तन्निम्नीकरणधूननादिभिर्भ्रंशमसौ कृष्येत् तस्मादेवं
न विषेयम्' इति प्रतीयमानं समर्थनं यद्यपि प्रथमं तादृशवाच्यार्थमेव पोषयतीति
व्यङ्ग्यस्य पूर्वं वाच्याङ्गत्वमेव प्रतिभाति, तथापि पश्चात् शोफालिकाकम्पनस्याप्राक-
रणिकत्वात् तत्कथनस्य शोफालिकाकम्पननिषेधतात्पर्यकत्वाभावेन नायिकारहस्यगोपन-
तात्पर्यकत्वस्य निश्चयात् निषेधरूपवाच्यार्थस्यैव तादृशौद्धत्यपूर्णरतिक्रीडानिषेधरूप-
प्रधानव्यङ्ग्यार्थपोषकत्वमिति पर्यन्ते संलक्ष्यक्रमव्यङ्ग्यध्वनेरेव विषयता निश्चयते ।

(५८) प्रश्नः—

'शरीरीकरणं येषां वाच्यत्वे न व्यवस्थितम् ।

तेऽलंकाराः परां छायां यान्ति ध्वन्यङ्गतां गताः ॥'

इमां कारिकां ससन्दर्भं व्याख्याय 'ध्वन्यङ्गता चोभाभ्यां प्रकाराभ्यां
अयङ्गकत्वेन व्यङ्ग्यत्वेन च । तत्रेह प्रकरणाद् व्यङ्ग्यत्वेनेत्यवगन्तव्यम्' ।
इति विवृतिग्रन्थस्य तात्पर्यमुपवर्णयताम् ।

उत्तरम्—अलङ्कारध्वनेर्निरूपणस्य प्रयोजनवत्ताख्यापनद्वाराऽऽवश्यकतां प्रति-
पादयति—शरीरीकरणं येषामित्यादि । अयमाशयः—येषामलङ्काराणां वाच्यताद-
शायां शरीरीकरणमपि न व्यवस्थितम्, वलयकेयूरादिभूषणस्थानापन्नत्वेनाशरीरतया

शरीरत्वधर्मासादनमपि न संभावितम्, त एवालङ्काराः, ध्वनेः काव्यस्य ध्वननव्या-
पारस्य वाऽङ्गतां व्यङ्ग्यतां प्राप्ताः सन्तः परामुत्कृष्टां छायां शोभाश्रयकव्यात्मतां
प्राप्नुवन्ति । अर्थात् वाच्यभूतानामपि श्रलङ्काराणां ध्वन्यमानतादशायां सहृदयानां
लोकोत्तरचमत्कारजनकतया विच्छित्तिविशेषाधायकत्वमनुभवसिद्धमिति न व्यर्थोऽ-
लंकारध्वन्युपदेशः ।

ननु पूर्वकारिकायामलङ्काराणां ध्वनेरङ्गत्वमुक्तं, तच्च वाच्यत्वेन ध्यञ्जकत्वाद्
उपकारकतयैव संभवतीति कथं तेषां वाच्यभूतालङ्काराणां शोभातिशयजनकत्वसंभव-
इत्याशङ्कापाकरणायाह—‘ध्वन्यङ्गता चोभाभ्यामि’त्वादि । अयं भावः ध्वनेरङ्गत्वं
द्विधा संभावितं तदुपकारकत्वरूपं, तदात्मरूपत्वञ्च, तत्र वाच्यभूतालङ्काराणां
व्यञ्जकतया ध्वनेरुपकारकत्वरूपमङ्गत्वं बोध्यम्, व्यङ्ग्यानान्तु तेषां स्वयमलंकार्यतया
तदात्मतयैव ध्वनेरङ्गत्वं संभवतीति प्रकृते व्यङ्ग्यभूतानामलंकाराणां ध्वन्यात्मतयैव
प्रकरणेन ध्वन्यङ्गत्वमवधारितमिति न शोभाऽपकर्षेणालंकारध्वन्युपदेशवैयर्थ्यमिति
भावः । इदमिह तत्त्वमलंकाराणां ध्वनित्वेऽपि न वास्तविकं काव्यात्मत्वं संभवति,
‘काव्यस्यात्मा स एवार्थः’ इत्यनेन व्यङ्ग्यरसादीनामेव काव्यात्मत्वव्यवस्थापितत्वात्,
किन्तु यथा बालक्रीडायां कस्मिंश्चिद् शिशौ कल्पनिकमप्यारोपितं राजत्वमन्या-
पेक्षया किञ्चिन्महत्त्वमादधाति, तथैव ध्वनिभूतेऽलंकारे आरोपितमपि काव्यात्मत्वं
वाच्यभूतालंकारापेक्षयोत्कर्षमावहत्येव, वाच्यालंकाराणान्तु कटककुण्डलादित्रय शरीर-
रूपत्वमपि यदा दुर्घटं तथा का कथा काव्यात्मत्वसंभावनाया इति भावः ।

(५९) प्रश्नः—

ध्वनिभूते शृङ्गारे केषां गुणानामुपादेयत्वं केषाञ्च दोषाणां त्याज्यत्व-
मिति सप्रमाणं प्रतिपाद्य निम्नकारिका सोदाहरण व्याख्येया—

‘अव्युत्पत्तेरशक्तेर्वा निबन्धो यः स्वलद्गतेः ।

शब्दस्य स च न ज्ञेयः सूरिभिविषयो ध्वनेः’ ॥

उत्तरम्—‘शृङ्गारे विप्रलम्भाख्ये करुणे च प्रकर्षवत् । माधुर्यमार्द्रतां याति
थतस्तत्राधिकं मनः ॥’ इति प्रामाण्येन यतो विप्रलम्भशृङ्गारे करुणे च मनोऽधिक-
मार्द्रतां हृति चित्तस्य निर्गलितत्वरूपां द्वेषादिजन्यकाठिन्यशून्यतामिति यावत्
प्राप्नोति तस्मात् तत्र ‘आहादकत्वं माधुर्यं शृङ्गारे हुतिकारणम्’ इति लक्षणलक्षितं
माधुर्यमेव प्रकर्षवत् विच्छित्तिविशेषकृद्भिमतमिति भावः । तदुक्तं—‘शृङ्गार एव

मधुरः परः प्रह्लादनो रसः । तन्मयं काव्यमाश्रित्य माधुर्यं प्रतिष्ठिति' ॥ इति ।
 'श्रुतिदुष्टादयो दोषा अनित्या ये च दर्शिताः । ध्वन्यात्मन्येव शृङ्गारे ते हेया इत्युदा-
 हताः' ॥ इति प्रामाण्येन श्रुतिदुष्टत्वप्रभृतयो येऽनित्या दोषाः प्रतिपादिताः, ते ध्वन्या-
 त्मनि प्राधान्येन व्यङ्ग्यभूते शृङ्गारे रसे एव न तु रौद्रादौ परित्याज्याः इत्यभियुक्तैः
 प्रतिपादितम् ।

'अव्युत्पत्तेरशक्तेर्व' इत्यस्यायमभिप्रायः—अव्युत्पत्तेर्व्युत्पत्तिराहित्यात् अतु-
 प्रासयमकादिनिबन्धनैकरसिकत्वादिति यावत्, वाऽथवा अशक्तेः वृत्तस्य युक्तियुक्ता-
 र्थकशब्दपरिपूरणसामर्थ्यविरहात् हेतोः—स्खलद्रतेः वाधितार्थस्य लक्षणावृत्तिमात्र-
 प्रयोज्यबोधजनकस्येति भावः, शब्दस्य यो निबन्धः, यः प्रयोगः सः अविवक्षितवा-
 च्यस्य ध्वनेर्विषयो न विज्ञेय इति भावः । तत्राव्युत्पत्तिकृतानुप्रासप्रवणकवेर्लाक्षणिक-
 शब्दप्रयोगो यथा—प्रेङ्खत्प्रेमप्रवन्धप्रचुरपरिचयप्रौढसीमन्तिनीनां, चित्ताकाशावकाशे
 विहरति सततं यः स सौभाग्यभूमिः ।' इत्यत्र 'प्रेङ्खत्' इति लाक्षणिकः प्रयोगः,
 'चित्तमाकाशः' इति गौणः शब्दप्रयोगः । वृत्तपूरणमात्रप्रयोजनो यथा—'विषमकाण्ड-
 कुटुम्बकसम्बन्धप्रवर ? वारिनिधौ पतता त्वया । जलतरङ्गविघूर्णितभाजने विचलिता-
 त्मनि कुञ्जमये कृता ॥' इत्यत्र प्रथमध्वरणध्वन्द्रे उपचरितो वृत्तपूरणमात्रप्रयो-
 जन इति शम् ।

इति दरभङ्गामण्डलान्तर्गत'अतिहर'प्रामवासिव्याकरण-न्यायाद्यनेकशास्त्राचार्य-

दरभङ्गाराजकीय-धौत-शाल-प्रतिष्ठ-प्राप्तस्वर्णपदकगयामण्डलान्तर्गत'भोरी'-

स्थसाङ्गदर्शनविद्यालयाध्यापकपण्डितश्रीशोभितमिश्रविरचितं

प्रथमद्वितीयोद्द्योतात्मकं ध्वन्यालोकरहस्यं समाप्तम्

तृतीय उद्द्योतः

(६०) प्रश्नः—अविवक्षितवाच्यध्वनेरत्यन्ततिरस्कृतवाच्य—अर्थान्तरसं-
क्रमितवाच्ययोः पदप्रकाशयोर्व्यङ्ग्यार्थप्रदर्शनपूर्वकमुदाहरणे
प्रतिपाद्य ।

‘या निशा सर्वभूतानां तस्यां जागर्ति संयमी ।
यस्यां जाग्रति भूतानि सा निशा पश्यतो मुनेः’ ॥

इति पद्यं कस्यध्वनेरुदाहरणमिति विशदं धिचेचयत ।

उत्तरम्—‘धृतिः क्षमा दया शौचं कारुण्यं वागनिष्टुरा । मित्राणां चानभिद्रोहः
सप्तैताः समाधिः श्रियः’ । इति अविवक्षितवाच्यस्यात्यन्ततिरस्कृतवाच्यध्वनेः पद-
प्रकाशताया उदाहरणं बोध्यम् । धैर्यादिमित्रानभिद्रोहान्ताः सप्त सम्पल्लक्ष्म्याः समिध
उद्दीपका भवन्तीति भावः । अत्र शुष्ककाष्ठानि वह्निमिव धैर्यादीनि सम्पदं दीप-
यन्तीति उपमायाः पर्यन्ते पर्यवसानेऽपि पूर्वं धृत्यादिभिः सह समिधस्तादात्म्यस्य
बाधितत्वेन ‘आयुर्धृत’मित्यत्र धृतशब्दवत् समिच्छब्दः उद्दीपकत्वं लक्षयन् अन्य-
विलक्षणतया तत्करत्वं व्यनक्ति ।

तथा चेन्धनरूपवाच्यस्यसर्वथाऽविवक्षया व्यञ्जने च समिदतिरिक्तपदानपेक्षया
एकस्मादेव समित्पदात् तादृशव्यङ्ग्यार्थप्रतीतेः स्पष्टमेव पदप्रकाशयोऽयमत्यन्ततिर-
स्कृतवाच्यध्वनिरिति हृदयम् ।

‘प्रत्याख्यानरुषः कृतं सकृच्चितं क्रूरेण ते रक्षसा, सोढं तच्च तथा त्वया कुलजने
घत्ते यथोच्चैशिशरः । व्यर्थं सम्प्रति विभ्रता घनुरिदं त्वद्व्यापदः साक्षिणा, रामेण
प्रियजीवितेन तु कृतं प्रेम्णः प्रिये नोचितम्’ ॥ इत्यर्थान्तरसंक्रमितवाच्यध्वनेः पद-
प्रकाशताया उदाहरणं ह्येयम् । रावणापहृतां सीतां मनसा सम्बोध्य ऋष्यमूकस्थस्य
रामचन्द्रस्योक्तिरियम् । हे प्रिये । रावणकृतासद्ययातनां सोढ्वा कुलमर्यादां रक्षन्त्या
त्वया सत्कुलोत्पत्तेराचारः स्थापितः । मया तु तादृशत्वद्व्यापदस्तूष्णीमवेक्षकेण
तत्प्रतीकारं कर्तुमपारयता स्वजीवनरक्षणार्थं युद्धाद्विभ्यता साहसैकरसिकेनापि कात-
रेण स्वार्थान्धेन रामेण त्वत्प्रेम्ण औचित्यमपि न कृतम्, न हि प्रियजनपरिभवः

प्रतापिना वीरेण कथमपि तूष्णीं सोढुं शक्य इति भावः । अत्र प्रिये इति सम्बोधन-
पदप्रवृत्तिनिमित्तस्य प्रणयस्यानौचित्येन कलङ्कितत्वात् शोकालम्बनोद्दीपनविभावयोः
सम्पर्कात् रामस्य कृष्णो रसः स्फुटतीति लोचनोन्मीलितारः । एवञ्च रामस्य स्वयं
दशरथापत्यमात्ररूपस्वार्थोपस्थापकत्वनामोच्चारणासङ्गतेरतिसाहसशालित्वपराक्रमा-
तिशयादिसमानाधिकरणकातरत्वादिव्यङ्ग्यार्थविशिष्टदशरथापत्यरूपस्वार्थः केवलं राम-
पदेन व्यज्यते इति स्फुटमेवार्थान्तरसंक्रमितवाच्यध्वनेः पदप्रकाशतेति ।

‘या निशा सर्वभूतानाम्’ । पद्यमिदमविवक्षितवाच्यस्यात्यन्ततिरस्कृतवाच्य-
ध्वनेर्वाक्यप्रकाशताया उदाहरणं बोध्यम् । तथाहि—श्रीकृष्णोऽर्जुनमुपदिशति—हे
पार्थ ! समेषां प्राणिनां या निशा मोहजनकतया रात्रिसदृशी मिथ्यादृष्टिः, सकल-
सांसारिकपदार्थतिरोधायकतया तात्त्विकदृष्टिरेव वाऽस्ति, तद्विषये संयमी योगी
जनः कथमियं त्यज्येत, कथमियं प्राप्येतेति वाऽवधत्ते । यस्यां पुनर्मिथ्यादृष्टौ प्राणिनो
जाप्रति अनुरज्यन्ति, सा मिथ्यादृष्टिः पश्यतस्तत्त्वमवदधतो योगिनो निशा अव-
धानविषयो न भवतीति भावः । मिथ्यादृष्टिस्त्याज्या तत्त्वदृष्टिश्च प्राप्येति यावत् ।
एवञ्चात्र निशाजागरणपदाभ्यां क्रमशो रजनी-निद्राक्षयरूपवाच्यार्थयोः प्रकृतानुप-
योगितया तदुपस्थितिमात्रे तात्पर्यानुपपत्तौ लक्षणया मिथ्यादृष्टितत्त्वदृष्टयोर्वाधनद्वारा
योगिजनकृते मिथ्याज्ञानविमुखत्व-तत्त्वज्ञानोन्मुखत्वे, मूढजनकृते च मिथ्याज्ञानोन्मु-
खत्व-तत्त्वज्ञानपराङ्मुखत्वे प्रत्याप्येते इत्यनेकपदसापेक्षतयाऽत्यन्ततिरस्कृतवाच्य-
ध्वनेः स्फुटं वाक्यप्रकाशत्वमित्याकृतम् । अर्थात् मूढानामेव सांसारिकपदार्थे आस्था
भवति, न तु ज्ञानिनाम्, ‘अतोऽतात्त्विके जगति त्वयाऽऽस्था न विधेया’ इत्युपदे-
शार्थोऽनेकपदसहकारेण लक्षणामूलव्यञ्जनया द्योत्यते इति भावः ।

(६९) प्रश्नः—‘एमेअजणोतिस्सा देउ कवोलोपमाइ ससिविम्बं । परमत्थ
विअारे उण चन्दो चन्दो विअ वराओ ॥’ ‘विसमअओ विअ
काणवि काणवि बोलेइ अमिअणिम्माओ । काणवि विसामिअमअओ
काणवि अविसामिअमअओ कालो ॥’ अनयोर्विवक्षितार्थप्रतिपाद्य
शब्दशक्त्युद्भवसंलक्ष्यक्रमव्यङ्ग्यध्वन्योः पदवाक्यप्रकाश्ययोरुदा-
हरणे विवेचयत ।

उत्तरम्—‘एवमेव जनस्तस्या ददाति कपोलोपमायां शशिविम्बम् । परमार्थ-
विचारे पुनश्चन्द्रश्चन्द्र एव वराकः’ इदं पद्यं पदप्रकाशार्थान्तरसंक्रमितवाच्यध्वने-

रुदाहरणं बोध्यम् । नायकः स्वप्रेयसीप्रशंसां करोति—लोकौ गतानुगतिकतयैव
 प्रैलोक्यसुन्दर्यास्तस्या मम प्रेयस्याः कपोलयोश्चन्द्रविम्बेन साम्यं करोति, परमार्थ-
 विचारे तु क्षयित्वकलङ्कित्वादिशालित्वात् वराकश्चन्द्रो न कथमपि तदुपमायोग्यो
 भवितुमर्हतीति भावः । अत्र प्रथमचन्द्रपदेनैव चन्द्रमसोऽभिधानात् चरमं चन्द्रपदं
 क्षयशालिसुपमत्वसमानाधिकरणकलङ्कित्वादिविशिष्टं चन्द्रं प्रत्याययतीति द्वितीयचन्द्र-
 पदप्रकाशयोऽयमर्थान्तरसंक्रमितवाच्यध्वनिः । अन्यथा चन्द्रपदद्वयोपादानात् पौन-
 रुक्त्यापत्तिरापतेत् ।

‘विषमय इव केषामपि केषामप्यतियात्यमृतनिर्माणः । केषामपि विषामृतमयः
 केषामप्यविषामृतमयः कालः ॥’ इति पद्यं वाक्यप्रकाश्याविवक्षितवाच्यप्रभेदार्यान्तर-
 संक्रमितवाच्यध्वनेरुदाहरणं बोध्यम् । स्वपूर्वोपार्जितकर्मफलं दुर्विपाकरूपमनुभवन्
 निर्विण्णः कश्चिद् व्याहरति—पापात्मनां दुःखोपभोगेन, पुण्यशालिनां सुखोपभोगेन,
 पापपुण्योभयात्मनां तदुभयोपभोगेन, अज्ञानिनां तत्त्वज्ञानिनां वाऽनवधारितविशेषाणां
 दुःखसुखानुपभोगेन कालो व्यत्येतीति हृदयम् । अत्र हि ‘विषं निम्बममृतं कपित्थ-
 मिति वत् विषशब्दस्य दुःखसाधने, अमृतशब्दस्य च सुखसाधने निरूढलक्षणया
 दुःखसुखसाधनयोरभिधेयत्वव्यवहार इति वाच्ये तत्साधने प्रतीयमानयोः दुःखसुखयोः
 सम्बन्धेनैव प्रतीयेते इति वाक्यप्रकाश्यान्तरसंक्रमितवाच्यध्वनित्वं ध्वनितम् ।

‘प्रातुं धनैरर्थिजनस्य वाञ्छां दैवेन सृष्टो यदि नाम नास्मि । पथि प्रसन्नाम्बु-
 धरस्तडागः कूपोऽथवा किं न जडः कृतोऽहम् ॥’ इति पदप्रकाशयसंलक्ष्यकमव्यङ्ग्य-
 शब्दशक्त्युद्भवध्वनेरुदाहरणं ज्ञेयम् । अत्र विषण्णो वक्ता मूढार्थवाचकं ‘जड’ इति
 प्रथमैकवचनान्तं पदं स्वस्मिन् मूढत्वसूचनाय प्रायौक्षीदिति तत्रैवाभिधाया नियन्त्रि-
 तत्वेन पश्चात् कूपान्वयिन् शिशिररूपमर्थमभिधामूलव्यञ्जनया प्रत्याययतीति जड-
 शब्दस्य परिकृत्त्यसहत्वेन चास्य शब्दशक्तिमूलपदगतध्वनित्वमवसेयम् । शब्दश-
 क्त्युद्भवसंलक्ष्यकमव्यङ्ग्यवाक्यप्रकाशयध्वनेः—‘वृत्तेऽस्मिन् महाप्रलये धरणीधारणा-
 चाधुना त्वं शेषः’ इति हर्षचरतीयसिंहनादवाक्येषूदाहरणं बोध्यम् । तथा हि—सिंह-
 नादनामा हर्षनृपतिसेनापतिर्हर्षं ध्रुवति—अस्मिन् प्रभाकरवर्धननामकस्य पितुः, राज्य-
 वर्धनाभिधस्य ज्येष्ठभ्रातुश्च निधनरूपे महति दारुणौ प्रलये नाशो वृत्ते जाते सति
 राज्यभारग्रहणाय अधुना त्वमेव शेषः, अवशिष्ट इति प्राकरणिकवाक्यार्थबोधे निष्पन्ने
 पश्चात् अभिधामूलव्यञ्जनया ‘अस्मिन् महाप्रलये कल्पान्ते वृत्ते सति धरणीधारणाय

पृथिवीभारोद्वाहनाय त्वं शेषः—अनन्तनाग एव' इत्यर्थान्तरे ध्वनितेऽर्थद्वयस्य च परस्परमनन्वयवाराणायोपमानोपमेयभावोऽपि व्यज्यते इति प्रलयशेषाद्यनेकपदसापेक्ष-
तया शब्दपरिवृत्त्यसहृद्यतया चास्य ध्वनेर्वाक्यप्रकाशशब्दशक्त्युद्भवध्वनित्वं हेयम् ।

(६२) प्रश्नः—कविप्रौढोक्तिसिद्धार्थशक्त्युद्भवध्वनेः पदवाक्यप्रकाशताया उदाहरणे व्यङ्ग्यार्थप्रदर्शनपुरस्सरं प्रतिपाद्य निम्नपद्ययोर्विच-
क्षितव्यङ्ग्यार्थवैशिष्ट्यं विशदयत—‘वाणिश्रम ! हरिदन्ता कुतो
श्रमहाण वाघकिञ्चीश्र । जाघ लुलिआलश्रमुही घरम्मि परि-
सकप सुल्ला ॥’

‘सिहिपिञ्चुकणऊरा बहुआ वाहस्स गविरी भमइ ।

मुत्ताफलरइअपसाहणाणं मज्जे सवत्तीणम् ॥’

उत्तरम्—‘चूताङ्कुरावतंसं क्षणप्रसरमहाघनमधुतामोदम् । असमर्पितमपि
गृहीतं कुसुमशरेण मधुमासलक्ष्मीमुखम् ॥’ पद्यमिदं पदप्रकाशकविप्रौढोक्तिसिद्धार्थ-
शक्त्युद्भवसंलक्ष्यक्रमव्यङ्ग्यध्वनेरुदाहरणं वर्तते । तथा हि—मधुमासलक्ष्म्या असम-
र्पितमपि मुखं कुसुमशरेण गृहीतमिति मुखविशेषणोपस्थापकमसमर्पितमिति नवोद्वा-
वस्याद्योतकं पदं मदनकर्तृकहठान्मुखग्रहणात्मकहठकामुकजनव्यवहारस्य कविप्रौढोक्ति-
सिद्धस्य सूचकम्, तच्च मदनोद्रेकोद्दीपकताया द्योतकमिति कविप्रौढोक्तिसिद्धार्थ-
शक्त्युद्भवध्वनेः पदप्रकाशयत्वं सिद्धम् । ‘सञ्जयति सुरभिमासो न तावदर्पयति
युवति जनलक्ष्यमुखान् । अभिनवसहकारमुखान् नवपल्लवपत्रलाननङ्गस्य शरान्’
इति च वाक्यप्रकाशकविप्रौढोक्तिसिद्धार्थशक्त्युद्भवध्वनेरुदाहरणमवसेयम् । इहा-
चेतनो वसन्तः कामशरनिर्माता, कामश्च धनुर्धारीत्यादिरूपेऽर्थः कविकल्पनामात्र-
कल्पित इति कविप्रौढोक्तिसिद्धवसन्तकर्तृककामशरसम्बन्तदर्पणाभावाद्यर्थः मन्मथो-
न्मादकतातिशयं व्यनक्तीति अनेकपदापेक्षतया वाक्यप्रकाशत्वमस्य बोध्यम् ।

‘वाणिजक ! हस्तिदन्ताः कुतोऽस्माकं व्याघ्रकृतयश्च । यावल्लुलितालकमुखी-
गृहे परिष्वङ्गते स्नुषा ॥’ इति स्वतः सम्भव्यर्थशक्त्युद्भवपदप्रकाशध्वनेरुदाहरण-
मिदम् । तथा हि—चूर्णकुन्तलालङ्कृतवदनस्वेन परमरमणीयायाः स्नुषाया विभ्रम-
कुटिलकटाक्षनिरीक्षण—सुरतविलासाकृष्टचेताः सतततदुपभोगक्षीणो मत्सुतस्तदन्तिकं
विहाय मृगयार्थं क्षणमपि बहिर्गन्तुं नेच्छति इति कुतो मदगृहे करिदन्तादीनां
सम्भव इति एतादृशमर्थं स्वतः सम्भविना तादृशस्नुषासत्त्वादिरूपार्थेन व्यज्यमानं
‘लुलितालकमुखी’ इत्येतत्पदं प्रकाशयतीति ध्वनेरस्य पदप्रकाशत्वं सिद्धम् ।

‘शिखिपिच्छकणपूरा जाया व्याघस्य गर्विणी भ्रमति । मुक्ताफलरचितप्रसाधनानां मध्ये सपत्नीनाम् ॥’ इति च पद्यं स्वतः सम्भवि-अर्थशक्त्युद्भवसंलक्ष्यक्रमव्यङ्ग्य-वाक्यप्रकाश्यध्वनेरुदाहरणम् । अत्र सम्पूर्णवाक्येन नूतनपरिणीतायाः कस्याश्चिद्-व्याध्ववधाः क्षणमपि त्यागासहिष्णुतया सौभाग्यातिशयात्मको गुणप्रकर्षो व्यज्यते सपत्नीनां सम्भोगकाले वल्लभस्य हस्तिकुञ्जरहननसामर्थ्यप्रकाशनात् तास्वनासक्तिः तथा चानासक्त्या तासां दौर्भाग्यातिशयो ध्वन्यमानो नववधा गर्वोपपादकः । इतरथा मौक्तिकालंकृतानां पुरः पिच्छभूषणाय गर्वानुपपत्तेः, इति सर्वमेतत् स्वतः सम्भव्यर्थबोधकं वाक्यमेव प्रकाशयतीति वाक्यप्रकाशत्वमस्य ध्वनेरव्याहृतमिति भावः ।

(६३) प्रश्नः—ध्वनेः काव्यविशेषत्वेन काव्यस्य च शब्दसन्दर्भात्मकवाक्य-विशेषत्वात्कथं तस्य पदप्रकाशत्वमिति विविच्य समाधीयताम् ।

उत्तरम्—ननु ध्वनेः काव्यविशेषत्वात् काव्यविशेषश्च लोकोत्तरचमत्कारशालि-विशिष्टार्थप्रतिपत्तिजनकशब्दसन्दर्भात्मकवाक्यविशेष एवेति वाक्यादेव विलक्षणार्थ-बोधस्य जायमानतया पदानां स्मारकत्वेन वाचकत्वाभावात् ध्वनेः पदप्रकाशत्वं नोप-पद्यते, किं न हि शब्दाच्छब्दान्तरस्य बोधः सम्भवतीति पद-ध्वनिकाव्ययोः शब्दस्वरूपयोः कथं परस्परं प्रकाश्यप्रकाशकभावो युज्यते, यदि पदप्रकाशत्वमुच्यते न तर्हि ध्वनिकाव्यत्वं, ध्वनिकाव्यत्वे वा न पदप्रकाशत्वमुभयोरैयधिकरण्यादिति चेदत्रोच्यते—स्यादेष दोषो यदि वाचकत्वं ध्वनिव्यवहारे प्रयोजकं भवेत्, नत्वेवं वर्तते, तस्य व्यञ्जकत्वेन व्यवस्थानात् । पदानां वाचकत्वाभावेन ध्वनेः पदप्रकाश-त्वाभावो नैव वक्तुं शक्यते, ध्वनौ अभिधारूपाया वाचकताया अनपेक्षणात् । ‘व्यङ्ग्य-व्यञ्जनसम्बन्धनिबन्धनतया ध्वनेरित्युक्तेः केवलं व्यञ्जनाया एव तत्रापेक्षितत्वात् । अर्थात् ध्वनेः पदात्प्रकाशो नाम बोधः, स चाभिधाप्रयोज्यो यदि नापि सम्भवति, तथापि व्यञ्जनाप्रयोज्यः केन निर्वायते तावतापि पदप्रकाशत्वं ध्वनेरक्षुण्णमेव किञ्च ध्वन्यते इति ध्वनिरिति कर्मव्युत्पत्त्याऽतिशयचमत्कारशाली व्यङ्ग्यार्थोऽपि ध्वनि-पदार्थः, तस्य शब्दस्वरूपत्वाभावात् व्यञ्जकत्वरूपं तत्प्रकाशकत्वं पदानां सम्भवत्येवेति न कोऽपि दोषः पदमादधातीति हृदयम् ।

न चैवमपि एकस्मात् पदाद् व्यङ्ग्यप्रतीतेरदर्शनात् कथं पुनर्ध्वनेः पदप्रकाशता संघटते इति वाच्यम् ? शरीरिणामिव काव्यानां संस्थानविशेषावच्छिन्नसमुदाह-

साध्याया अपि चारुत्वप्रतीतिरेन्वयव्यतिरेकाभ्यां तत्तद्भागेषु कल्पनात् पदानामपि व्यञ्जकत्वमुखेन व्यवस्थितो ध्वनिव्यवहारो न कामपि क्षतिमाचहतीति भावः ।

तथा चायमत्र संग्रहः—‘पदानां स्मारकत्वेऽपि पदमात्रावभासिनः । तेन ध्वनेः प्रभेदेषु सर्वेष्वेवास्ति रम्यता । विच्छित्तिशोभिनैकेन भूषणेनैव कामिनी । पदद्योत्येन सुकवेष्वनिना भाति भारती ।

(६४) प्रश्नः—असंलक्ष्यक्रमव्यङ्ग्यरसादिध्वनेर्व्यञ्जकप्रकारान् प्रतिपाद्य तत्र वर्णानामनर्थकतया कथं रसादिव्यञ्जकत्वमिति सयुक्तिकं विवेचनीयम् ।

उत्तरम्—‘यस्तदलक्ष्यक्रमव्यङ्ग्यो ध्वनिर्वर्णपदादिषु । दाक्ये संघटनायाञ्च स प्रवन्धेऽपि दीप्यते ॥’ इति कारिकानुसारमसंलक्ष्यक्रमव्यङ्ग्यो रसादिध्वनिर्वर्णपद-पदावयववाक्य-सङ्घटनाप्रवन्धगतत्वेन षड्विधो ज्ञेयः । ननु व्याकरणमहाभाष्यादौ वर्णानामनर्थकत्वोक्त्या कथं तेषां व्यङ्ग्यरसादियेतकत्वमिति चेदत्रोच्यते ‘शषौ सरेफसंयोगौ ढकारश्चापि भूयसा । द्विरोधिनः स्युः शृङ्गारे, तेन वर्णा रसच्युतः ॥ त एव तु निवेश्यन्ते वीभत्सादौ रसे यदा । तदा तं दीपयन्त्येव तेन वर्णा रसच्युतः ॥’ इति कारिकाद्वयानुसारं यदि वर्णानां व्यञ्जनाप्रयोज्यव्यङ्ग्यरसादिप्रतीतौ सहकारित्वं न स्यात्तर्हि शृङ्गारकरुणशान्तरसेषु द्योतनीयेषु कठोरवर्णसत्त्वे तेषां प्रतीत्यभावः, वीभत्सादौ तु कठोरवर्णसत्त्वे एव तत्प्रतीत्युत्कर्षो न स्यात्, तस्मात् कोमलवर्णैः साकं शृङ्गारादिप्रतीतेः, कठोरवर्णैः सह वीभत्सादिप्रतीतेश्चान्वयव्यतिरेकाभ्यामेव तत्र तेषां वर्णानां सहकारिताया निर्णयसम्भवात् । तथा च महाभाष्येऽपि अभिधाशक्ति-विरहमूलक्रमेव कतिपयानामेव वर्णानामनर्थकत्वमुक्तं न तु सर्वेषां वर्णानां, नापि व्यञ्जनाशक्तिमूलक्रमनर्थकत्वं तेषां कथमपि सम्भवतीति वर्णेष्वपि व्यञ्जनाया अक्षतत्वेन तेषामपि रसादिव्यञ्जकत्वं सम्भवत्येवेति भावः ।

(६५) प्रश्नः—असंलक्ष्यक्रमव्यङ्ग्यध्वनेर्व्यङ्ग्यार्थविवेचनपुरस्सरं पद-प्रकाशतामुदाहृत्य तस्यैव वाक्यप्रकाशताया, उदाहरणयोः सच्चि-शेषं व्यङ्ग्यार्थं विवेचयत ।

उत्तरम्—‘उत्कम्पिनी भयपरिस्खलितांशुकान्ता, ते लोचने प्रतिदिशं विधुरे क्षिपन्ती । क्रूरेण दारुणतया सहसैव दग्धा, धूमान्धितेन दहनेन न वीक्षिताऽसि ॥’ इति पद्यं हि असंलक्ष्यक्रमव्यङ्ग्यकरुणरसध्वनेः पदप्रकाशस्योदाहरणं बोध्यम् ।

लावाणके प्रामे प्रेयस्या वासवदत्ताया दहनसम्भावनया वत्सराजोदयनस्य विलापोऽ-
यम्—हे प्रिये ! कान्दिशोक्तयाऽत्यन्तकातराक्षीमनां त्वां धूमान्धितनयनतयाऽ-
दृष्ट्वैव सहसा दहनोऽप्राक्षीत्, अन्यथा तदवस्थां त्वां दृष्ट्वा वह्निः कथमपि दग्धुं
न प्रवर्ततेति भावः । अत्र हि वासवदत्तारूपेष्टवस्तुविनाशजन्योदयनवृत्तिशोक्तस्यायि-
भावभूतपूर्वरत्युद्दीपनविभाव—तादृशविधुरनयनविद्वेषाद्युद्दीपनविभावकम्पाद्यनुभाव तद-
नुमितभयादिसञ्चारिभावपरिपोषितस्य करुणरसस्य व्यञ्जने 'ते' इति पदं तन्नयन-
वृत्तिविलक्षणगुणगणस्मारणद्वारा सहकारितामश्चतीति व्यक्तं प्रकृतरसस्य पदव्यक्तत्व-
मिति भावः ।

वाक्यव्यङ्ग्यश्वासलक्ष्यक्रमरसादिष्वनिर्द्विविधः—शुद्धः, सङ्कीर्णश्च । तत्र शुद्धस्यो-
दाहरणम्—'कृतककुपितैर्वाष्पाम्भोभिः सदैन्यविलोकितैर्वनमपि गता यस्य प्रीत्या
धृताऽपि तयाम्बया । नवजलधरश्यामाः पश्यन् दिशो भवतीं विना कठिनहृदयो
जीवत्येव प्रिये ! स तव प्रियः ॥' इति विरहे वैदेहीमुद्दिश्य रामस्योक्तिरियम् । इह
हि त्वया यत्कृते समेऽपि राज्यसम्पद्भोगविलासादयः परित्यक्ताः, स रामस्त्वद्द्विरहे
दूयमानमानसो भूत्वा चिनश्चरं क्षणिकजीवनमपि नात्याक्षीदिति धिक् तस्य कठोरत्वम-
विवेकित्वञ्चेति रामवचनात् सम्पूर्णवाक्यमेव सीताया रामस्यानुसरणादिभिः परिपुष्टं
परस्परानुरागं प्रकाशयद् विप्रलम्भशृङ्गारं व्यनक्ति । अत्र कस्याप्यलङ्कारान्तरस्य
साङ्कर्याभावेन शुद्धत्वमस्य बोध्यम् । अलङ्कारान्तरसङ्कीर्णो यथा—'स्मरनवनदी-
पूरेणोढाः पुनर्गुरुसेतुभिर्यदपि विधृता दुःखं तिष्ठन्त्यपूर्णमनोरथः । तदपि निखिल-
प्रख्यैरङ्गैः परस्परमुन्मुखा-नयननलिनीनालानीतं पिबान्त रसं प्रियाः ॥' इति
रूपकालङ्कारेणोपस्कृतस्य विप्रलम्भस्य पारस्परिकदर्शनात् सम्भोगशृङ्गारस्य वा
ध्वनेरुदाहरणम् । तथाहि—अयमाशयः—प्रेयांसः प्रेयस्यश्च गुरुजनसमक्षे लज्जादि-
परवशतया सङ्गमसुखमनुभवितुमपारयन्तोपि परस्परमाकस्मिकनयनमिश्रणविनोदे-
नैव सुखमयं समयं यापयन्तीति भावः । अत्र मदने नवनदीपूरत्वस्य, गुरुजनेषु
सेतुत्वस्य, लोचनेषु नलिनीनालत्वस्य, चारोपाद्विवक्षातत्परत्वेन नाङ्गित्वेन
कदाचन' इत्यलङ्कारलक्षणानुगतेन रूपकेण विभाषाद्यलङ्कारणद्वारा प्रसाधितो विप्रलम्भः
मिथो दर्शनलाभात् संभोगशृङ्गाररसो वा सकलवाक्येन व्यज्यते ।

(६६) प्रश्नः—सङ्घटनायाः सविशेषं स्वरूपं प्रतिपाद्य तस्या गुणाभिन्न-
भिन्नत्वयोः कतरः पक्षः श्रेयानिति सचिशदं विवेचयत ।

उत्तरम्—‘असमासा समासेन मध्यमेन च भूषिता । तथा दीर्घसमासेति त्रिधा सङ्घटनोदिता ॥’ इति कारिकासुसारं समासरहिता वैदर्भीरूपा प्रथमा, अदीर्घसमासयुक्ता पाञ्चालीरूपा द्वितीया, दीर्घसमाससहिता गौडीरूपा तृतीया, इति त्रिप्रकारा सङ्घटनात्मिका रीतिः क्रमशः उपनागरिका, कोमला, परुषा च वृत्तिर्वा कथितेति भावः । अथ तस्या सङ्घटनाया गुणानतिरिक्तत्वं तदतिरिक्तत्वं वा ? अतिरिक्तत्वपक्षेऽपि गुणाश्रया संघटना सङ्घटनाश्रया वा गुणा इति विकल्पत्रयेऽत्रोच्यते—गुणानां सङ्घटनानतिरिक्तत्वपक्षे सङ्घटनावृत्तित्वपक्षे वा सङ्घटनाया इव गुणानामप्यनियतविषयत्वापत्तिः स्यात्, अर्थात् व्यङ्ग्यभूतेऽस्मिन् रसे इयमेव सङ्घटना भवेदिति यथा सङ्घटनाया विषयनियमो नास्ति तथैव गुणानामपि सङ्घटनारूपत्वे सङ्घटनानिष्ठत्वे वा विषयनियमो न स्यादिति भावः । न चैयमापत्तिरिष्टापत्त्या परिहर्तुं शक्या, गुणानां विषयनियमस्य व्यवस्थितत्वेन तदुच्छेदस्य कर्तुमशक्यत्वात्, तथाहि ‘शृङ्गारे विप्रलम्भाख्ये करुणे च प्रकर्षवत् । माधुर्यमित्याद्युक्त्या करुणविप्रलम्भशृङ्गारयोर्माधुर्यप्रकर्षस्य, रौद्राद्भुतवीरवीभक्तेषु ओजसः, रसभावादिषु माधुर्यप्रसादयोर्व्यवस्थितविषयताया गुणसङ्घटनातादात्म्यपक्षे भङ्गप्रसङ्गः । सङ्घटनायास्तु—‘अनवरतनयनजललग्नपतत्परिमुषितपत्रलेखान्तम्—’ इत्यत्रेर्ध्याविप्रलम्भशृङ्गारे व्यङ्ग्येऽपि दीर्घसमासरूपाया’ दर्शनेनासमासरूपायाश्चादर्शनेन ‘यो यः शङ्खं विभर्ति—’ इत्यादौ च रौद्ररसेऽपि व्यङ्ग्ये दीर्घसमासाया अदर्शनेनान्वयव्यतिरेकव्यभिचारात् विषयव्यवस्थाया वक्तुमशक्यतया गुणानां सङ्घटनास्वरूपत्वस्य सङ्घटनावृत्तित्वस्य वा वक्तुमसम्भवात् । अपि तु रसाश्रिता एव गुणाः । तदुक्तम्—‘तमर्थमवलम्बन्ते येऽङ्गिनं ते गुणाः स्मृताः । अङ्गाश्रितास्त्वलङ्कारा मन्तव्या कटकादिवत् ॥’ उपचारात्तु (व्यञ्जकतासम्बन्धेन) कथञ्चिच्छब्दवृत्तयोऽपि गुणा उच्यन्ते इति त्वन्यदेतत् । न हि तावदेव तेषां सङ्घटनात्मकत्वं तद्वृत्तित्वं वार्यत आपतितं कथमपि शङ्कनीयं रसादीनां वर्णपदव्यङ्ग्यत्वस्यापि सहृदयहृदयहारितया प्रसिद्धत्वेन तत्र सङ्घटनाविरहेऽपि व्यङ्ग्यरसादिवृत्तितया गुणानां सङ्घटनात्मकत्वस्य वक्तुमशक्यात् । किञ्च चक्षुरादीनामिव तेषां यथास्वं विषयनियमितस्य स्वरूपस्य न व्यभिचारः, अर्थात् यथा रूपप्रत्यक्षे चक्षुषो, रसप्रत्यक्षे रसनायाः, गन्धादिप्रत्यक्षे प्राणादीनां पृथक्कारणत्वकल्पने व्यभिचारो न भवति तथैव माधुर्यस्य करुणशृङ्गारादिवृत्तित्वे, ओजसो रौद्रवीरादिवृत्तित्वे निर्णति, माधुर्यव्यञ्जने करुणादिव्यञ्जककोमलशब्दानामोजोव्यञ्जने रौद्रादिव्यञ्जककठोरशब्दानां च कारणत्वे व्यभिचारो न दृश्यते ‘अनवर-

तनयनजले—'त्यादौ स्वाभाविकं शब्दानां कोमलत्वम्, 'यो यः शस्त्रं विभर्ति—' इत्यादौ च कठोरत्वमस्त्येव, केवलं समासस्य दीर्घत्वात्पवाभ्यां सङ्घटनैव विपर्यस्तेति सङ्घटनाया व्यञ्जकत्वे एव व्यभिचारः, न तु गुणाश्रयशब्दानां तस्मादन्ये गुणाः, अन्या च सङ्घटना, न वा सङ्घटनामाश्रिता गुणा इति सिद्धान्तः ।

(६७) प्रश्नः—सङ्घटनाया गुणस्वरूपत्वपक्षे प्राप्तामनुपपत्तिं परिहृत्य कवि-
प्रतिभाया माहात्म्यञ्च ग्रन्थानुसारं विशदीकृत्य तस्या गुणाभिन्न-
त्वभिन्नत्वादिसकलपक्षसाधारणं नियामकहेतून् विवेचयत ।

उत्तरम्—यद्यपि शब्देषु सङ्घटनाया अवयवावयविभावेन, गुणानाञ्च व्यञ्ज्य-
व्यञ्जकभावेन वृत्तित्वमिति तदभेदपक्षो दुरुपपाद एव, तथापि सङ्घटना-गुणानामपि
तादात्म्यं कथंचिदुपपादनीयम् । न च सङ्घटनाया गुणस्वरूपत्वे सङ्घटनावत् गुणाना-
मपि अनियतविषयत्वं प्राप्नोति 'अनवरत...' 'यो यः शस्त्रम्...' इत्यादौ पूर्वोक्त-
रीत्या सङ्घटनाया अन्वयव्यतिरेकव्यभिचारदर्शनेन तदभिन्नगुणानामपि तादृश-
व्यभिचारस्य दुर्वारत्वादिति वाच्यम् ? 'न ह्येकमुदाहरणं योगारम्भं प्रयोजयतीति'
भाष्योक्तिरीत्या कचिदेकमात्रविपरीतलक्ष्यनिरीक्षणेन लक्षणात्मकनियमव्यभिचरण-
स्यान्याय्यत्वात् । अर्थात् नियमानुसारं तल्लक्ष्यमेवान्यथाकरणीयमिति 'अनवरत...'
इति माधुर्यगुणाश्रयश्चकारलक्ष्यं समासरहितत्वेन 'यो यः शस्त्रम्...' इति ओजो-
गुणाश्रयरीद्वलक्ष्यञ्च समासभूयिष्ठतया परिचर्तनीयमिति हृदयम् । न च तल्लक्ष्ये यदि
किञ्चिदप्यच्चारुत्वमस्ति, तर्हि कथं न तत् सहृदयहृदयवेद्यं भवतीति वाच्यम् ?
सहृदयानां विलक्षणकविप्रतिभाप्रभाषितान्तःकरणतया आवरणभङ्गावच्छिन्न-रत्याद्य-
वच्छिन्न-चिदानन्दचमत्कारनिमग्नमानसतया च तादृशस्खलनप्रयोज्याच्चारुत्वस्य
भानाभावात् । तथाहि—द्विविधो हि दोषः कवेः, अव्युत्पत्तिकृतोऽशक्तिकृतश्च ।
तत्राव्युत्पत्तिकृतो दोषः शक्तिरोहितत्वात् कदाचिच्चापि लक्ष्यते, यस्त्वशक्तिकृतो
दोषः स भट्टित्येव प्रतीयते । इदमत्र तत्वं लोकोत्तरकवित्ववीजभूता प्राक्तनपुण्य-
सम्भारजन्यविलक्षणसंस्कारात्मिका प्रतिभैव शक्तिः । तदुक्तं—**नघनघोर्मेघ-
शालिनी बुद्धिः प्रतिभा** । तदुपयोगिसकलपदार्थपरामर्शकौशलं नैपुण्यरूपा च
व्युत्पत्तिः । कवेस्तयोरभावश्च दोषप्रयोजकः । तत्र प्रतिभामात्रशालिकविकल्पिते
काव्ये समस्तवस्तुवृत्तान्तनैपुण्याभावप्रयोज्यं कचन किञ्चन स्खलनमपि नदीयप्रति-
भोद्रेकोन्मीलितघस्तुवृत्तवर्णनावैचित्र्यभावनया समाहितचेताः सचेताः कदाचिच्चाप्यव-

दधाति । किन्तु केवलव्युत्पत्तिशालिसकलगुणमालिकविकल्पिते काव्ये यथौचित्यं वर्णितेऽपि वस्तुजाते प्रतिभाचिरहात् तस्य शब्दार्थयोरेवोत्कटं स्वखलनं भ्रष्टित्येवानायासवेद्यं भवतीति । तदुक्तम्—‘अव्युत्पत्तिकृतो दोषः शक्त्या संत्रियते कवेः । यस्त्वशक्तिकृतस्तस्य स भ्रष्टित्येव भासते’ ॥ इति । अत एव महाकवीनामपि कालिदासादीनामुत्तमदेवताविषयप्रसिद्धसम्भोगशृङ्गारनिबन्धनाद्यनौचित्यस्य ‘अनौचित्यादृते नान्यद् रसभङ्गस्य कारण’मित्यादि रीत्या दोषदर्शनेऽपि लोकोत्तरप्रतिभातिरोहिततया प्राम्यत्वेन प्रतिभानं न भवति । यथा कुमारसम्भवे देवीसम्भोगवर्णनस्य मातापित्रोः सम्भोगवर्णनस्येवानुचितत्वेऽपि सहृदयानां वैरस्यं न जायते कविप्रतिभैव तत्र कारणम् । ‘अनवरत’—इत्यादौ तु अप्रतिभक्विनिबद्धसमासवहुलशब्दैर्व्यज्यमानोऽपि शृङ्गारः सहृदयेभ्यो न रोचते इत्यन्वयव्यतिरेकाभ्यां कविप्रतिभायाः प्रभावो न मतिमतां तिरोहितः । परन्तु ‘यो यः शस्त्रम् . . .’ इत्यादेरलक्ष्यत्वसम्पादनाय कविप्रतिभातिरोहितत्वात् सहृदयैरप्रतीयमानोऽपि विच्छित्तिविरहो हठात् कल्पनीयः स्यादिति महती अनुपपत्तिरिति नायं गुणसङ्घटनातादात्म्यपक्षः समीचीनः प्रतिभाति । किन्तु सकलपक्षसाधारणः सङ्घटनाया नियामकहेतुस्तु—‘तन्नियमे हेतुरौचित्यं वक्तृवाच्ययोः’ इति कारिकानुसारं रसभावविदः कविवक्तुः, ध्वन्यात्मेरसाङ्गस्य रसाभासाङ्गस्य वा वाच्यस्य चौचित्यमेव सर्वथाऽऽश्रयणीयम् । किञ्च ‘विषयाश्रयमप्यन्यदौचित्यं तां नियच्छति । काव्यप्रभेदाश्रयतः स्थिता भेदवद्गी हि सा ॥’ इति रीत्या तस्या मुक्तकादिविषयौचित्यमपि नियामकं तथा च यथा वक्तृवाच्ययोर्वैचित्र्यात् तदौचित्यं सङ्घटनां नियमयति, तथैव विषयस्यापि मुक्तकादिभेदेन वैचित्र्यात् तदौचित्यमपि तां नियमयतीति सारम् ।

इदं तु तत्त्वमिहावसेयम्—सङ्घटना गुणरूपा गुणवती गुणवृत्तिर्वा भवतु, कस्मिंश्चिदपि पक्षे न काप्यस्माकं क्षतिः तथाहि यदि सा सङ्घटना वस्तुवाच्यविषयौचित्यविहितविषयव्यवस्था सती नियता, तर्हि तस्या गुणरूपत्वे गुणाश्रयत्वे वाऽप्रधानत्वाभावाच्चैवानियतविषयता । गुणनिष्ठत्वापक्षेऽपि वक्त्रायौचित्येनैव गुणानामपि विषयनियमनात् तदाश्रित्याः सङ्घटनाया अपि नियतविषयता सञ्जातैव । एवञ्च नियतविषयतया तस्याः प्रागुक्तं रसादिव्यञ्जकत्वमप्यव्याहृतं भवति । अत एव पक्षत्रयमप्यत्र समीचीनमेव प्रतिभाति, तत्रापि समीचीनतमत्वं सङ्घटनाश्रयगुणपक्षस्यैव, व्यङ्ग्यव्यञ्जकभावेन गुणवती सङ्घटनेत्येवमविसंवादिप्रतीतिः सत्वात् । तदुक्तं लोचने—‘गुणाः सङ्घटनैकरूपाः, तथापि गुणनियम एव सङ्घटनाया नियमः । गुणाधीनसङ्घ-

टनापक्षेऽप्येवम् । सङ्घटनाश्रयगुणपक्षेपि सङ्घटनाया नियामकत्वेन यद्वक्तृवाच्यौचित्यं हेतुत्वेनोक्तम्, तद्गुणानामपि नियमहेतुरिति पक्षत्रयेऽपि न कश्चिद् विप्लव इति तात्पर्यम् ।'

(६८) प्रश्नः—मुक्तकेषु द्वित्रोदाहरणद्वारा कवे रसबन्धाभिनिवेशित्वं प्रतिपाद्य निम्नकारिके सोपष्टम्भं व्याख्येये—‘एतद्यथोक्तमौचित्यमेव तस्या नियामकम् । सर्वत्र गद्यबन्धेऽपि च्छन्दो नियमवर्जिते ॥’ ‘रसबन्धोक्तमौचित्यं भाति सर्वत्र संश्रिता । रचना, विषयापेक्षं तत्तु किञ्चिद्विभेदवत् ॥’

उत्तरम्—‘अलसवलितैः प्रेमार्द्राद्रैर्मुहुर्मुकुलीकृतैः, क्षणमभिमुखैर्ज्वाल्लोलैर्नि-
मेषपराङ्मुखैः । हृदयनिहितं भावाकृतं वमद्भिरिवेक्षणैः, कथय सुकृती कोऽयं मुग्धे ।
त्वयाऽद्य विलोक्यते’ इति हि मुक्तकं कवेरमरुकस्य पूर्वागाख्यविप्रलम्भशृङ्गार-
रसस्यन्दिसहृदयहृदयहारि च प्रसिद्धमेव । किं वा तस्यैव कवेः—‘लिखन्नास्ते भूमिं
वहिरवनतः प्राणदयितो, निराहाराः सख्यः सततदृदितोच्छ्वन्ननयनाः । परित्यक्तं सर्वं
दृसितपठितं पञ्जरशुकैस्तवावस्था चेयं विष्टज कठिने ! मानमधुना ॥’ इति च मुक्तक-
भीर्ष्याख्यविप्रलम्भशृङ्गारव्यञ्जकं प्रसिद्धम् । ‘एतद्यथोक्तमौचित्यमिति कारिकाया
अयमाशयः—एतत् सम्प्रति पद्यकाव्यप्रस्तावे यथोक्तमुक्तमनतिक्रम्य, अर्थात् वक्तृ-
वाच्य—प्रबन्धात्मकविषयाणामौचित्यमेव, न त्वन्यत् किञ्चिदपि, तुल्ययुक्त्या ‘वृत्त-
बन्धोऽस्ति गद्य’मिति लक्षणलक्षिते छन्दोऽनियमवर्जिते = छन्दोविहीने सर्वत्र गद्य-
काव्येऽपि तस्याः सङ्घटनाया नियामकं बोध्यम् । विशेषानुक्तत्वात् तुल्यन्यायादुभयत्र
सङ्घटनानियमहेतुस्तुल्य एवेति भावः । ‘रसबन्धोक्तमौचित्यमिति कारिकायास्त्वयम-
भिप्रायः—सर्वत्र पद्य इव गद्येऽपि रसबन्धोक्तमौचित्यं प्रागुक्तप्रबन्धगतरसौचित्यं
संश्रिता रचना सङ्घटना भाति, किन्तु तद्सौचित्यं पुनः विषयापेक्षं प्रबन्धौचित्यानु-
रोधि सत्, किञ्चिद् ईषदेव विभेदवत् विभिन्नं न त्वत्यन्तं विलक्षणं भवतीति भावः ।
इदमत्र बोध्यम्—सर्वत्र सङ्घटनायां रसौचित्यमादरणीयम् । न होतावता विषयौ-
चित्यस्यावहेलना भवति, तदनुरोधेनापि तस्या आनुपङ्गिकयत्किञ्चिद्वैलक्षण्यदर्शनात् ।
परन्तु मुख्यं रसौचित्यमेवेति हृदयम् । तदुक्तं वृत्तौ—‘अथवा पद्यवद् गद्यबन्धेऽपि
रसबन्धोक्तमौचित्यं सर्वत्र संश्रिता रचना भाति । तत्तु विषयापेक्षं किञ्चिद्विभेदवद्
भवति । न तु सर्वाकारम् ।’ सर्वथाऽत्यन्तमिति यावत् । सर्वथा वैलक्षण्ये तुत स्यापि ।

मुख्येत्वमेव स्यादिति तात्पर्यम् । यदि हि प्रबन्धौचित्यमेव मुख्यं स्यात्तर्हि आख्याभिकायाभपि करुणविप्रलम्भयोर्दीर्घसमासैव सङ्घटना शोभेत, न हि तथा वस्तुतः शोभते । तस्माद् रसौचित्यमेव श्रेय इति सारम् ।

(६९) प्रश्नः—प्रबन्धात्मककाव्यस्य रसादिव्यञ्जनप्रकारान् सोपष्टम्भं प्रतिपाद्य तत्र भावौचित्यस्यावश्यकत्वं सम्यग् विवेचनीयम् ।

उत्तरम्—इह हि प्रबन्धस्य रसव्यञ्जकत्वे रसोचितकथायाः स्थापनं प्रथमम्, तत्राप्यनुपयोग्यंशस्य परित्यागः, उपयोग्यंशस्य कल्पनञ्च द्वितीयम्, रसोपयोगिसन्धि-तदङ्गसन्निवेशनं तृतीयम्, उचितावसरे रसस्योद्दीपनप्रशमनयोजनं चतुर्थम्, प्रबन्धसमाप्तिपर्यन्तमङ्गिरसानुसन्धानं पञ्चमम्, अलंकाराणां रसोपयोगितया घटनं षष्ठं च निदानं बोध्यम् । तदुक्तम्—विभावभावानुभावसञ्चार्यौचित्यचारुणः । विधिः कथाशरीरस्य वृत्तस्योत्प्रेक्षितस्य वा ॥ इति वृत्तवशायातां त्यक्त्वाऽननुगुणां स्थितिम् । उत्प्रेक्ष्याप्यन्तराभीष्टरचोचितक्रयोजनयः ॥ सन्धिसन्ध्यङ्गघटनं रसाभिव्यक्त्यपेक्षया । न तु केवलया शास्त्र-स्थितिसम्पादनेच्छया ॥ उद्दीपनप्रशमने यथावसरमन्तरा । रसस्यारब्धविश्रान्तेरनुसन्धानमङ्गिनः ॥ अलंकरतीनां शक्तावप्यानुरूप्येण योजनम् । प्रबन्धस्य रसादीनां व्यञ्जकत्वे निबन्धनम् ॥ इति ॥ अयं भावः—विभावभावानुभावसंचास्तिणामौचित्ये प्रकृतरसानुकूल्येन चारुणः परमरमणीयस्य वृत्तस्य पुराणादिप्रसिद्धस्य, उत्प्रेक्षितस्य स्वयं कविकल्पितस्य, कथाशरीरस्येतिवृत्तस्य रचनं । प्रबन्धस्य रसादीनां व्यञ्जकत्वे प्रथमं निबन्धनं बोध्यम् इतिवृत्तवशेन कथाप्रसङ्गेनोपस्थिताम्, अननुगुणां रसप्रतिकूलां स्थितिं कथांशं त्यक्त्वा स्वयं कल्पयित्वापि मध्ये रसानुकूलायाः कथाया ऊहो द्वितीयं कारणं बोध्यम् । रसानां व्यञ्जनानुकूल्येन न पुनः केवलं नाख्यादिशास्त्रीयसिद्धान्तानुसरणसृष्टहामात्रेण मुखप्रतिमुखगर्भविमर्शनिर्बहणसन्धीनां तदङ्गानाञ्चोपक्षेपादीनां योजनं तत्र तृतीयं निदानं ज्ञेयम् । अन्तरा मध्ये उचितावसरे रसस्योद्दीपनं प्रशमनञ्च तत्र चतुर्थं कारणं बोध्यम् । प्रबन्धस्यारम्भावसानपर्यन्तं प्रधानस्य रसस्यानुसन्धानं पञ्चमं तत्र कारणं ज्ञेयम् । यथेच्छमलंकारनिर्माणस्य प्रतिभासत्वेऽपि प्रस्तुतरसानुगुण्येनैवालंकाराणां योजनञ्च षष्ठं तत्र निबन्धनं भवतीति बोध्यम् । भावनामौचित्यन्तु प्रकृत्यौचित्याद् भवति । प्रकृतिश्लोत्तममध्यमाधमभेदेन त्रिप्रकारा, दिव्यमानुषादिभेदेन च त्रिप्रकारा भवति । तां सर्वाभपि प्रकृतिं यथायोग्यमनुसृत्यासंकीर्णतयोपनिबध्यमानः स्थायीभाव औचित्यशाली

भवति । अन्यथा तु अधमप्रकृतावुत्तमप्रकृत्यौचित्येन, दिव्यप्रकृतौ मनुप्रकृत्यौ-
चित्येनोपनिबध्यमानो रत्यादिस्थायिभाष्य औचित्यं नावहति, प्रत्युत प्रतिकूलतया
रचनाया मिथ्यात्वमुपस्थापयन् वैरस्यमादधाति । तथा च केवलमानुषस्य राजादेवर्षेण
सप्तार्णवलङ्घनादिस्वरूपा उत्साहात्मकव्यापाराः कविनोपनिबध्यमानाः सौष्टवशालिनोऽपि
नीरसा एव प्रतीयन्ते । ननु सातवाहनप्रभृतीनां सर्वोर्वीभरणक्षमाणां क्षमाभुजां नाग-
लोकगमनादयः श्रूयन्ते, तद्वलोकसामान्यप्रभावादतिशयवर्णने किमनौचित्यमेवेति चेद-
त्रोच्यते नास्माकमभिप्रायोऽयं यद् राज्ञां प्रभावातिशयवर्णनमनुचितमेव, किन्तु
केवलमानुषाश्रयेण योत्पाद्यवस्तुकथा कियते तस्यां दिव्यमौचित्यं न योजनीयम् ।
दिव्यमानुषोभयाश्रितायान्तु कथायामुभयौचित्ययोजनमविरुद्धमेव । यथा पाण्डवादि-
कथायां दिव्यमानुषोचितायां तदुभयौचित्ययोजनं न वैरस्यमादधाति, सातवाहनादिषु
च राजसु यावदपदानं श्रूयते, तावन्मात्रमुपनिबध्यमानमनुगुणत्वेन प्रतिभासते ।
तद्व्यतिरिक्तं तु तेषामेवोपनिबध्यमानमनुचितमेवेति तत्त्वम् । तदुक्तम्—‘अनौचि-
त्यादृते नान्यद् रसभङ्गस्य कारणम् । प्रसिद्धौचित्यवन्धस्तु रसस्योपनिषत्परा ॥

(७०) प्रश्नः—उत्साहादेर्दिव्यमानुषादौ तारतम्येऽपि रत्यादेः सर्वत्र
तुल्यरूपतया तारतम्याभावात् तदौचित्यपरीक्षणो का वाचो-
युक्तय इति सोष्टम्भं विवेचयत ।

उत्तरम्—ननु उत्साहादेर्दिव्यमनुजयोः समानरूपत्वाभावेन तारतम्यात् तदौ-
चित्यपरीक्षणस्यावश्यकत्वेऽपि रत्यादेः सर्वत्र तुल्यरूपत्वेनैव वर्णनीयतया तत्र दिव्य-
मानुषाद्यौचित्यपरीक्षणं व्यर्थमेवेति चेदत्रोच्यते—तत्रौचित्यातिक्रमे सुतरां दोषः ।
तथाहि—अधमप्रकृत्यौचित्येनोत्तमप्रकृतेः शृङ्गारोपनिबन्धने का नाम न भवेदुपहा-
स्यता ? शृङ्गारेऽपि उत्तममध्यमाधमत्वेन नानाप्रकारं प्रकृत्यौचित्यं वर्तत एव ।
इदमत्र तत्त्वम्—उत्साहो यथा देवानां न तथा मनुष्याणामित्युभयौचित्यतारतम्यस्येव
‘स्थैर्येणोत्तममध्यमाश्रयाणां नीचानां संभ्रमेण’ इत्यादि नाट्यशास्त्रोक्तेः, यथा रति-
रुत्तममध्यमप्रकृतीनां न तथाऽधमप्रकृतीनामिति रत्यौचित्येऽपि तारतम्यात् तत्परी-
क्षणमप्यावश्यकमेव । न चैवमपि रतौ दिव्यौचित्यपरीक्षणमयुक्तमेव, दिव्यानां तत्र
तारतम्याभावादिति वाच्यम् ? नाटकादौ ‘रतं तथा ।’ इन्तच्छ्रेयं नखच्छ्रेयमन्यद्
ब्रीह्याकरष्यत । शयनाधरपानादि” “एभिर्विवजितः” इति रीत्या राजादिषु उत्तमनाय-
केषु प्राम्यसम्भोगशृङ्गारोपनिबन्धनस्याभिनयानौचित्येन निषेधवत् देवेष्वपि तन्नि-

पेशसूचनायोत्तममानवप्रकृत्यौचित्यस्यैव रतौ दिव्यौचित्यस्य विवक्षितत्वेन तदति-
रिक्तदिव्यौचित्यपरीक्षणो तात्पर्याभावात् । दृश्यकाव्यवत् तुल्ययुक्त्या श्रव्यकाव्येऽपि
तादृशसम्भोगवर्णनस्यायुक्तत्वात् । तदुक्तं वृत्तौ—‘तस्मादभिनेयार्थे श्रव्ये च काव्ये यदुत्तम-
प्रकृते राजादेरुत्तमप्रकृतिभिर्नायिकाभिः सह प्राम्यसम्भोगवर्णनं, तत् पित्रोः सम्भोगवर्ण-
नमिव सुतरामसह्यम् । तथैवोत्तमदेवताविषयम् ।’ न चैवमुत्तमप्रकृतिविषये किं सम्भोग-
शृङ्गारवर्णनमनुचितमेवेति वाच्यम् ? सम्भोगशृङ्गारस्य परस्परप्रेमालापदर्शनसम्मेल-
नादिप्रकाराणामपि सम्भवेन केवलसुरतलक्षणमश्लीलांशं विहाय तादृशप्रकारान्त-
वर्णने दोषाभावात् । सम्भोगशृङ्गारप्रकारेषु उत्तमप्रकृतिविषये सुरतातिरिक्ता एव
प्रकारा वर्णनीया इति हृदयम् । तस्मादुत्साहादिवद् रतावपि प्रकृत्यौचित्यं परीक्षणीय-
मेव । एवं विस्मयादिष्वपि ज्ञेयम् । यत्तु एवंविधे विषये महाकवीनां कालिदासादीना-
मप्यसमीक्ष्यकारिता लक्ष्ये दरीदृश्यते स दोष एव । स तु दोषो लोकौत्तरप्रतिभा-
पिहितत्वात्तेषां न लक्ष्यते इति त्वन्यदेतत् । तथा च भरतादिस्थितिमनुवर्तमानेन
महाकविप्रबन्धोश्च पर्यालोचयता स्वप्रतिभाञ्चानुसरता कविनाऽवहितचेतसा भूत्वा
विभावाद्यौचित्यग्रंथपरिस्थाने परः प्रयत्नो विधेयः । अर्थात् इतिहासादिषु रसवतीषु
क्रयासु विविधासु सतीष्वपि यत्तत्र विभावाद्यौचित्यवत् कथाशरीरं तदेव प्राह्यं,
नेतरत् । तदुक्तं—‘कथाशरीरमुत्पाद्य वस्तु कार्यं तथा तथा । यथा रसमयं सर्वमेवैतत्
प्रतिभासते ॥’

(७१) प्रश्नः—प्रबन्धस्य रसादिव्यञ्जकत्वे तृतीयचतुर्थकारणे सोदाहरणे
प्रतिपाद्य प्रबन्धगतसंलक्ष्यक्रमव्यङ्ग्यध्वनेरुदाहरणं व्यङ्ग्यार्थ-
प्रदर्शनपुरस्सरं प्रतिपादनीयम् ।

उत्तरम्—प्रबन्धस्य रसादिव्यञ्जकत्वे चेदं मुख्यं तृतीयं निबन्धनं-यत् मुख-
प्रतिमुखगर्भधिमर्शननिर्वहणाख्यानां पञ्चसन्धीनां तदज्ञानाञ्चोपक्षेपपरिकरप्रभृतीनां
रसाभिव्यञ्जनाय योजनम् । अर्थात् यथा शरीरावयवसुसन्निवेशेनात्मन उत्कर्षो भवति
तथैव सन्धि-सन्ध्यङ्गयोजनेन प्रबन्धव्यङ्ग्यरसस्योत्कर्षो जायते इति बोध्यम् ।
सन्धिश्च—‘अन्तरैकार्यसम्बन्धः सन्धिरेकान्वये सति’ इति दर्पणोक्तदिशाऽवसेयः ।
तथा च सन्धयः पञ्च तदज्ञानि च चतुःषष्टिविधानि इति वृत्तावयवात्मकत्वेनार्थ-
विशेषाः रसव्यञ्जनोपयोगिनः सुतरां भवन्तीति बोध्यम् । यथा रत्नावलीनाटिकायां—
‘आरम्भेऽस्मिन् स्वामिनो वृद्धिहेतौ, दैवे चेत्यं दतहस्तावलम्बे । सिद्धेभ्रान्तिर्नास्ति

सत्यं तथापि—स्वेच्छाकारी भीत एनास्मि भर्तुः ॥' इति प्रकृतवीररसव्यञ्जनोपयोगा-
पेक्षयैव यौगन्धरायणोक्तस्वव्यापारदेवनिष्पत्तिरूपमुखसन्ध्यङ्गपरिन्यासदेः सञ्जि-
वेशः कविना कृतो न तु केवलं शास्त्रस्थितिसम्पादनेच्छया । अर्थात् सन्ध्यङ्गप्रयोजनं
प्रतिपादयता मुनिना भरतेन सन्ध्यङ्गानां रसानुकूल्यस्यावश्यंभावस्यानुशिष्टत्वात्
तम्प्रति श्रद्धान्धेन रसप्रतिकूलान्यपि केवलं तेन प्रतिपादितानीति कृत्वा गौरवादेव
प्रबन्धेषु सन्धि-तदङ्गानि नैव सञ्जिवेशनीयानीति भावः । अन्यथा तथाऽऽचरणे
कवेर्महती त्रुटिः सहृदयैरनुभूयते यथा-वीररसप्रधाने वेणीसंहारनाटके प्रकृतवीर-
रसानुगुण्यमनवेक्ष्यैव कविना नारायणभट्टेन भानुमतीदुर्योधनयोर्योगे रतिभोगार्थ-
समीहारूपस्य विलासाख्यस्य प्रतिमुखसन्ध्यङ्गस्य भरतानुशासनश्रद्धाजाड्येन कृतः
सञ्जिवेशः सहृदयानां नितान्तं वैरस्यमादधाति ।

इदञ्च चतुर्थं प्रबन्धस्य रसव्यञ्जकत्वे निमित्तम्—यद् यथावसरं रसस्योद्दीपन-
प्रशमने भवतः । अन्यथाऽनवसरेऽपि पुनः पुनरुद्दीप्यमानो हि रसो वैरस्यमावहति ।
तदुक्तं लोचने—'गाढं ह्यनवपीडितो रसः सुकुमारतरमालतीकुमुमवज्ज्मटित्येव
म्लानिमवलम्बते विशेषस्तु शृङ्गारः । अतएवानवसरे रसस्योद्दीपनप्रशमने रसदोष-
त्वेन प्रकाशादौ प्रतिपादिते । इहापि वक्ष्यते—'अक्राण्ड एव विच्छित्तिरक्राण्डे च
प्रकाशनम् ।' इति । उचित्वावसरे रसस्योद्दीपनप्रशमनयोर्द्वयाहरणं यथा रत्नवल्यामेव
मन्दनपूजनावसरे राजदर्शनानन्तरं 'कथमयं स राजोदयनो, यस्याहं तातेन दत्ता'
इति सागारिकोक्त्या पूर्वरागशृङ्गारस्योद्दीपनमुचित्वावसरे विहितम् । अङ्कान्ते च
वासवदत्ताया भयेन तत्स्थानात्तस्या निष्क्रमणोपन्यासेन तदुचितोपशमनं विहितम् ।
अग्रे च चित्रफलकोल्लेखेनोद्दीपनं, पुनः सुसङ्गताप्रवेशोपन्यासेन प्रशमनञ्चोपपादितम् ।

प्रबन्धगतसंलक्ष्यक्रमव्यङ्ग्यवस्तुध्वनेरुदाहरणं यथा—'अलं स्थित्वा श्मशानेऽ-
स्मिन् गृध्रगोमायुसङ्कुले । कङ्कालवहले घोरे सर्वप्राणिभयङ्करे ॥ न चेह जीवितः
कश्चित् कालधर्ममुपागतः । प्रियो वा यदि वा द्वेष्यः प्राणिनां गतिरीदृशी ॥' इति
गृध्रगोमायुसंवादे मृतं शिशुमादाय श्मशाने दग्धुमुपागतान् तत्परिजनानपसारयितुं
गृध्रस्योक्तिरियम् । 'इह दिन एव पललं भक्षयितुं समर्थस्य गृध्रस्यौक्तौ प्रबन्धेन
स्वतः सम्भविवाच्यवक्तृप्रकरणादिवैशिष्ट्येन गृध्रवृत्तिशवपरिजनविसर्जनाभिलाषात्मकं
वस्तु ध्वन्यते । तादृशगृध्रवाक्यश्रवणेन शवं त्यक्त्वा गन्तुमुद्यतान् तानेव गोमायु-
र्व्याहरति—'आदित्योऽयं स्थितो मूढाः स्नेहं कुरुत साम्प्रतम् । बहुविधो मुहूर्तोऽयं

जीवेदपि कदाचन ॥ 'असुं कनकवर्णाभं वालमप्राप्तयौवनम् गृध्रवाक्यात् कथं वाल-
स्त्यजध्वमविशङ्किताः ॥' अत्रापि श्लोकद्वयात्मकः प्रबन्धो वाच्यद्वारा गोमायुवृत्ति-
शवपरिजनगमननिवर्तनाभिलाषात्मकं वस्तु व्यनक्तीति प्रबन्धस्य संलक्ष्यक्रमव्यङ्ग्य-
ध्वनिव्यञ्जकत्वं स्फुटमेवेति भावः ।

(७२) प्रश्नः—'सुप्-तिङ्-वचन-सम्बन्धैस्तथा कारकशक्तिभिः । कृत्-
द्वितसमासैश्च द्योत्योऽलक्ष्यक्रमः क्वचित् ॥' कारिकाभिमां सोप-
क्रमं व्याख्याय 'न्यक्कारो ह्ययमेव मे यदरयः' इति पद्ये संलक्ष्य-
क्रमव्यङ्ग्यवस्तुध्वनित्वसत्वेऽपि कथमसंलक्ष्यक्रमरसध्वनित्व-
मिति सयुक्तिकं विवेचयत ।

उत्तरम्—सुवादिसमासान्तैः क्वचिदसंलक्ष्यक्रमव्यङ्ग्यो रसादिध्वनिर्योत्यो
भवतीति भावः । अयमभिसान्धिः—यथा 'यस्त्वसंलक्ष्यक्रमः' इति कारिकाप्रति-
पाद्यवर्णादिप्रबन्धान्तैः शब्दैः क्वचिद् विभावादीन् वाच्यान् बोधयित्वा तत्सम्बन्धेन
साक्षाद् रसादिध्वन्यते, क्वचिच्च वाच्यार्थान् प्रतिपाद्य वस्तुरूपान् विभावादींश्च
व्यञ्जनयाऽवगम्य तत्सम्बन्धेन परम्परया रसादिध्वन्यते, तथैव सुवादिभिरपि
साक्षात् परम्परया च रसादिध्वन्यते । एवञ्च 'न्यक्कारो ह्ययमेव मे यदरयः—'
इत्यादिषु वस्तूनां साक्षाद् व्यङ्ग्यत्वेऽपि अन्ते रसादिध्वनावेव पर्यवसानं भवति ।
कारिकार्थश्च—अलक्ष्यक्रमो ध्वनैरात्मा रसादिः सुब्विशेषैस्तद्विशेषैर्वचनविशेषैः
सम्बन्धविशेषैः कारकशक्तिभिः कृद्विशेषैस्तद्वितविशेषैः समासैश्चेति च शब्दान्निपातो-
पसर्गकालादिभिः प्रयुक्तैरभिव्यज्यमानो दृश्यते ।

'न्यक्कारो ह्ययमेव मे यदरयस्तत्राप्यसौ तापसः, सोऽप्यत्रैव निहन्ति राक्षस-
कुलं जीवत्यहो रावणः । धिक्धिच्छृङ्गजितं प्रबोधितवता किं कुम्भकर्णेन वा, स्वर्ग-
प्राप्तिकाविलुण्ठनश्रयोच्छूनैः किमेभिर्भुजैः ॥' इति पद्ये 'अयमेव मे यदरयः' इत्यत्र
'मे' इति ङस्विभक्त्या 'अरयः' इति बहुवचनेन एवकारेण च सम्भूय पराभवान्तरा-
सम्भवद्वारा स्वपराक्रमातिशयः, त्रैलोक्याद्वितीयविक्रमेण निजेन सहैकस्यापि वध्य-
घातकभावानौचित्यं किं पुनर्वहनामिति च व्यज्यते । 'तत्राप्यसौ तापसः' इत्यत्र
तापसघटकाणप्रत्ययेन अपिना निपातेन च नितान्तवीरनृपतेः शत्रुत्वस्य कथञ्चि-
त्सह्यत्वं तपोमात्रसाधनस्य युद्धानभिज्ञत्वेन तदनौचित्यं च ध्वन्यते । 'निहन्ति'
'जीवति' इति तिङ्भ्याम्, 'अत्रैव' इत्येवकारेण, 'नि' इत्युपसर्गेण 'अहो' इत्यव्ययेन

रावणपदेन च सम्मित्य 'मदनाधिष्ठिते देशे यदि स तिष्ठेत्' अत्र स्थितोऽपि यदि तूष्णीं भवेत्, अतूष्णीम्भावेऽपि निशाचरान् यदि न हन्यात्, कस्यचिदेकस्य निशाचरस्य हननेऽपि तत्कुलमेव समूलघातं सम्प्रत्येव न हन्यात्, तथासत्वेऽपि यदि त्रैलोक्यविलक्षणविक्रमो रावणनामाहं न जीवेयं तदैतत् कथञ्चिद् युज्येतापि, न तु तथा वर्तत इति विचित्रमेवेदं मद्विख्यातशौर्यप्रतिकूलमखिलमुपनतमिति ध्वन्यते । 'धिक्धिच्छक्रजितमि'त्युत्तरार्धेन च शुक्रस्य दुर्जयत्वं, तद्विजयिनो मेघनादस्य शौर्यप्रक्षेण रामविजयसौकर्यं, तदकरणे तस्य निन्दनीयतमत्वं, कुम्भकर्णस्य सर्वथा त्यक्तनिद्रतया क्षुद्रतापसस्य भटिति विजेयत्वं, तदननुष्ठाने तत्सर्ववैफल्यमित्यादि निरवधि वस्तु व्यज्यते, समस्तवाक्येन च कुत्साधिक्येन स्वक्रोधोद्भवौचित्यं तेन रौद्ररसः, पुनर्युद्धोत्साहद्वारा वीररसो वा पर्यवसाने ध्वन्यते । तथा च प्रथमं तादृशानन्तवस्तुनां व्यञ्जनेऽपि अन्ततस्तद्द्वारैवोत्तरसध्वनेः पर्यवसानेन संलक्ष्यक्रमव्यङ्ग्यत्वेऽपि पर्यन्तेऽसंलक्ष्यक्रमव्यङ्ग्यरसध्वनेरेव सहृदयहृदयवेद्यत्वेन विरोधाभावादिति हृदयम् । किञ्चात्र रावणस्य स्वयं 'रावण' इति स्वनामोच्चारणासङ्गते रावणपदस्य त्रैलोक्याद्वितीयपराक्रमशालित्वविशिष्टस्वार्थबोधकत्वादर्थान्तरसंक्रमितवाच्यध्वनेरपि सत्त्वेन तथाविधव्यञ्जकबाहुल्यसद्भावेन च काव्यस्य सर्वातिशायिरचनासौन्दर्यं समुज्ज्वलते इत्यलं पल्लवितेन ।

(७३) प्रश्नः—'अतिक्रान्तसुखाः कालाः प्रत्युपस्थितदारुणाः । श्वः श्वः पापीयदिवसाः पृथिवी गतयौवना ॥ अस्मिन् पद्ये व्यङ्ग्यव्यञ्जकभावप्रकारान् सम्यग् विविच्य निम्नश्लोकयोर्व्यङ्ग्यार्थं सविशदं प्रतिपादयत—'श्रवसर रोडं चिञ्च णिमिञ्चाइं मा पुंस मे हञ्चच्छीइं । दंसणमेत्तुम्मत्तोइं जे हि हिञ्चञ्चं तुहण णाञ्चम् ॥' श्रण्णत्त चञ्च वालञ्च ! अह्णाञ्चन्त किसमलोपसिपञ्चम् । होजा-आभीरुञ्चण तुह्वाण संवन्धो विञ्च नहोइ ॥'

उत्तरम्—'अतिक्रान्तसुखाः कालाः'—इत्यत्र कृत्तद्धितवचनैरसंलक्ष्यक्रमव्यङ्ग्यः 'पृथिवी गतयौवना' इत्यनेन चात्यन्ततिरस्कृतवाच्यध्वनिः प्रकाशयते । तथाहि—अतिक्रान्तेति अतीतकालार्थवाचित्प्रत्ययेन सुखस्य जात्वपि न वर्तमानत्वं तद्द्वारा कालस्यातिभीषणत्वम्, 'प्रत्युपस्थितेति'प्रत्ययेन नितान्तप्रतिकूलतया दारुणदुःखानां पूर्वकालदेव सम्बन्धोऽनिराकरणीयत्वञ्च, गतेति क्तेन पृथिव्या यौवनस्यापरावर्तनी-

यत्वं, तेन तस्या निस्सारतया हेयत्वं, दिवसानां पापिजनसम्पर्कबोधकच्छप्रत्ययेना-
पकृष्टतातिशयः, बहुवचनेन कालस्यात्यन्तक्लेशेन यापनीयत्वं, श्वः श्वः इति
वीप्सया पापीयदिवसत्वे पृथिव्या गतयौवनत्वे च कालव्यापकत्वम्, व्यज्यन्ते,
तैश्च व्यज्यमानैः सर्वैः निर्देदद्वारा शान्तरसो व्यज्यते, अथ च यौवनस्याचेतनायां
पृथिव्यां बाधात्, गतयौवनापदेन लक्षणांमूलव्यञ्जनया लक्ष्यमाणोपभोगाक्षमत्वस्य
हेयत्वं द्योत्यते तेनात्रात्यन्ततिरस्कृतवाच्यध्वनिरपि सहृदयैर्व्यथते इत्याकृतम् ।

‘अपसर रोदितुमेव निर्मिते मोत्पुंसय मे हताक्षिणी । दर्शनमात्रोन्मत्ताभ्यां
याभ्यां हृदयं तव न ज्ञातम् ॥’ इति कमप्यनुनयन्तं नायकमप्रति खण्डिताया नायि-
काया उक्तिरियम् । हे शठ ! अपसर अनुनयं विहाय दूरं गच्छ, रोदितुमेव, न तु
दर्शनानन्दमनुभवितुं दैवेन निर्मिते अभाग्योपहते ममाक्षिणी मा उत्पुंसय, कृत्रिमा-
नुनयेन रोदनवाहुल्यसम्पादनद्वारा नोच्छ्रमे कुरु । केवलं तवावलोकनेनैव न तु व्यव-
हारसमीक्षणेन याभ्यां मदक्षिभ्यां तवैवंविधकपटोपन्यासपटुहृदयं न परिचितमिति
भावः । अत्र प्रवानतया ‘अपसरे’ति तिङन्तेन नायकविषयरोषप्रकटनद्वारा तदप-
राधानामक्षम्यत्वं, मानवप्रयासवैयर्थ्यसूचनद्वारा दैवकृतेरपरिवर्तनीयत्वञ्च व्यज्यते ।
गौणतया च तदनुयायिभिरेव-हतमात्र-हृदयादिशब्दैर्हृदयङ्गमावलोकनानधिकारि-
त्वसौभाग्याभाव-व्यवहार-विवेकवैधुर्य-शठत्व-मांसलत्वानि व्यज्यन्ते । ‘अन्यत्र
व्रज बालक ! तृष्णायमानः कथमालोकयस्येतत् । भो जायाभीरुकाणां युष्माकं सम्बन्ध
एव न भवति ॥’ इति प्रच्छन्नकामुकी काचित् प्रगल्भा नायिका निजभार्याया भीत्या
सततं स्वसन्निधौ स्थातुमपारयन्तं वल्लभं रिरंसया कदाचिदुपगतं भर्त्सयति । हे
बालक ! प्रणयतारतम्यपरिच्छेदाकुशल ! अन्यत्र गच्छ, न तु मदन्तिके तिष्ठ, ये
खलु त्वाद्दशाः पाणिगृहीत्या भ्रूमङ्गमात्रेण नितरां बिभ्यति, तेषां परकीयया प्रेयस्या
प्रणयवन्धो न कथमपि संभाव्यते इति भावः । अत्र बालकेति सम्बुद्धया विवेक-
शून्यत्वं, तेन जायाभीरुकत्वेऽपि अन्यप्रणयौत्सुक्यायोग्यत्वं, प्रणयतारतम्यपरिच्छे-
दापाटवञ्च, तृष्णायमान इत्यनेन, भो इति सोल्लुण्ठसंबुद्धया च वस्तुतत्त्वानभिज्ञत्वं,
जायाशब्देन सन्तानजननमात्रकारणत्वद्वारा प्रणयादिराहित्यं, तेन तस्या भीतेरनौ-
चित्यं, भीरुत्वेन नितान्तपारवश्यं, तेन पुनः प्रणयभङ्गसम्भावना, कुत्सार्थकप्रत्ययेन
नायकविषयकेर्ष्यातिशयोऽवज्ञाप्रकर्षः प्रणयवन्वासंभवञ्च व्यज्यते । एवञ्च जाया-
भीरुकाणामिति षष्ठ्यर्थसम्बन्धस्य तद्धितकप्रत्ययस्य च व्यञ्जकत्वं स्फुटमेवेति ॥

(७४) प्रश्नः—निपातानां व्यञ्जकत्वस्य व्यङ्गार्थप्रदर्शनपुरस्सरमुदाहरणं प्रतिपाद्य निम्नोद्धरणत्रयाणां सोपक्रमं प्रकरणनिर्देशपूर्वकं व्यङ्ग्य-व्यञ्जकभाववैशिष्ट्यं प्रतिपादयत-‘प्रभ्रश्यत्युत्तरीयत्विषि तमसि समुद्रीक्ष्य वोतावृतोन् द्राक्’ ‘मनुष्यवृत्त्या समुपाचरन्तम्’ ‘अहो वतासि स्पृहणीयवीर्यं !’ इति ।

उत्तरम्—‘अयमेकपदे तथा वियोगः प्रियया चोपनतः सुदुस्सहो मे । नव-वारिधरोदयादहोभिर्भवितव्यं च निरातपत्वरम्यैः ॥’ इति प्रेयस्या उर्वश्या विरहा-नलसन्तप्तस्य पुरवस उक्तिरियम् । अतिदुस्सहः प्रेयसीविरहः, काकतालीयन्यायेन जलदसमयक्षोपनतस्तत्कथं मया जीवनं रक्षणीयमिति भावः । अत्र चकारद्वयेन विरहोपनमन-नवजलधरागमजन्यच्छायारमणीयदिवसभवनयोः क्रिययोर्यौगपद्यं पयो-दच्छायाया उद्दीपनत्वं तन्मलिनदिवसानां दुर्पापत्वं विरहवेदन्या असह्योत्कर्षश्च व्यज्यन्ते, अत एवात्र चकाररूपनिपातद्वयस्य व्यञ्जकत्वं स्फुटम् ‘प्रभ्रम्यत्युत्तरी-यत्विषि तमसि समुद्रीक्ष्य वोतावृतोन् द्राक्, जन्तूस्तन्तून् यथा यानतनु वितनुते तिग्मरोचिर्मरीचीन् । ते सान्द्रीभूय सद्यः क्रमविशददशाशादशाली विशालं, शश्वत् सम्पादयन्तोऽम्बरममलमलं मङ्गलं वो दिशन्तु ॥’ इति सम्पूर्णं पद्यमिदं मयूरभट्टकविकृतसूर्यशतकघटकं विद्यते । अत्र ‘समुद्रीक्ष्य’ इत्येतद्घटकसम्-उद्-वीनामुपसर्गाणां त्रयं सम्यगुच्चैर्विशेषेण दर्शनं बोधयत् भगवतः सूर्यस्य सकलजन्तु-विषयकानुकम्पातिशयं तद्विषयकरतिभावश्च द्योतयतीति भावः । तथा चात्र तादृश-व्यङ्ग्यार्थस्योक्तोपसर्गाणाञ्च व्यङ्ग्यव्यञ्जकभावः स्फुटतया प्रतिभाति । ‘मनुष्यवृत्त्या समुपाचरन्तं, स्ववृद्धिसामान्यकृतानुमानाः । योगीश्वरैरप्यनुवोधमीशं, त्वां वोद्धुमिच्छन्त्यवुधाः कुतकैः ॥’ इति द्वितीयोद्धरणस्य सम्पूर्णांशो बोध्यः । अत्र समुपाचरन्तमित्येतद्घटकसम्-उप-आङ्गोपसर्गाणां समुदायः सम्यग्-उपांशु-आ-समन्तात् मनुष्यस्वरूपेणोशाचरणमभिदधानो जन्तुसन्तानानुग्रहोत्कर्षं वस्तु, ईश-विषयकरतिभावश्च व्यनक्तीति समुपाङ्गं तादृशव्यङ्ग्यार्थमप्रति व्यङ्ग्यव्यञ्जकभावः स्फुटः । ‘सुराः समभ्यर्थयितार एते, कार्यं त्रयाणामपि विष्टपानाम् । चापेन ते कर्म न चातिर्हिंस्रम्, अहो वतासि स्पृहणीयवीर्यं ॥’ इति शिवसमाधिभङ्गायेन्द्रस्य मदनप्रशंसापूर्वकं प्रोत्साहनम् । अत्र ‘अहो’ ‘वत’ इति निपातद्वयं क्रमशः आश्चर्य-मामन्त्रणञ्चाभिदधत् कामदेवपराक्रमस्यालौकिकत्वप्रतिपादनद्वाराऽद्भुतरसं द्योतयतीति स्फुटं तयोर्व्यञ्जकत्वम् ।

(७५) प्रश्नः—पदपौनरुक्त्यस्यापि व्यञ्जकत्वदृष्ट्या क्वचिद्भूषणत्वमेव न तु दूषणत्वमिति सोवाहणं सम्यग् विधिच्य निम्नपद्ये व्यङ्ग्य-व्यञ्जकभावप्रकारः प्रतिपादनीयः—समघिसमणिविवसेसा सम-स्तश्रो मन्दमन्दसंश्रारा । अइरा होइन्ति पहा मणोरहांपि तुल्लहा ॥’

उत्तरम्—‘यद्वधनाहितमतिर्वहुचादुगर्भं, कार्योन्मुखः खलजनः कृतकं ब्रवीति । तत्साधवो न न विदन्ति विदन्ति किन्तु, कर्तुं वृथा प्रणयमस्य न पारयन्ति ॥’ इत्यस्यायं भावः दृष्टजनानां प्रतारणौपचारिकवचनरचनाचातुरीं जानाना अपि महात्मानो नैसर्गिकसौजन्यपरवशतया तद्विपरीतमाचरितुमपारयन्तस्तदनुकूलमेवा-चरन्तीति बोध्यः ।

अत्र नञ्द्वयस्य प्रकृतार्थदाढ्यबोधकतया ‘न विदन्ति न’ इत्येतावदुक्त्यैव सर्व-सामञ्जस्ये पुनः विदन्तीति पदोपादानमङ्गत्वव्यावृत्तिमुखेन महात्मनामव्यभिचा-रेणान्यवैलक्षण्येन वा तदभिज्ञत्वं प्रकाशयतीति पदपौनरुक्त्येऽपि न कथितपद-त्वदोष इति भावः ।

‘समविषमनिर्विशेषाः समन्ततो मन्दमन्दसञ्चाराः । अचिराद् भविष्यन्ति पन्न्यानो मनोरथानामपि दुर्लङ्घाः ॥’ इति प्रवत्स्यन्तं कश्चिन्नायकं नायिका व्याहरति-प्रत्यासन्ने जलदसमये तव प्रवासो नोचितः, सन्देशहारकदेरपि सञ्चारासम्भवादिति भावः । अत्र भविष्यन्तीति पदघटक-स्यविकरणविशिष्टतिङ्प्रत्ययस्य भविष्यत्काल-बोधकतया भविष्यन्ति सम्भावनामात्रविषयोऽपि जलदसमयो यदि नितरां मदनो-द्दीपकस्तर्हि सुतरां प्रत्यासीदिति वस्तुमुखेन प्रवासहेतुकविप्रलम्भश्चराररसपोषण-व्यञ्जनयोः कारणत्वम् । तदुक्तं वृत्तौ—‘अत्र अचिराद् भविष्यन्ति पन्न्यानः’ इत्यत्र भविष्यन्तीत्यस्मिन्पदे प्रत्ययः कालविशेषाभिधायी रसपरिपोषहेतुः प्रकाशते । अयं हि गार्थः प्रवासहेतुकविप्रलम्भश्चरारविभावतया विभाव्यमानो रसवान् भवतीति शेषः । भविष्यत्कालस्य व्यञ्जकत्वमत्रावसेयम् ।

(७६) प्रश्नः—‘तद्गोहं नतभिन्ति, मन्दिरमिदं लब्धावगाहं दिषः’—पद्येऽ-स्मिन् ससन्दर्भं व्यङ्ग्यव्यञ्जकभावप्रकारं विविच्य, वाच्यवृत्ति-व्यञ्जनयैव व्यङ्ग्यरसादीनां प्रतीतेः प्रकृतिपर्यन्तानां शब्दानां तद्-व्यञ्जकत्वनिरूपणवैयर्थ्यमपाकृत्य सहृदयतापदार्थः परिस्करणीयः

उत्तरम्—‘तद्गोहं नतभित्ति, मन्दिरमिदं लब्धावगाहं दिवः, सा धेनुर्जरती, चरन्ति करिणामेता घनाभा घटाः । स क्षुद्रो मुसलध्वनिः कलमिदं सङ्गीतकं योषिता-
माश्वयं दिवसैर्द्विजोऽयमित्यतीं भूमिं समारोपितः ॥’ इति पद्ये भूतपूर्वदरिद्रस्य
कृष्णमित्रस्य सुदाम्नोऽद्भुतां सम्पत्तिमकस्मादचलोक्य सञ्जातविस्मयः कश्चिद्
वर्णयति । अल्पीयसैव कालेन सम्भावनाऽतीतमेतावत्परिवर्तनं सञ्जातमिति महदा-
श्चर्यमिति भावः । अत्र दिवसैरित्येतत्पदघटकदिवसरूपप्रकृतिभागो मासादिव्यावर्त-
नेन कालाल्पत्वसूचनद्वारा कल्पनाऽतीतसम्पत्तेराधिक्यं द्योतयति । एवं ‘तत्—इदम्—
इदानी’मित्यादि सर्वनाम्नामपि विलक्षणार्थव्यञ्जकत्वं बोध्यम् । तथा हि स्मृतिविषय-
वाचकेन तत्पदेन ‘नतभित्ति’ इति प्रकृत्यंशसहकारेण गेहस्यातिदुरवस्थत्वं व्यज्यते,
एवमनुभवविषयवाचकेनेदं शब्देन विशेषणसाहाय्येन मन्दिरस्योत्कर्षः, एवमप्रेऽपि
तदिदंशब्दौ स्मरणानुभवविषययोरर्थयोरतितारतम्यं द्योतयतः । अत एवात्र सर्वनाम्नां
व्यञ्जकत्वं हृदि निधायैव क्त्यादिशब्दप्रयोगो न कृत इत्यलं पल्लवितेन ।

ननु वाच्यवृत्तिव्यञ्जनयैव व्यङ्ग्यरसादीनां प्रतीतिसम्भवेन प्रकृत्यन्तानां शब्दानां
व्यञ्जकत्वकथनमसङ्गतमेवेति चेदत्रोच्यते—तथा सति सुप्तिबादीनां व्यञ्जकत्वासम्भवा-
पत्तेः । न चेष्टापत्तिरिति वाच्यम् ? तुल्ययुक्त्या पदानामपि वाक्यशक्तिवादिभेदे
वाच्यवाचकभावविरहेण व्यञ्जकत्वस्य दुर्घटत्वात् । अवाचकानां गीतशब्दानां
माधुर्यादिगुणव्यञ्जकानां स्पर्शादिवर्णानाञ्च तादृशानामेव व्यञ्जकत्वस्योभयवासिद्ध-
तया प्रकृते तद्व्यञ्जकत्वस्वीकारे वैषम्ये बीजाभावाच्च । यत्रापि क्वचिदर्थविशेषा-
त्तेषां रसादयः, तत्रापि सहकारितया शब्दस्य व्यञ्जकत्वमर्यादायातमेव, तादृशार्थ-
बोधविशेषस्य तादृशशब्दमन्तरा भवितुमशक्यत्वात् । तदुक्तं—‘शब्दबोध्यो व्यन-
क्त्यर्थः शब्दोऽप्यर्थान्तराश्रयः । एकस्य व्यञ्जकत्वे तदन्यस्य सहकारिता ॥’
इति । इदमत्र तत्त्वं स्रक्चन्दनादिरूपेषु शृङ्गाराङ्गवाचकशब्दविशेषेषु विच्छित्ति-
विशेषाधायकत्वं शृङ्गारे विद्यते, बीभत्सादौ तु नैवेति प्राचीनैरर्वाचीनैश्चास्माभिः
प्रतिपादितम् । तन्निदानन्तु व्यञ्जनैव, यतः शृङ्गारे व्यङ्ग्ये तद्व्यञ्जकतया तेषु शब्देषु
चारुत्वम्, बीभत्सादिषु तु तद्व्यञ्जनप्रतिबन्धकत्वेनाचारुत्वमिति शब्दानां विश्ले-
षणतया स्वीकृतं चारुत्वमपि अर्थापत्तिन्यायेन तत्तच्छब्दानां व्यञ्जकतामापादयतीति
भावः । अन्यथा तुल्ये वाचकत्वे शब्दानां चारुत्वविषयो विशेषो न स्यात् । अथ
नासौ विशेषो व्यञ्जकत्वनिबन्धनः, अपित्वपूर्वः सहृदयैरेव वेद्यः कश्चिदिति चेद-

त्रोच्यते-किमिदं सहृदयत्वं नाम ? किं रसभावानपेक्षकान्याश्रितसमयविशेषाभिज्ञ-
त्वम् ? उत रसभावोदिमयकान्यस्वरूपपरिज्ञाननिपुणत्वम् ? प्रथमपक्षे तथाविध-
सहृदयव्यवस्थापितानां शब्दविशेषाणां चारुत्वनियमो न स्यात्, |समयान्तरेणान्य-
थापि व्यवस्थापनसम्भवात् । द्वितीयपक्षे तु रसज्ञतैव सहृदयत्वमिति तथाविधैः
सहृदयैः संवेद्यो रसादिसमर्पणसामर्थ्यमेव नैसर्गिकं शब्दानां विशेष इति व्यञ्जकत्वा-
श्रय एव तेषां मुख्यं चारुत्वं वोच्यम् ।

(७७) प्रश्नः—**के रसादिविरोधिनः पदार्थाः ? इति सोपष्टम्भमुदाहरण-
प्रदर्शनपुरस्सरं चित्रेचनीयम् ।**

उत्तरम्—निम्नपञ्चप्रकारका विरोधिपदार्थाः प्रकृतरसस्य विरोधिनो भवन्ति ।

(१) विरुद्धरससम्बन्धिविभावादीनां वर्णनम् । (२) प्रस्तुतरसादिसम्बद्धस्या-
पीतिवृत्तस्यात्यन्तविस्तृतरूपेण वर्णनम् । (३) अनवसरे एव रसादीनां विच्छेदः,
असमये वा प्रकाशनम् । (४) रसादेः परिपोषानन्तरमपि पुनः पुनरुदीपनम् ।
(५) व्यवहारस्य वृत्तीनां वाऽनौचित्येन वर्णनम् । तदुक्तं—‘विरोधिरससम्बन्धि-
विभावादिपरिग्रहः । विस्तरेणान्वितस्यापि वस्तुनोऽन्यस्य वर्णनम् । अकाण्ड एव
विच्छित्तिरकाण्डे च प्रकाशनम् । परिपोषं गतस्यापि पौनःपुन्येन दीपनम् । रसस्य
स्याद् विरोधाय वृत्त्यनौचित्यमेव च ॥’ इति । तत्र विरोधिरसविभावपरिग्रहो यथा-
शान्तरसविभावेषु तद्विभावतयैव निरूपितेषु अनन्तरमेव शृङ्गारादिवर्णने, तथा हि
शान्तशृङ्गाररसयोः सामानाधिकरण्ये विरोधः, तदीयस्थायिभावयोः शमरत्योरेकत्रान-
वस्थानात् । यथा निसर्गशान्तत्वेनोदासीनस्य शिवस्य शृङ्गारावल्म्बनीभूतनायक-
त्वेन वर्णने ‘हरस्तु किञ्चित् परिलुप्तधैर्यैश्वन्द्रोदयारम्भ इवाम्बुराशिः—’ इत्यत्रा-
ल्म्बनविरोधः । उद्दीपनस्य तु ‘मानं मा कुरु तन्वञ्जि ज्ञात्वा यौवनमस्थिरम्...’
इति प्रस्तुतशृङ्गाररसविरुद्धशान्तरसोद्दीपनयौवनास्थैर्यनिवेदने विरोधः । विरोधि-
रसभावपरिग्रहे विरोधो यथा—‘प्रियं प्रति प्रणयकलहकुपितासु कामिनीषु वैराग्य-
कथाभिरनुनये । तथा हि—‘प्रसादे वर्तस्व प्रकटय मुदं सन्त्यज रुषं.....’न मुषे
प्रत्येतुं प्रभवति गतः कालहरिणः ॥’ विरोधिरसानुभावपरिग्रहे विरोधो यथा—प्रणय-
कुपितायां प्रियायामप्रसोदन्त्यां नायकस्य कोपावेशविवशस्य रौद्रानुभाववर्णने ।
तथा हि तत्प्रकरणे नायकस्यौष्ठदंशनतर्जनपादप्रहारादिवर्णनं नितरां रसभङ्गाय कल्पते ।
अयं च द्वितीयो रसभङ्गहेतुर्यत्प्रस्तुतरसाद्यपेक्षया वस्तुनोऽन्यस्य कथञ्चिदन्वित-

स्यापि विस्तरेण कथनम् । यथा विप्रलम्भशृङ्गारे नायकस्य कस्यचित् वर्णयितुमुप-
क्रान्तस्य कवेर्यमकायलङ्कारनिबन्धरसिकतया महता प्रवन्धेन पर्वतादिवर्णनम् ।
तथाहि हयग्रीववधे नायकं विष्णुं विहाय प्रतिनायकस्य हयग्रीवस्य जलकैलिक-
विहारादीनां वर्णनं कृतम् । अयञ्च तृतीयो रसभङ्गहेतुर्यदकाण्डे एव रसस्य विच्छेदः,
अकाण्डे च प्रथनम् । तत्रानवसरे विच्छेदो यथा-नायकस्य कस्यचित् वाञ्छनीय-
समागमया कयाचिन्नायिकया परां परिपोषपदवीं प्राप्ते शृङ्गारे विदिते च परस्परानु-
रागे समागमोपापचिन्तोचितं व्यवहारमुत्सृज्य स्वतन्त्रतया व्यापारान्तरवर्णने,
तथा हि रत्नावल्यां वाध्रव्यागमने रत्नावलीं द्विस्मृत्य वत्सराजेनोदयनेन विजय-
वर्मणो व्यापारश्रवणं कथिना वर्णितम् । अनवसरे प्रकाशनञ्च रसस्य यथा—प्रवृत्ते
प्रवृद्धविविधवीरसंक्षये कल्पसंक्षयकल्पे घोरसंग्रामे देवप्रायस्यापि तावन्नायकस्यानुप-
क्रान्तविप्रलम्भशृङ्गारस्योचितं निमित्तमन्तरेणैव शृङ्गारकथोपन्यासः । तथा हि
वेणीसंहारे भानुमतीदुर्योधनसमागमे विलासनाम्नि प्रतिमुखसन्ध्यङ्गे संग्रामे प्रारब्धे
तत्सन्नद्धत्वमुपेक्ष्य दुर्योधनस्यासाम यिकः शृङ्गारोपन्यासः प्रकृतवीररसविच्छेदं
जनयति । अयञ्च तुरीयो रसभङ्गहेतुर्यत्परिपोषं गतस्यापि रसस्य पुनःपुनः परामृष्यमाणः
परिम्लानकुसुमकल्पः परिकल्पते । तेन सहृदयानां महद्वैमुख्यं भवति । यथा
कुमारसम्भवे रतिविलोपे करुणरसस्य पुनःपुनर्दीप्तिः । अयञ्च पञ्चमो रसभङ्गहेतुर्यत्
वृत्तेर्व्यवहारस्यानौचित्येन वर्णनम् । यथा नायकप्रति नायिकायाः कस्याश्चिद्
उचिताङ्गभङ्गिमन्तरेणैव स्वयं सम्भोगाभिलाषवर्णनम् । विभ्रमे णैव रिरंसाप्रकाशनं
रमणीनां चमत्काराय कल्पते, कण्ठरवेण प्रकाशनन्तु प्राम्यतां द्योतयत् रसभङ्गाय
कल्पते इत्यलम् ।

तदुक्तं—‘मुख्या व्यापारविषयाः सत्कवीनां रसादयः ।

तेषां निबन्धने भाव्यं तैः सदैवाप्रमादिभिः ॥’

‘नीरसस्तु प्रवन्धो यः सोऽपशब्दो महान् कवेः ।

स तेनाकविरेव स्यादन्येनास्मृतलक्षणः ॥’

‘पूर्वं विशृङ्खलगिरः कवयः प्रातकीर्तयः ।

तान् समाश्रित्य न त्याज्या नीतिरेषा मनांषिणा ॥’

‘वाल्मीकिव्यासमुख्याश्च ये प्रख्याताः कवीश्वराः ।

तदभिप्रायबाह्योऽयं नास्माभिर्दर्शितो नयः ॥’

(७८) प्रश्नः—“विवक्षिते रसे लब्धप्रतिष्ठे तु विरोधिनाम् । वाध्यानामङ्ग-
भावं वा प्राप्तानामुक्तिश्छला ॥” कारिकामिमां सोपष्टम्भं
व्याख्याय, विप्रलम्भशृङ्गाराङ्गस्य मरणस्य वर्णनं समुचितं न वा ?
समुचितञ्चेत् ? कीदृशमिति सर्वमधिकलमुपपादयत ।

उत्तरम्—इतः पूर्वं रसादिविरोधिनां परिहारप्रकारमुक्त्वा साम्प्रतं तत्प्रति-
प्रसवमाह—“विवक्षिते रसे” इत्यादि । अयं भावः—विवक्षिते प्रस्तुते रसे लब्धप्रतिष्ठे
स्वसामग्रीसमवधानेन प्राप्तपरिपोषे सति वाध्यानां प्रकृतसेन तदङ्गेन वाऽभिभवि-
योग्यानाम्, अन्यत्राङ्गभावमप्राघनत्वं स्वभावाद् आरोपाद् वा प्राप्तानां विरोधिरसा-
नाम्, उक्तिरुपादानमच्छला निर्दुष्टा भवतीत्याकृतम् । तथा हि विरोधिनां वाध्यत्वे-
नोक्तिर्हि प्रस्तुतरसपरिपोषायैव कल्पते, वाध्यमानेन रिपुणाऽनुस्त्रियमाणस्य राज्ञ
उत्कर्ष एव भवति नापकर्ष इति भावः । एवमङ्गभावश्च प्राप्तानां विरोधिनां तावदुक्ताव-
विरोध एव न विरोधः, रिपुचरस्याप्यनुचरीभावे स्वामिनः प्रकर्षस्यैव दर्शनात् ।
तेषामङ्गताप्राप्तिश्च क्वचित्स्वभावात्, क्वचिदारोपाच्च । यथा विप्रलम्भशृङ्गारे तदज्ञाना-
मेव व्याघ्यादीनां वर्णनमदोषाधायकं भवति, न त्वतदज्ञानामालस्योग्रताजुगुत्सादीना-
मनुपकारकत्वात् । तादृशानां वर्णनन्तु दोषाधायकमेव बोध्यम् । परन्तु मरणस्य
विप्रलम्भशृङ्गाराङ्गत्वेऽपि तद्वर्णनं नौचित्यमश्नति । तदाश्रयभूतस्य नायिकादेरेव
विच्छेदेन रसस्यात्यन्तविच्छेदात् अर्थात् शृङ्गाराश्रयभूतस्य नायिकादेर्विनाशे सति
तद्वृत्तिरतेरपि विनाशात् तत्स्यायिभावकस्य रसस्यात्यन्तविच्छेदसंभवान्मरणं न
वर्णनीयमिति भावः । न च मरणवर्णननिषेधो नोचितः, तत्र शृङ्गाररसविच्छेदेऽपि
तथाविधे धिपये शोकस्यायिभावकस्य करुणस्यैव परिपोषसम्भवादिति वाच्यम् ?
तत्र करुणस्यास्वादत्वेऽपि तदुद्देशेन सहृदयानामप्रवृत्तेस्तस्य वक्तुमशक्यत्वात् ।
प्रस्तुतस्य विप्रलम्भस्य विच्छेदात् । न चैवमलब्धप्रसरः करुणः साहित्यजगति
दत्तजलाञ्जलिरेव स्यादिति तु न शङ्कनीयम्, करुणरसप्रधाने काव्ये करुणस्यैव
प्रधानतया प्रस्तुतत्वेन तत्र करुणस्य लब्धावकाशात्वात् । किन्तु शृङ्गारेऽपि
मरणस्यादीर्घकालप्रत्यापत्तिसम्भवे कदाचिदुपनिबन्धो न दोषाय कल्पते तदुक्तं—
‘रसविच्छेदेहेतुत्वान्मरणं नैव वर्ण्यते । जातप्रायं तु तद्वाच्यं चेतसाऽऽकांक्षितं तथा ॥
वर्ण्यतेऽपि यदि प्रत्युज्जीवनं स्याददूरतः ॥’ इति । तत्र पण्डितराजेन जातप्रायं मरणं
वर्णितं यथा—‘दयितस्य गुणाननुस्मरन्ती शयने सम्प्रति या विलोकिताऽऽसीत् ।

अधुना खलु हन्त ! सा कृशाङ्गी गिरमङ्गीकुरुते न भाषिताऽपि ॥' चेतसाऽऽकाङ्क्षितं यथा-‘रोलम्बाः परिपूरयन्तु हरितो म्नाङ्करकोलाहलैर्मदं मन्दमुपेतु चन्दनवनीजातो नभस्वानपि । माद्यन्तः कलयन्तु चूतशिखरे केलीपिकाः पक्षमं, प्राणाः सत्वरमश्म-सारकठिना गच्छन्तु गच्छन्त्वमो ॥’ अचिरजातप्रत्युज्जीविनन्तु कादम्बर्या वाणभट्टेन महाश्वेता-पुण्डरीकवृत्तान्ते वर्णितमेवेति शम् ।

(७९) प्रश्नः—‘काकार्यं शशलक्ष्मणः क्व च कुलम्...’ इत्यस्य पद्यस्य विवक्षितार्थं सोपक्रमं विविच्य विरोधिरसाङ्गानामन्यरसाङ्गभाव-प्राप्तेरदोषत्वमुदाहरणयोः सङ्गमस्य प्रतिपादयत ।

उत्तरम्—‘काकार्यं शशलक्ष्मणः क्व च कुलं भूयोऽपि दृश्येत सा, दोषाणां प्रशमाय नः श्रुतमहो कोपेऽपि कान्तं मुखम् । किं वक्ष्यन्त्यपकल्मषाः कृतधियः स्वप्नेऽपि सा दुर्लभा, चेतः स्वास्थयमुपेहि कः खलु युवा धन्योऽधरं पास्यति ॥’ इति पद्ये विवक्षितरसस्य लब्धप्रतिष्ठत्वे सति विरोधिरसाङ्गानां वाध्यत्वेनोक्तौ यथा दोषो न भवति तथा प्रतिपादयति । उर्वशीं ददृशुषः पुरुवरसो विमर्शः-इह उर्वशी-वेश्यासक्तिरूपमकार्यं कः ? शशलक्ष्मणश्चन्द्रस्य कुलश्च क्व ? इत्युभयोर्महद्वैषम्यमित्यनेन शान्तरससञ्चारी वितर्को द्योतितः । भूयोऽपि त्रैलोक्यसुन्दरी सोर्वशी केनापि प्रकारेण दृष्टा स्यादित्यौत्सुक्येन शृङ्गारसञ्चारिभावेन द्योतितेन स वितर्को वाध्यते । तच्च नोऽस्माकं चाञ्चल्यप्रभृतिदोषाणां प्रशमाय शास्त्रश्रवणमस्तीति व्यज्यमानया शान्त-सञ्चारिण्या मत्या वाध्यते । सा च मतिः, प्रणयकोपेऽपि तस्या मुखं परमकमनीयं प्रतिभातिस्मेत्यहो परमाश्चर्यमिति द्योत्यमानया शृङ्गाराङ्गभूतया स्मृत्या वाध्यते । ताञ्च स्मृतिं, तथाऽऽचरन्तं मां निष्पापा विद्वांसः किं कथयिष्यन्तीति द्योत्यमाना शान्तसञ्चारिणी शङ्का बाधते । सा च शङ्का स्वप्नेऽपि सा प्रेयसी दुर्लभेति द्योत्य-मानेन दैन्येन शृङ्गाराङ्गेन वाध्यते । तदपि दैन्यं, चेतः । धैर्यमुपेहीति व्यज्यमानया शान्तसञ्चारिण्या धृत्या वाध्यते । पर्यन्ते च कः खलु धन्यो युवा, नत्वहमिवाधन्यः, तस्या अधरं पास्यतीति व्यज्यमाना शृङ्गाराङ्गभूता चिन्ता तां धृतिमपि बाधते इति पर्यवसाने विप्रलम्भशृङ्गाररसस्यैव विश्रान्तिधामतया आनुषङ्गिकत्वेन तद्-विरोधिशान्तरसाङ्गानां वितर्कादीनामुपनिबन्धोऽपि न दोषाधायको विरोधिनां वाधित-त्वादिति भावः ।

विरोधिरसाङ्गानामङ्गभावप्राप्तिस्तु द्विविधा-स्वाभाविकी, समारोपिता च । तत्र

स्वाभाविक्या अङ्गभावप्राप्तेरुदाहरणं यथा—‘ध्रमिमरतिमलसहृदयतां प्रलयं मूर्च्छां तमः शरीरसादम् । मरणं च जलदभुजगजं प्रसह्य कुहते विषं वियोगिनीनाम् ॥’ इति वर्षतीं विरहिण्या अवस्थावर्णनमिदम् । अत्र ध्रम्यादीनां प्रस्तुतविप्रलम्भशृङ्गार-विरोधिकरणरसपोषकत्वेऽपि प्रकृते स्वभावादेव विप्रलम्भपोषकत्वेनाङ्गत्वप्राप्तौ सत्या-मुपादानं न दोषाव कल्पते इति भावः । समारोपिताङ्गभावप्राप्तेरुदाहरणं यथा— ‘कोपात् कोमललोल्वाहुलतिकापाशेन वद्ध्वा दृढं, नीत्वा वासानकेतनं दयितया सायं सखीनां पुरः । भूयो नैवमिति स्खलत्कलगिरा संसूच्य दुश्चेष्टितं, धन्यो हन्यत एव निहुतिपरः प्रेयान रुदत्या हसन् ॥’ इति पद्ये प्रस्तुतविप्रलम्भप्रतिकूलरौद्रसा-ङ्गानां कोपवन्धनताडनानां बाहुलतिकेन पाश इति रूपकवलाद् रौद्रस्य सामप्रथ-भावादनिरूप्यत्या आरोपिताया अङ्गभावप्राप्तेः विप्रलम्भाङ्गतायासुक्तिर्न दोषाय ।

(८०) प्रश्नः—‘क्षितो हस्तावलग्नः प्रसभमभिहतः—’ इति पद्ये पयः-पावकयोरिवात्यन्तविरुद्धयोः करुणशृङ्गारयोः कथमेकत्र समा-वेश इति सोपक्रमं विविच्य ‘अयं स रशनोत्कर्षां पीनस्तन-विमर्दनः । नाभ्यूरुजघनस्पर्शां नीवीविस्त्रंसनः करः ॥’ इत्यत्र कया रीत्या विप्रलम्भस्य करुणाङ्गत्वमिति सयुक्तिकं विवेचयत ।

उत्तरम्—अयं भावः प्रस्तुतत्वाद् वाक्यार्थप्रधानीभूतमन्यं प्रति परस्पर-विरोधिनीऽपि रसद्वयस्याङ्गता भवति, तत्र पराङ्गत्वेनास्वतन्त्रयोस्तयोर्न विरोधः । तदुक्तम्—‘अङ्गिन्यङ्गत्वमाप्तौ यौ तौ न दुष्टौ परस्परम् ॥’ इति । तेन ‘क्षितो हस्ताव-लग्नः प्रसभमभिहतोऽप्याददानांऽशुकान्तं, गृह्णन् केशेष्वपास्तश्वरणनिपतितो नेक्षितः संध्रमेण । आलिङ्गन् योऽवधूतस्त्रिपुरयुवतिभिः साश्रुनेत्रोत्पलाभिः, कामीवार्द्रापराधः स दहतु दुरितं शाम्भवो वः शरान्निः ॥’ इत्यत्र प्रधानीभूतत्रिपुरारिप्रभावाति-शयम्प्रति अङ्गत्वं प्राप्तयोः परस्परं विरोधिनोरपि करुणशृङ्गारयोर्न विरोध इति भावः । यथा मिथोविरुद्धयोरपि अनुचरयो राज्ञोऽनुरोधेन भिया वा न विरोधस्तथै-वेहापीति तत्त्वम् । ननु पयःपावकयोरिव नितान्तविरुद्धयोरन्यपरत्वेऽपि कथं विरोधनिवृत्तिरिति चेत्, उच्यते विधावेव विरुद्धसमावेशदुष्टत्वेनानुवादे विरुद्धयोः समावेशो दोषाभावात् । अर्थात् विरोधिनीः सहविधानासम्भवात् विधेयतायामेव दोषः, उद्देश्यतायान्तु विरुद्धयोरपि पराधीनयोरप्राधान्येन समावेशस्य दर्शनेन विरोधाभावः । यथा ‘एहि गच्छ, पतोत्तिष्ठ, वद मौनं समाचार’ इत्यादावागमन-

गमनादीनां परस्परविरुद्धानामपि विधेयीभूतधनिक्रीडनस्योद्देश्यतया पराधीनत्वेन यथा विरोधाभावस्तथैव 'क्षिप्तो हस्तावलम्बः-' इत्यत्र करुणशृङ्गारयोरपीति भावः तथाहि प्रकृते पद्ये करुण-मानहेतुकविप्रलम्भशृङ्गारयोर्न विधेयत्वमपि तु प्राधान्येन वाक्यार्थबोधविषयतया त्रिपुरारिपुप्रभावातिशयस्यैव विधेयत्वम्, अत एव तदङ्गत-यैव तयोर्व्यवस्थानात् । ननु वाच्यदशायामेवोद्देश्यविधेयभावो, न तु व्यङ्ग्यदशयां, रसादयस्तु व्यङ्ग्या एवेति तेषु विध्यनुवादभावो न शक्यते वक्तुमिति चेन्न वाक्यार्थ-भूतस्य वाच्यस्य विध्यनुवादभावस्तुल्ययुक्त्या तदाक्षिप्तव्यङ्ग्यरसादेरपि विध्यनुवादभा-वस्यापलापासम्भवात् । दस्तुतस्तु यथा जलस्य शैत्यं दहेरुणत्पदञ्च परस्परं विरुद्धमपि सम्भूय तण्डुलानामोदनरूपं कार्यं प्रयोजयति, तथैव निमित्तभूतहस्तक्षेपादिरूपानु-भावसूचितौ करुणविप्रलम्भो मियो विरुद्धावपि सम्मिल्य शाम्भदशाराग्निजनित-दुरितदाहस्य त्रिपुरारिप्रभावातिशय-तद्विषयकरतिभावध्वननात्मककार्यं प्रयोजयतः । तथा च मियोविरुद्धयोरपि तयोः सहकारितया तादृशव्यङ्ग्यशिवभक्त्यतिशयध्वनन-कार्यजनकत्वं नासम्भवीति बोध्यम् । न हि सहकारिणां विरोधः कार्योत्पत्तिं प्रतिबध्ना-तीति भावः । तदुक्तं वृत्तौ-'दृश्यते विरुद्धोभयसहकारिणः कारणात् कार्यविशेषोत्पत्तिः, विरुद्धफलोत्पादनहेतुत्वं हि युगपदेकस्य कारणस्य विरुद्धत्वम्, न तु विरुद्धोभयसह-कारित्वमिति' । किञ्च नायकस्याभिनन्दनीयोदयस्य कस्याचित् प्रभावातिशयवर्णने तत्प्रतिपक्षाणां यः करुणो रसः स परीक्षाणां न वैकल्यव्यमादधाति । प्रत्युत प्रीत्यति-शयनिमित्ततां प्रतिपद्यते इत्यतस्तस्य कुण्ठशक्तिकत्वात् तद्विरोधविधायिनो न कश्चि-द्दोषः । तस्मात् वाक्यार्थभूतस्य रसस्य भावस्य वा विरोधो यो रसः, स रसविरो-धीति वक्तुं न्याय्यः, न त्वङ्गभूतस्य कस्यचिदिति भावः ।

'अयं स रशनोत्कर्षी पीनस्तनविमर्दनः । नाभ्यूरुजघनस्पर्शी नीवीसंसनः करः ॥'
इति पद्ये संप्रामभूमौ भूरिश्रवसशिल्पं भुजमवलोक्य तद्वनिताया विलापः कविना वर्णितः । अत्र शृङ्गारानुकूलरशनाकर्षकत्वादिभूतपूर्वविलासस्मरणव्यङ्ग्योऽपि शृङ्गारः सपदि तत्स्मरणस्य शोकातिशयोद्दीपकतयोपयोगात् करुणस्याङ्गत्वं प्राप्नोति, यतः प्रकृतिमधुराः पदार्थाः शोचनीयतां प्राप्ताः प्रागवस्थाभाविभिः संस्मर्यमाणैर्विलासैर-धिकतरं शोकावेगमुपजनयन्ति । तथा च शोकस्यैव विश्रान्तिधामतया करुणस्यैव प्राधान्यमत्र बोध्यम् । तदुक्तं वृत्तौ-'अथवा वाक्यार्थभूतस्यापि कस्यचित् करुण-रसविषयस्य तादृशेन शृङ्गारवस्तुना भङ्गिशोषाश्रयेण संयोजनं रसपरिपोषायैव जायते ॥' इति । एवं 'क्रामन्त्यः क्षतकोमलाङ्गुलिगलद्रक्तैः सदर्भाः स्थलीः पादैः

पातितयावकैरिव पतद्वाष्याम्बुधौतानना । भीताभर्तृकरावलम्बितकरास्त्वद्चैरिनार्योऽ-
धुना, दावाग्निं परितो भ्रमन्ति पुनरप्युद्यद्विवाहा इव ॥' इत्यत्रापि प्रधानतया
प्रतीयमाने राजविषयकरतिभावे मियो विरुद्धयोरपि करुणशृङ्गारयोरङ्गत्वेन न विरोध-
प्रतीतिः । साम्प्रतिकशोचनीयदशावर्णनात् करुणस्य, भूतपूर्वविवाहावस्थावर्णनाद्
शृङ्गारस्य चांशतः प्रतीयमानतयोत्तरतिभावेऽङ्गताप्राप्तिरिति बोध्यम् ।

(८१) प्रश्नः—अधस्तन्यौ कारिके सोपक्रमं व्याख्येये—

‘रसान्तरसमावेशः प्रस्तुतस्य रसस्य यः ।

नोपहन्त्यङ्गितां सोऽस्य स्थायित्वेनावभासिनः ॥’

‘कार्यमेकं यथा व्यापि प्रबन्धस्य विधीयते ।

तथा रसस्यापि विधौ विरोधो नैव विद्यते ॥’

उत्तरम्—‘प्रसिद्धेऽपि प्रबन्धानां नानारसनिबन्धने । एको रसोऽङ्गीकर्तव्य-
स्तेषामुत्कर्षमिच्छता ॥’ इति पूर्वकारिकायां महाकाव्यादिषु परस्परनैरपेक्ष्येण वा
बहुनां रसानां निबन्धनस्य प्रसिद्धौ सत्यामपि प्रबन्धानां सौन्दर्यातिशयमिच्छता
कविना तेषां रसानामन्यतमः कश्चिद् विवक्षितो रसोऽङ्गित्वेन निवेशनीय इति
सिद्धान्तस्य प्रतिपादितत्वेऽपि वेद्यान्तरस्पर्शशून्यस्वप्रकाशाखण्डस्वरूपस्य रसस्य
रसान्तरेण सह समावेशस्यापि दुर्घटतया कथमङ्गाङ्गिभावः ? यतो रसान्तरेषु बहुषु
प्राप्तपरिपोषेषु एकस्याङ्गिताया विरुद्धत्वादित्याशङ्कां समाधत्ते-रसान्तरसमावेश
इत्यादि । अयं भावः-प्रबन्धेषु प्रथमतः प्रस्तुतः सन् पुनः पुनरनुसन्धोयमायत्वेन
स्थायीयो रसः, तस्य सकलमुखप्रतिमुखादिसन्धिव्यापिनो रसस्य रसान्तरैरन्तरालवर्ति-
भिर्यः समावेशः, सोऽस्याङ्गितां नोपहन्ति । एतावता ‘गुणः कृतात्मसंस्कारः प्रधानं
प्रतिपद्यते । प्रधानस्योपकारे हि तथा भूयसि वर्तते’ इति नयेन स्वसामग्रीसमवधान-
लब्धपरिपोषा अप्यांशिकेतिवृत्तव्यङ्ग्याः स्वप्रकाशत्वं चमत्कारातिशयश्च प्राप्ता अन्ये
रसाः स्थयमङ्गिनोऽपि भूत्वा प्रबन्धव्यापकेतिवृत्तव्यङ्ग्यत्वेनाङ्गिभूतस्य प्रास्तुतस्य
रसस्योपकारकत्वेनाङ्गतामेव वहन्ति न तु तस्याङ्गितां विहन्तीति फलितम् । तदेव
दृष्टान्तप्रदर्शनपूर्वकमुपपादयति-‘कार्यमेकं यथा व्यापि प्रबन्धस्य विधीयते-’ इत्यादि ।
इदमत्र तत्वम्-द्विविधं हि वस्तुरूपमिति वृत्तं भवति, किञ्चिदाधिकारिकं, किञ्चित्प्रा-
सङ्गिकञ्च । तद्विशेषरूपाश्च ‘बीजं बिन्दुः पताका च प्रकरी कार्यमेव चे’ति पञ्चार्थ-
प्रकृतयो भवन्ति । तत्र बीजबिन्दुरूपमाधिकारिकं वृत्तं यथा पताकाप्रकरीकार्यात्मकैः

प्रासङ्गिकवृत्तैरवान्तरे (मध्ये) क्वचित् क्वचित् सङ्कीर्यते न तु सर्वथा व्याप्यते, तथैव प्रबन्धव्यङ्ग्यतया प्रधानीभूतः प्रस्तुतरस आवान्तरिकप्रबन्धस्य यत् किञ्चिदंशव्यङ्ग्यै रसैः सङ्कीर्णाऽपि व्याप्तो न भवतीति स्वीयमङ्गित्वलक्षणं प्राधान्यं न जातु जहाति, प्रत्युत तैरुपस्क्रियत एवेति न विरोध इति हृदयम् । तदुक्तं वृत्तौ—‘सन्ध्यादिभयस्य प्रबन्धशरीरस्य यथाकार्यमेकमनुयायि व्यापकं कल्पते, न च तत् कार्यान्तरैर्न सङ्कीर्यते, न च तैः सङ्कीर्णस्यापि तस्य प्राधान्यमपचीयते, तथैव रसस्याप्येकस्य सन्निवेशे क्रियमाणे विरोधो न कश्चित् । प्रत्युत प्रत्युदितविवेकानामनुसन्धानवतां सचेतसां तथाविधे विषये प्रहादातिशयः प्रवर्तते ।’ इति ।

(८२) प्रश्नः—‘अविरोधी विरोधी वा रसोऽङ्गिनि रसान्तरे । परिपोषं न नेतव्यस्तथा स्यादविरोधिता ॥’ कारिकाभिर्मां सावतरणं व्याख्याय, केऽङ्गरसपरिपोषपरिहारप्रकाराः ? इति सोदाहरणं चिवेचयत ।

उत्तरम्—अथ द्विविधो हि रसयोर्विरोधः, कयोश्चित् सामानाधिकरण्या-सहिष्णुत्वेन, कयोश्चिच्चोनमूल्योनमूलकभावेन । तत्र येषां रसानामसामानाधिकरण्या-लक्षणो विरोधः—यथा—वीरशृङ्गारयोः, शृङ्गारहास्ययोः, रौद्रशृङ्गारयोः, वीराद्भुतयोः, वीररौद्रयोः, रौद्रकरुणयोः, शृङ्गाराद्भुतयोर्वा, तत्र भवतु नामाङ्गाङ्गिभावः । येषां पुनः परस्परं बाध्यबाधकभावस्तेषां कथमङ्गाङ्गिभावः ? यथा शृङ्गारवीभत्सयोः, वीर-भयानकयोः, शान्तरौद्रयोः, शान्तशृङ्गारयोर्वा, एतेषु स्थायिभावयोः परस्परोपमर्दक-त्वात्, तथा हि—रतिसुच्छिद्यैव जुगुप्सा, उत्साहमुन्मूल्यैव भयम्, शममुद्धूयैव क्रोधो रतिश्च प्रवर्तन्ते इति व्यक्तं तत्प्रकृतिकरसयोर्बाध्यबाधकभावः । एवञ्चैकत्र समावेशे न विरोधः, विरोधे च नाङ्गाङ्गिभाव इति पूर्वमविरोधकथनं नोचितमित्या-शङ्कां समाधत्ते—‘अविरोधी विरोधि वा रसोऽङ्गिनि रसान्तरे ।’ इत्यादि । अयं भावः—अङ्गिनि रसान्तरे शृङ्गारादौ प्रबन्धव्यञ्जके सति, अविरोधी विरोधी वा रसः परिपोषं न नेतव्यः, तथाकृते सति विरोधिता निवर्तते इत्यर्थः । अर्थात् परिपुष्-षिषितरसेतरं प्रधानतया प्रबन्धेन व्यङ्ग्यं शृङ्गारादिरसमनादृत्य तदविरुद्धस्तद्विरुद्धो वाऽङ्गरसो न ततोऽधिकं पोषणीयः । तथासति प्रधानाप्रधानयो रसयोरविरोधः सम्भवतीति भावः । एतावता प्रधानीभूतरसापेक्षयाऽविरुद्धोऽप्यङ्गभूतो रसस्ततोऽ-प्याधिकं पुष्यमाणस्तत्समकक्षतया प्रधानरससुषमामवश्यं प्रच्यावयिष्यति, विरुद्धस्तु मित्तरामेव, तस्मात् तावानेवाङ्गरसः पोषणीयः, यावताऽङ्गरसमुपकुर्व्यात् स्पर्द्धाश्च न

स्पर्ष्टुमर्हेत् । एवमविरुद्धवत् प्रागुक्तो विरुद्धोऽपि परिपोषमनीयमानोऽङ्गरसो न प्रधानं विरोद्धुमीष्टे कदाचिदिति सर्वमनवद्यम् ।

अङ्गरसपरिपोषपरिहारप्रकाराश्च त्रयः सन्ति । तत्राविरोधिरसस्याङ्गभूतस्याङ्गिरसापेक्षयाऽत्यन्तमाधिक्यं न कर्तव्यमित्ययं प्रथमः परिपोषपरिहारः । न ह्येतावताऽङ्गरसरसस्य पोषणमेव निषिध्यते अपि तु अङ्गीभूतरसस्य प्राधान्योपमर्दकमाधिक्यमात्रं व्यवच्छिद्यते इति भावः । तेन 'एकतो रोदिति प्रियाऽन्यतः समरतूर्यनिर्घोषः । स्नेहेन रणरसेन च भटस्य दोलायितं चित्तम् ॥' इत्यत्र स्नेहपदप्रतिपाद्यरतिस्थायिभावकशृङ्गारस्य, रणरस-भटपदोपस्थाप्योत्साहस्थायिभावकवीररसस्य च दोलायितपदबोधमुत्कर्षसाम्यमपि न विरोधमावहति । 'कण्ठाच्छ्लित्वाऽक्षमालावलयमिव करे हारमावर्तयन्ती'... 'तत्र दृष्ट्वा तु वोऽव्यात् ॥' इत्यत्र वा पार्वत्याः सन्ध्यामप्रति असूयाव्यङ्ग्यविप्रलम्भशृङ्गारस्य सपरिकरमन्त्रजपादिव्यङ्ग्यशान्तस्य चोत्कर्षसाम्यं न दोषावहमिति भावः । प्रमदाकृतिं सन्ध्यां शिवः स्वीकृतवान् इति पुरातनीं वार्तामनुसृत्य प्रकृतार्थसमन्वयो विधेयः । द्वितीयः परिपोषपरिहारप्रकारो यथा-अङ्गिरसविरुद्धानां व्यभिचारिणां प्राचुर्येण निवेशनं न विधेयम् । कदाचिदङ्गरसास्वादानुरोधेन प्राचुर्येण निवेशनेऽपि प्रधानरसपोषकव्यभिचारिणां शीघ्रमेवानुसन्धानं विधेयम्, येन तदास्वादप्रकर्षापचयो न स्यात् । उदाहरणन्तु 'कोपात् कोमललोलवाहुलतिकापाशेन वद्धा दृढम्'... इत्यत्र प्रधानीभूतशृङ्गारस्थायिरतिप्रतिकूलस्य अङ्गभूतरौद्रस्वायिक्रोधपोषकसञ्चार्यमर्षस्य 'वद्धा दृढम्' इत्यादिना प्राचुर्येण निवेशेऽपि सत्त्वरमेव 'रुदत्या हसन्' इत्यादिना रत्यनुकूलेष्यैत्सुक्यहर्षानुसन्धानं विहितमिति न प्रधानरसस्वादापकर्षः । तृतीयः परिपोषपरिहारप्रकारो यथा-परिपोषं नीयमानस्यापि अङ्गभूतस्य रसस्याङ्गत्वेन पुनः पुनः प्रत्यवेक्षणम् । तदुक्तं—'निर्व्यूढावपि चाङ्गत्वे यत्नेन प्रत्यवेक्षणम्' इति । यथा तापसवत्सराजे-वत्सराजोदयनस्य पद्मावतीविषयकसम्भोगशृङ्गार इहोदाहरणम् । अनया रीत्या प्रधानरसस्याविरोधिनां विषये परिहारप्रकारानभिधाय विरोधिनां विषये दोषपरिहारः प्रतिपाद्यते-विरोधिनस्त्वङ्गभूतस्य रसस्याङ्गिरसापेक्षया न्यूनता सम्पादनीया । न्यूनो ह्यङ्गभूतो रसः प्रधानमङ्गिनं रसं बाधितुं न शक्नुयात् । यथा-शान्तेऽङ्गिनि शृङ्गारस्य, शृङ्गारे वा शान्तस्य न्यूनता सम्पादनीया । परिपोषरहितस्य कथं रसत्वमिति तु न शङ्कनीयम् ? अङ्गिरसापेक्षयैव न्यूनत्वस्याभिधितिसत्त्वात् । अर्थात् अङ्गिनो हि रसस्य यावान् परि-

पोषः, तानान् तस्य परिपोषो न विधेय इत्येव तात्पर्यम्, स्वगतस्तु सम्भविपरिपोषो न निराक्रियतेऽस्माभिरिति भावः । अङ्गिरसाप्रतिकूलेऽङ्गिरसपरिपोषे न नो विद्वेष इति हृदयम् । तथा च वृत्तानुपसंहारः—‘एतच्चापेक्षिकं प्रकर्षयोगित्वमेकस्य रसस्य बहुरसेषु प्रबन्धेषु रसानामङ्गाङ्गिभावमनभ्युपगच्छताऽप्यशक्यप्रतिचेपमित्यनेन प्रकारेण विरोधिनामविरोधिनाश्च रसानामङ्गाङ्गिभावेन समावेशे प्रबन्धेषु स्यादविरोधिता ।’ इति ।

(८३) प्रश्नः—‘विरुद्धैकाश्रयो यस्तु विरोधो स्थायिनो भवेत् । स विभिन्नाश्रयः कार्यस्तस्य पोषेऽप्यदोषता’ ॥ एकाश्रयत्वे निर्दोषो नैरन्तर्ये विरोधवान् । रसान्तरव्यवधिना रसोन्यस्यः सुमेधसा ॥ सोपक्रममिमे कारिके व्याख्याय शान्तस्य दयावीरादिभिन्नरसत्वस्वोकारे किं प्रमाणमिति सयुक्तिकं ब्रूत ।

उत्तरम्—पूर्वोक्तरीत्याऽविरोधिनां विरोधिनाश्च प्रबन्धस्येनाङ्गिना रसेन समावेशे साधारणतयाऽविरोधोपायं प्रतिपाद्य सम्प्रति विरोधिविषये विशेषरूपेणाविरोधोपायं प्रतिपादयितुमाह—‘विरुद्धैकाश्रयो यस्तु...’ इत्यादि । अयं भावः—द्विविधो हि विरोधी भवति, एकाधिकरण्यविरोधी, नैरन्तर्यविरोधी च । तत्र प्रबन्धस्थेन स्थायिनाऽङ्गिना रसेनौचित्यापेक्षया विरुद्धैकाश्रयो यो विरोधी, यथा वीरेण भयानकः, स विभिन्नाश्रयः कार्यः । अर्थात् तस्य वीरस्य य आश्रयः कथानायकः, तद्विपक्षविषये स सन्निवेशनीयः, तथासति च तस्य विरोधिनोऽपि यः परिपोषः, स निर्दोषो भवति । विपक्षविषये हि भयातिशयवर्णने नायकस्य नीतिपराक्रमादिसम्पत् सुतरां समुज्जृम्भते एवं न त्वपचीयते इति भावः । इममत्र तत्त्वं—यथा वीरः स्थायी भयानकेन सहैकाश्रये स्थातुमक्षमः, उत्साहभीत्योरेकाधिकरण्यासम्भवात् । अतः प्रबन्धेषु नायके वीरः प्रतिनायके च भयानको वर्णनीयः । इत्यञ्च प्रतिपक्षिणोभयेन नेतुर्वीरोचितनीतिपराक्रमयोरुत्कर्ष एव व्यज्यते नापकर्ष इति व्यधिकरणो विरोध्यपि भयानको वीरस्य पोषकः, तेन पोषकस्य तस्य परिपोषेऽपि स्थायिनो वीररसस्य न हानिरिति बोध्यम् । यथा अर्जुनचरिते—अर्जुनस्य पातालावतरणप्रसङ्गे पातालनिलयानां प्रतिपक्षिणां—‘समुत्थिते धनुर्ध्वनौ भयावहे किरीटिनः । महानुपप्लवोऽभवत् पुरे पुरन्दरद्विषाम् ॥’ इत्यादिना भीतिवर्णनेनार्जुनस्य नेतुर्वीरत्वं प्रकृत्यत एव न त्वपकृत्यत इति भावः । अथ नैरन्तर्यविरोधिनां विरोधं परिहर्तुं

प्रतिपादयति—‘एकाश्रयत्वे निर्दोषो नैरन्तर्ये विरोधवान्...’ इत्यादि । अयं भावः—यः पुनरेकाधिकरणत्वे न विरोधशाली, अपि तु नैरन्तर्ये विरोधवान्, स रसान्तरव्यवधानेन प्रवन्दे निवेशनीयः । अर्थात् ययोर्हि रसयोरव्यवधानेन निवेशने एव विरोधः, तयोर्मध्ये कश्चनोभयानुकूलो रसो विरोधनिवृत्तये निवेशनीयः । यथा नागानन्दे जीमूतवाहनस्य नायकस्य मुखसन्धितो निर्वहणसन्धिपर्यन्तं शान्तस्य, तद्विरुद्धस्य मलयवतीविषयकानुरागमूलशृङ्गारस्य च मध्ये ‘अहो गीतम्’ ‘अहो वादित्रम्’ इत्यपसरोगीतप्रशंसनोभयानुकूलोऽद्भुतो रसः सन्निवेशित इति । ननु शान्तस्य रसस्य सत्त्वे न किञ्चित्प्रमाणम्, तस्य सकलसहृदयानुभवगोचरत्वाभावात्, ‘तत्त्वज्ञानापदीर्घ्यादिर्निवेदः स्वावमाननम्’ इत्यभियुक्तोक्तेस्तत्त्वज्ञानादिजन्यात्मावज्ञानलक्षणनिर्वेदस्थायिभावकत्वेनास्वाद्यत्वाभावात्, सत्त्वेऽपि धार्मिकभावप्राधान्येन दयावीर एवान्तर्भावसम्भवाच्चेति चेदत्रोच्यते—सर्वविधसांसारिकविषयतृष्णाक्षयसुखात्मकस्वमात्रविश्रान्तिजन्याह्लादविशेषरूपशान्तरसस्य सहृदयैरनुभूयमानस्यापलपितुमशक्यत्वात् । तदुक्तं—‘यच्च कामसुखं लोके यच्च दिव्यं महत्सुखम् । तृष्णाक्षयसुखस्यैते नार्हतः षोडशीं कलाम् ॥’ इति । अथ यद्यस्ति शान्तोऽपि रसस्तर्हि कथं न सर्वैः सहृदयैः शृङ्गारादिवदनुभूयते इति चेन्मैवम्, सर्वसहृदयानामास्वाद्यत्वाभावेऽपि कतिपयानामेव परमभागधेयानामास्वाद्यतया तस्य प्रतिक्षेपासम्भवात् यतो यः सर्वानुभवविषयो न भवति, स नास्त्येवेति वक्तुं न पार्यते, तथासति सर्वानुभवागोचरस्येश्वरस्याप्यसत्त्वं प्रसज्येत । तथा च सिद्धः शान्तो रसः । तदुक्तं—‘न यत्र दुःखं न सुखं न चिन्ता न द्वेषरागौ न च काचिदिच्छा । रसः स शान्तः कथितो मुनीन्द्रैः सर्वेषु भावेषु समप्रमाणः ॥’ न च पारमहंस्यदशामात्रानुभवनीयस्य सुखाद्यतिरिक्तस्य सधर्यादिसम्मेलनानर्हत्वात् तद्गृहितस्य शान्तस्यास्वादविरहाच्च रसत्वमिति वाच्यम् ? शान्तस्वभावैः पारमहंस्यातिरिक्तदशायामप्यनुभाव्यत्वात् । सुखाभावकथनस्य वैषयिकसुखाभावपरत्वेनोक्ततृष्णाक्षयसुखरूपतायास्तस्याक्षतत्वात् । परमात्माद्यालम्बनगुण्याश्रमाद्युद्दीपन—रोमाद्याद्यनुभाव—हर्षादिसंचारिभावसम्मेलनस्य सद्भावाच्च । तदुक्तं—‘शुक्लवियुक्तदशायामवस्थितो यः शमः स एव यतः । रसतामेति तदस्मिन् सधर्यादेः स्थितिर्न विरुद्धा ॥’ इति । न च तस्य दयावीरेऽन्तर्भावः कर्तुं शक्यस्तस्य दयावीरस्याभिमानमयत्वेन व्यवस्थापनात् । अस्य च शान्तरसस्य सर्वविधाहङ्कारनिवृत्तिरूपेण विजृम्भमाणत्वात्, तदुक्तं—‘निरहङ्काररूपत्वात् दयावीरादिरेष नो ॥’ इति । इतरथा तयोर्ष्वेव विधविशेषस्य सत्त्वेऽपि यद्येक्यं परिकल्प्यते तर्हि वीररौद्रयोरपि ऐक्य-

कल्पनापत्तिः स्यात्, तस्मात् दयावीरादीनां च चित्तवृत्तिविशेषाणां सर्वथा अहङ्कार-
रहितत्वे शान्तरसप्रभेदत्वं न तु शान्तस्यैव तत्रान्तर्भावः । अन्यथा तु वीरप्रभेदत्व-
मिति व्यवस्थाप्यमाने न कश्चिद् विरोधः । तस्य तु शान्तस्य-‘स्वं स्वं निमित्तमा-
साद्य शान्तादुत्पद्यते रसः । पुनर्निमित्तापाये तु शान्त एव प्रलीयते ॥’ इति निष्क-
प्टकः पन्थाः ।

(८४) प्रश्नः—‘अवधानातिशयवान् रसे तत्रैव सत्कविः । भवेत् तस्मिन्
प्रमादो हि झगित्येवावभासते ॥’ ‘विनेयानुन्मुखीकर्तुं काव्यशो-
भार्थमेव वा । तद्विरुद्धरसस्पर्शस्तदङ्गानां न दुष्यति ॥’ कारिके
इमे सोपक्रमं व्याख्याय, ‘सत्यं मनोरमा रामाः सत्यं रम्या विभू-
तयः । किन्तु मत्ताऽङ्गनापाङ्गभङ्गलोलं हि जीवतम् ॥’ इति पद्ये
कथं नितान्तविरुद्धयोरपि शान्तशृङ्गारयोरेकत्र स्थितिः ।

उत्तरम्—इतः पूर्वं ‘विरोधमविरोधञ्च सर्वत्रैतत्वं निरूपयेत् । विशेषतस्तु शृङ्गारे
सुकुमारतरोह्यसौ’ इति कारिकया यथोक्तलक्षणानुसारेण सहृदयः कविः प्रवन्देऽन्यत्र
च सर्वेषु रसेषु विरोधाविरोधौ निरूपयेत् । विशेषतस्तु शृङ्गारे, स हि रतिपरिपोषा-
त्मकत्वात्, रतेश्च स्वल्पेनापि निमित्तेन भङ्गसम्भवात्, सुकुमारतरो ह्यसौ सर्वेभ्यो
रसेभ्यो मनागपि विरोधिसमावेशं न सहते इत्युक्तम् । अतः प्रकृतकारिकयाऽपि
शृङ्गारमुद्दिरयैव कविं चेतयते—अवधानातिशयवान् इत्यादि । अयं भावः—यतो हि
तस्मिन्नेव शृङ्गारे रसे सर्वेभ्योऽपि रसेभ्यो नितरां सौकुमार्यातिशययोगिनि कविरवधा-
नवान् प्रयत्नशाली भवेत् । तत्र हि प्रमाद्यतस्तस्य सहृदयमध्ये ऋटित्येवावज्ञाविषयता
भवति । किञ्च शृङ्गाररसो हि संसारिणां नियमेनानुभवविषयत्वात् सर्वरसेभ्यः परम-
कमनीयतया प्रधानभूतः । यतो न हि समेषामपि प्राणिनां प्रायेण शमादीनामनुभवो
दरीदृश्यते । क्वचित्कश्च नैव प्राधान्यावहो भवितुमर्हति । शृङ्गारस्थायिरतेरनुभवस्त्वा-
कीटपतङ्गतु रङ्गकुरङ्गविहङ्गमातङ्गादिदेवदानवमानवपर्यन्तं यथास्वं भवत्येवेति शृङ्गारस्य
प्राधान्यमधुष्णमिति भावः । तथा च शृङ्गारस्य परमकमनीयत्वेन सर्वानुकूल्ये सति
तद्विषये विशेषं निर्वक्तुमाह—‘विनेयानुन्मुखीकर्तुमि’त्यादि अयं भावः—शृङ्गाराङ्गानां
विभावादीनां शृङ्गारादिविरुद्धस्य रसस्य सम्पर्कः पूर्वकथितपरिपोषपरिहारलक्षणावि-
रोधोपायेनैव केवलं न दुष्यति इति न, अपि तु विनेयान् शिष्यान् सुकुमारमतीन्
राजकुमारादीन् उन्मुखीकर्तुं सदुपदेशग्रहणाय गुटजिह्विकयाऽभिमुखीकर्तुं, काव्यस्य
शोभार्थं शृङ्गारव्यञ्जनेन विच्छित्तिविशेषं जनयितुं च सम्पाद्यमानः स न दुष्यति, नैव

दोषाधायको भवति । यतो हि शृङ्गाररसाङ्गैरनुस्वीकृताः सन्तो विनेयासः । नन्दं विनो-
पदेशं गृह्णन्ति । तदुक्तं—स्वादुकाव्यरसोन्मिश्रं वाक्यार्थमुपभुञ्जते । प्रथमालीढ-
मधवः पिवन्ति कटुभेषजम् ॥’ इति । तथा च न हि काव्यं केवलं सहृदयमनोविनोद-
मात्रफलकम्, अपि तु मनोरमैः शब्दैः कान्तेव भङ्गिविशेषेण सदर्थमप्युपदिशति ।
तदुक्तं वृत्तौ—‘सदाचारोपदेशरूपा हि नाटकादिगोष्ठी विनेयजनहितार्थमेव मुनिभि-
रवतारितेति’ । अत एव शृङ्गारस्य सकलजनमनोऽभिरामत्वात् तदङ्गसमावेशः काव्य-
शोभातिशयं पुष्यतीति अनेनापि प्रकारेण विरोधिरसे शृङ्गाराङ्गसमावेशो न दोषाय
कल्पते । यथा—‘सत्यं मनोरमा रामाः सत्यं रम्या विभूतयः । किन्तु मत्ताङ्गनाऽपाङ्ग-
भङ्गलोलं हि जीवितम् ॥’ इत्यत्र शृङ्गारविरुद्धशान्तरसे शृङ्गाराङ्ग विभावादिसमावेशोऽ-
पि न कोऽपि विरोधः समापतति । तथा हि—अयम्भावः ललनाजनानां सम्पदां च रम-
णीयणत्वमहमपि अनुमन्ये, किन्तु मनुष्यजीवनं यदि चिरस्थायि स्यात्तदैव तदुप-
भोगः सम्यक् सम्भवेत्, परन्तु तदेव न स्थिरमिति तस्यो मन आकृष्य परमात्मचि-
न्तायामासङ्गनोयमिति । तथा चात्र जीवनास्थैर्यनिवेदनरूपशान्तविभावं, रामा इति
शृङ्गारालम्बनविभावः, विभूतय इति तदुद्दीपनविभावश्च तद्विरुद्धावपि पोषयतः,
पर्यन्ते शान्तरसस्यैव सहृदयानां विश्रान्तिश्राम तथाऽऽस्वाद्यमानत्वात् । मत्ताङ्गनाऽ-
पाङ्गभङ्गलोलमिति पदमपि यथाकथञ्चित् शृङ्गारं द्योतयत् जीवनास्थैर्यातिशयबोधन-
द्वारा शान्तमेवोपकरोति । एतावता काव्ये विधेयोऽनुस्वीकरणकारी महीयान् शोभा-
प्रकर्षो भवतीति शान्तशृङ्गारयोरत्र न विरोध इति तत्त्वम् ।

(८५) प्रश्नः—रसादीनामिति वृत्तादिभिः समं जीवशरीरभाव एव न
गुणगुणिभाव इत्यत्र का चात्रोक्त्यतिरिक्तिरिति विशदं विविच्य, वाच्य-
व्यङ्ग्ययोरेककालावच्छेदेनाभिधेयैव प्रतीतिसम्भवे वाच्या-
दव्यङ्ग्यस्यातिरिक्तस्वीकारे का युक्ति? इति सप्रपञ्चमुदञ्चयत ।

उत्तरम्—ननु रसादीतिवृत्तयोर्जीवशरीरव्यवहारस्तदा स्यात् यदि रसादिभिः
पृथग्भूतमपि वाच्यार्थरूपमिति वृत्तं क्वचिदुपलभ्येत, न तु तथोपलभ्यते, रसाद्यमति-
रिक्तस्यैवेति वृत्तस्य सर्वत्रोपलम्भात् । शरीरन्तु निधनान्तरं जीवात्पृथगत्युपलभ्यते
इति न कथमपि तयोर्जीवशरीरव्यवहारः समुचितः, अपि तु गुणगुणिव्यवहार एव
समुचितः प्रतिभाति, तथाहि—यथा रूपादिगुणोभ्यः पृथग्भूतस्य गुणिनो द्रव्यस्य
नोपलम्भस्तथैव रसादिभ्योऽतिरिक्तस्येति वृत्तस्यात्यन्तमिश्रणैर्न पृथक्त्वाऽनुभवा-

भावादिति चेदत्रोच्यते—यदि रसादिमयमेव वाच्यं स्यात्, यथा गौरत्वमयं शरीरं तर्हि यथा शरीरे प्रतिभासमाने नियमेनैव गौरत्वं प्रतिभासते सर्वजनस्य, तथा वाच्येन सहैव रसादयोऽपि सहृदयासहृदयसाधारणस्य प्रतिभासेरन्, न च तथा प्रतिभासन्ते सहृदयानामेव वेद्यत्वात्, तस्मान्न गुणगुणिभावस्तयोरिति तात्पर्यम् । न च रत्नानां जात्यत्वमिव वाच्यानां रसादिमयत्वमपि प्रतिपत्तुविशेषसंवेद्यमेव स्यात् अर्थात् यथा रत्नानां जात्यत्वं रत्नानि जानद्भिरपि सर्वैर्न ज्ञायते, अपि तु वैकटिनैव प्रतिपत्तुविशेषज्ञेन परिचीयते, तथैव प्रकृतेऽपि वाच्यस्य भवेत् सर्वेषां ज्ञानं, रसादिमयत्वस्य तु वाच्यधर्मस्य ज्ञानं सहृदयस्यैव प्रतिपत्तुविशेषस्य स्यादिति गुणगुणिभावकल्पनेऽपि न कोऽपि दोष इति वाच्यम् ? जात्यत्वेन प्रतिभासमाने रत्ने जात्यत्वस्य रत्नस्वरूपानतिरिक्तत्वस्य लक्ष्यमाणत्वेऽपि रसादीनां विभावानुभावादिरूपवाच्यानतिरिक्तत्वेन लक्ष्यमाणत्वाभावात् । न हि विभावानुभावव्यभिचारेण एव रसा इति कस्यापि सहृदयस्यावगमो भवति । अत एव विभावादि प्रतीत्यविनाभाविनी रसादीनां प्रतीतिरिति तत्प्रतीत्योः कार्यकारणभावेन व्यवस्थानात् क्रमोऽवश्यं भावी, स तु शौघ्रयात्र लक्ष्यते इत्यलक्ष्यक्रमा एव सन्तो व्यङ्ग्या रसादय इति । तस्मात् न गौरत्वादिरूपवद्, रसादयः, सर्वेषां तत्प्रतीतिप्रसङ्गात् । नवा रत्नस्य जात्यत्ववच्च स्वीकर्तुं योग्या, वाच्यविभावाद्येकरूपतापातात् किन्तु विभावादिप्रतीतिप्रयोज्यास्वादस्वरूपा लोकोत्तरचगन्कारशालिन एव ते रसा इति जीवशरीरभाव एव तेषामिति तैः सहेति हृदयम् । न तु गुणगुणिभाव इति भावः । न चैवं वाच्यव्यङ्ग्ययोर्भेदे सिद्धेऽपि तत्प्रतीत्योः क्रमः कल्पयितुं न शक्यते, तयोर्योगपद्येनैव क्वचिदुद्भूयात् । एवञ्च किमिति व्यञ्जनाव्यापारोऽप्यतिरिक्तः स्वीक्रियते, अभिधाव्यापारेणैव प्रकरणादिसाहाय्येन युगपदुभयोः प्रतीतिसम्भवात् । न च वाच्यव्यङ्ग्यप्रतीत्योः कार्यकारणभाव एव क्रमकल्पक इति वाच्यम् ? गीतादिशब्दमात्रजन्यरसादिप्रतीतिस्थले वाच्यप्रतीतिव्यभिचारेण वाच्यव्यङ्ग्यप्रतीत्योः क्रमकल्पककार्यकारणभावस्य वक्तुमशक्यत्वात् तथा हि कियन्तो गीतशब्दा वाच्यार्थबोधनं विनापि स्वरादिविशेषवलेनैव रसान् बोधयन्तीति कारणाभावप्रयोज्यकार्याभावाभावरूपव्यतिरेकव्यभिचारस्य जागरुकत्वादिति वाच्यम् ? गीतादिषु शब्दश्रवणानन्तरमेव व्यङ्ग्यरसादिप्रतीतिस्थले शब्दस्यैव कारणत्वेऽपि काव्येषु शब्दतो वृत्तिज्ञानजन्योपस्थित्यादिभिर्वाच्यार्थबोधनान्तरमेव रसादिप्रतीतेर्जायमानत्वेनानायत्या शब्दजन्यवाच्यार्थबोधस्यैवान्वयव्यतिरेकाभ्यां ताम्प्रति कारणतायाः कल्पनीयत्वात् । तथा च काव्येषु वाच्यार्थप्रतीतिमन्तरा नैव कापि व्यङ्ग्यरसादिप्रतीति-

रिति नास्मिन् कार्यकारणभावे ऋक्षनापि व्यभिचारः । तथासति क्रमोऽपि स्वीकरणीय एव भवतीति तन्निर्वाहकतयैव व्यञ्जनाया आवश्यकत्वमिति भावः । नचैवं स क्रमोऽत्र कुतो न लक्ष्यते इति वाच्यम् ? वाच्यप्रतीत्यविलम्बेनैव व्यङ्ग्यप्रतीतेरुद्भवात् कमलदलशतव्यतिभेदवत् सूक्ष्मक्रमसत्त्वेऽपि तस्य लक्षयितुमशक्यत्वात्, तावता स क्रमोऽस्त्येव न हीति वक्तुं न पार्यते इति भावः । यदि च वाच्यप्रतीतिमन्तरेणैव प्रकरणाद्यवच्छिन्नशब्दमात्रसाध्या रसादिप्रतीतिः स्यात्, तर्हि अनवधारितप्रकरणानां वाच्यवान्नकभावे च स्वयमव्युत्पन्नानां प्रतिपत्तुणां काव्यमात्रश्रवणादेव व्यङ्ग्यरसादिप्रतीतिः स्यात्, न च तथा भवति, तस्मात् काव्यजव्यङ्ग्यरसादिप्रतीतौ वाच्यप्रतीतेः कारणत्वमवश्यं स्वीकरणीयम् । अन्यथोभयोः सहभावे वाच्यप्रतीतेरनुपयोगः । उपयोगे वा न सहभावः । किञ्च येषामपि गीतादिशब्दानां स्वरूपविशेषप्रतीतिनिमित्तं रसादिव्यञ्जकत्वं तेषामपि स्वरूपप्रतीतेर्व्यङ्ग्यरसादिप्रतीतिश्च नियतभावी क्रमोऽवश्यं स्वीकर्तव्यः । तस्माद्भिधानाभिधेयप्रतीप्योरिव वाच्यव्यङ्ग्यप्रतीत्योः कार्यकारणभावात् पौर्वापर्यक्रमो विद्यत एवेति भावः ।

(८६) प्रश्नः—अभिधयैव रसादिवोधसम्भवे तथा व्यञ्जनायाः कथं न गतार्थत्वमिति सविशदं निरूपयत ।

उत्तरम्—ननु किमिदं व्यञ्जकत्वम् ? यदि व्यङ्ग्यार्थवोधजनकत्वमेव व्यञ्जकत्वम्, व्यङ्ग्यत्वञ्च व्यञ्जकजन्यवोधविषयत्वं तर्हि व्यङ्ग्यव्यञ्जकत्वप्रहयोः परस्परसापेक्षत्वेनान्योन्याश्रयात् व्यञ्जकसिद्धयधीनं व्यङ्ग्यत्वं, व्यङ्ग्यसिद्धयधीना च व्यञ्जकत्वसिद्धिरित्यव्यवस्था समापतति । न च वाच्यव्यतिरिक्तस्य व्यङ्ग्यस्य सिद्धेः पूर्वं प्रतिपादितत्वेन न व्यङ्ग्यत्वप्रहे व्यञ्जकत्वप्रहापेक्षेति केवलं व्यञ्जकत्वज्ञानमात्रे व्यङ्ग्यत्वज्ञानस्यैवापेक्षितत्वेनैकतरमात्रापेक्षणात्तान्योन्याश्रयदोषः सम्भवतीति वाच्यम् ? प्रागुक्तयुक्तिभिर्वाच्यव्यतिरिक्तस्य वस्तुनः सिद्धिसम्पादनेऽपि तस्यार्थस्य व्यङ्ग्यत्वेन व्यपदेशे प्रमाणाभावात् । यत्र च प्राधान्येनावस्थानं, तत्र वाच्यतयैवासौ व्यपदेशुं युक्तः, वाचकत्वस्य तत्परत्वात् । अतश्च तत्प्रकाशिनो वाक्यस्याभिधात्मकवाचकत्वमेव व्यापारः किं तस्य व्यापारान्तरकल्पनया ? अर्थात् यथाऽभिधात एव प्रागुत्पन्ना पदार्थोपस्थितिः पश्चात्ततो भाविनं वाक्यार्थवोधमुपकरोति, तथैवाभिधावलात् पूर्वोत्पन्नः प्रथमवाच्यार्थवोधस्तदुद्भूतमेव पश्चाद्भाविनं द्वितीयवाच्यार्थवोधमुपकुर्वीदित्येवं तत्प्रतीत्योः कार्यकारणभावनिर्वाहे सिद्धे किमिति व्यञ्जनावृत्तिरभिनवा कल्प्येतेति चेदत्रोच्यते—यत्र 'गतोऽस्तमर्कः' इत्यादौ शब्दः स्वार्थमभिधानोऽर्था-

न्तरमवगमयति, तत्र यत् तस्य शब्दस्य स्वार्थाभिधायित्वं, यच्च तदर्थान्तराव-
गमहेतुत्वं, तयोरविशेषः (अन्वयः) वर्तते ? विशेषो (भेदो) वा तत्र न तावत्
प्रथमः (अविशेषः) यस्मात्तौ द्वौ व्यापारौ अभिधाव्यञ्जनात्मकौ भिन्नविषयौ भिन्न-
रूपौ च प्रतीयेते एव । तथाहि भिन्नविषयत्वं यथा—अभिधात्मकवाचकत्वलक्षणो
व्यापारः शब्दस्य स्वार्थविषयः, व्यञ्जनात्मकामकत्वलक्षणस्तु व्यङ्ग्यरूपार्थान्तर-
विषयः । यतः स्वपरात्मकभेदव्यवहारो वाच्यव्यङ्ग्ययोरपहोतुमशक्यः, एकस्य
(वाच्यस्य) सम्वन्धित्वेन, अपरस्य (व्यङ्ग्यस्य) सम्वन्धि सम्बन्धित्वेन प्रतीतेः ।
अर्थात् वाच्यो ह्यर्थः साक्षात् शब्दस्य सम्बन्धी, तदितरस्त्वभिधेयसामर्थ्याक्षिप्तः
सम्बन्धिसम्बन्धी । एतावता वाच्येन सह शब्दस्य सङ्केतलक्षणः साक्षात् सम्बन्धः ।
व्यङ्ग्येन तु स्वाभिधेयार्थनिष्ठव्यञ्जनात्मकपारम्परिकः सम्बन्धः इति फलितम् ।
न च व्यङ्ग्यस्यापि साक्षादेव सम्बन्धितास्वीकारे को दोष इति वाच्यम् ? तस्यापि
साक्षादेव स्वसम्बन्धितास्वीकारेऽर्थान्तरव्यवहारानुपपत्तेः । तस्माद् विषयभेदस्तावत्
तयोर्व्यापारयोः सुप्रसिद्धः । रूपभेदोऽपि प्रसिद्ध एव, न हि यैवाभिधानशक्तिः, सैव
व्यञ्जनारूपवगमनशक्तिः कथमपि वक्तुं शक्या, यतोऽवाचकस्यापि गीतशब्दादे
रसादिलक्षणार्थावगमदर्शनात् । अशब्दस्यापि चेष्टादेरर्थविशेषप्रकाशनप्रसिद्धेऽहम् ।
अर्थात् यदि वाचकत्व-व्यञ्जकत्वस्तादात्म्यं भवेत् तदाऽवाचकः कदाचिदपि
व्यञ्जको न भवेत् । अथ च वाचकत्ववद् व्यञ्जकत्वमपि शब्दमात्रवृत्ति स्यात् ।
दृश्यते चावाचकोऽपि गीतादिशब्दो रसादिव्यञ्जकः, एवं शब्दभिन्नोऽपि वदननमन-
लोचनाऽऽकुञ्चनादिचेष्टादिः शृङ्गाररसादिव्यञ्जकः । तस्मादन्वयव्यतिरेकाभावात्
तयोरैक्यं न कथमपि संभाव्यते इति भावः । तत्र 'व्रीडायोगान्नतवदनया'.....
इत्यादिश्लोके चेष्टादिविशेषाणां मुखावनमनकुचकलशोत्कम्पनकटाक्षविज्ञेयाणां शृङ्गा-
रसाभिव्यञ्जकत्वं कविना प्रदर्शितमेव । तस्माद् भिन्नविषयत्वाद् भिन्नरूपत्वाच्च
स्वार्थाभिधायित्वमर्थान्तरावगमहेतुत्वं च शब्दस्य भिन्नमेव न त्वेकमिति भावः ।
अभिधाव्यञ्जनाव्यापारयोः पार्थक्ये तु न कथमपि व्यङ्ग्यस्य वाच्यत्वेन व्यवहारः
संभवति, तस्य (व्यङ्ग्यस्य) अभिधावोध्यत्वाभावात् । तदुक्तं वृत्तौ—'विशेषश्चेत्,
न तर्हीदानीमवगमनीयस्याभिधेयसामर्थ्याक्षिप्तस्यार्थान्तरस्य वाच्यत्वव्यपदेश्यता'
कथमपि संभवतीति शेषः नन्वभिधाव्यापारगोचरत्वं परम्परया तत्राप्यस्त्येवेति चेत्
परम्परया शब्दव्यापाराभिधाविषयत्वन्तु मयापीष्यत एव, परन्तु व्यङ्ग्यत्वेनैव, न तु
वाच्यत्वेन, अर्थात् अभिधाप्रयोज्यबोधविषयत्वादभिधावोध्यत्वं यद्यपि व्यङ्ग्येऽप्य-

स्त्येव, किन्त्वभिधामात्रबोध्यत्वं वाच्यत्वं तत्र दुर्लभम्, अभिधेतरव्यञ्जनाजन्यबोध-
द्विषयत्वस्यापि तत्र सत्वात् । तस्मात् शब्दान्तरेण स्वशक्यार्थवाचकेन यदर्यान्त-
रस्य व्यङ्ग्यस्य बोधनम् तद्व्यञ्जनाया एव माहात्म्यमिति भावः ।

(८७) प्रश्नः—तात्पर्यशक्त्यैव रसादिवोधसंभवे तथा व्यञ्जनायाः कथं
न गतार्थत्वमिति सयुक्तिकं ग्रन्थोक्तदिशा निरूपयत ।

उत्तरम्—ननु यथा पदार्थप्रतीतिपूर्विकैव वाक्यार्थप्रतीतिर्भवति, सा च
वाच्यार्थप्रतीतिस्तात्पर्यशक्त्यैव निष्पद्यते, तथैव वाच्यार्थप्रतीतिपूर्वकमेव व्यङ्ग्यार्थ-
प्रतीतेर्जायमानत्वेन प्रकृतेऽपि तात्पर्यशक्त्यैव व्यङ्ग्यार्थबोधसंभवेन तदर्थं व्यञ्जनाया
नावश्यकतेति चेदत्रोच्यते—दृष्टान्तदार्ष्टान्तिकयोरत्यन्तवैषम्येण वाच्यव्यङ्ग्ययोः
पदार्थवाक्यार्थन्यायस्य वक्तुमशक्यत्वात् । अयं भावः—यत् पूर्वं 'पदार्थप्रतीतिरिव
वाक्यार्थप्रतीतेः' इति तात्पर्यविषयस्य वाच्यत्वं स्थापयता दृष्टान्त उपन्यस्तः, स
असङ्गतः पदार्थप्रतीतेः सर्वैरस्वीकारात् । स्वीकृतावपि तस्याः पारमार्थिकतयाऽमन-
नात् । तथा मननेऽपि युक्तिमूलकवैषम्यस्योपलम्भात् । तथा हि—यतः पदार्थप्रतीति-
रन्त्येवेति कैश्चिद्वैयाकरणैरेवास्थितम्, न तु सर्वैः । तैरपि पारमार्थिकी न मन्यते
किन्तु वाक्यार्थबोधार्थमेव काल्पनिकी लाघवेनावान्तरे स्वीक्रियते । यैरपि मीमांसकैः
काल्पनिकत्वमस्यानाङ्गीक्रियते, तैरपि वाक्यार्थपदार्थयोर्घटकपालन्यायोऽभ्युपगन्तव्यः ।
यथा हि घटे निष्पन्ने तदुपादानकारणानां कपालानां न पृथगुपलम्भः, तथैव वाक्ये
तदर्थे वा प्रतीते पद-तदर्थानां न पृथगुपलम्भः । वाक्यार्थबोधनिष्पत्तिकाले हि
पद-तदर्थानां पृथक्त्वोपलम्भे वाक्यार्थबुद्धिरेव व्याहन्येत । अवयवेषु पृथक्कृतेषु
नावयविनः पृथगुपलब्धिर्भवति, प्रकृते तु वाच्यव्यङ्ग्ययोर्नैव न्यायः संघटते, न हि
व्यङ्ग्ये प्रतीयमाने वाच्यार्थबुद्धिर्दूरीभवति, वाच्यावभासाविनाभावेनैव व्यङ्ग्यार्थस्य
प्रकाशनात् । तस्मात् वाच्यव्यङ्ग्यप्रतीत्योः प्रदीपघटन्याय एव दृष्टान्ततयोपन्य-
सनीयः । यथैव हि प्रदीपद्वारेण घटप्रतीतावुत्पन्नायामपि न प्रदीपप्रकाशो निवर्तते,
तथैव व्यङ्ग्यप्रतीतो सत्यामपि न वाच्यावभासो निवर्तते, तेन च व्यङ्ग्यव्यञ्जकभाव
एव वाच्यव्यङ्ग्ययोः पर्यवस्यति । न च स्वयमेव प्रथमोद्द्योते—'यथा पदार्थद्वारेण
वाक्यार्थः सम्प्रतीयते । वाच्यार्थपूर्विका तद्वत् प्रतिपत् तस्य वस्तुनः' ॥ इत्यनेन
तयोः पदार्थवाक्यार्थन्यायं स्वीकृत्य सम्प्रति तच्चिरसनं नोचितमिति वाच्यम् ?
उपायत्वसाम्यमात्रविषयत्वैव तथोक्तत्वात् । अर्थात् तत्र कारणत्वमात्रेण सामान्येनैव
साम्यमुक्तम्, न तु समवाय्यादिकारणविशेषत्वेन, कारणत्वमात्रेण साम्यन्वधुनापि

प्रतिपाद्यत इति न किमपि दूषणमिति भावः । न चैवमपि घटप्रदीपन्यायस्तयोर्न-
सङ्गतः । तथाहि यथा युगपदेव घटप्रदीपयोर्भानं भवति, तथैव वाक्यतः सममेव
वाच्यव्यङ्ग्ययोरवभासः स्यात् तथा च वाक्यस्य युगपदर्शद्वयबोधकत्वापत्तिः प्रसज्येत,
तथासति तस्य वाक्यतैव विघटेत, ऐक्यार्थलक्षणस्यैव वाक्यत्वाङ्गीकारादिति
वाच्यम् ? तयोर्हि वाच्यव्यङ्ग्ययोर्गुणप्रधानभावेनावस्थानाङ्गीकारेणादोषात् । तथा हि-
क्वचिद्व्यङ्ग्यस्य प्राधान्यं, वाच्यस्योपसर्जनत्वम् । क्वचिच्च वाच्यस्यैव प्राधान्यं
व्यङ्ग्यस्य गुणीभावः । तथा च गुणप्रधानभावेनैव तयोः परस्परमन्वयान्न वाक्यताया
भङ्गप्रसङ्ग इति भावः । किञ्च तात्पर्यपक्षपातिभिर्व्यङ्ग्यस्य प्राधान्येनाविवक्षायां
वाच्यत्वं तावन्नाभ्युपगन्तव्यम्, शब्दस्य तदर्थबोधनेच्छयाऽनुचरितत्वात् । अर्थात्
प्राधान्येन विवक्षित एवार्थः शब्दस्य तात्पर्यविषयो यस्तमेव भवदभिमतता तात्पर्य-
वृत्तिरभिधातुमलं स्यात् ; अत्र तु व्यङ्ग्यस्य तथात्वाभावात् कथं वाच्यत्वं स्यात् ।
एतावताऽभिधैव तात्पर्यसाहाय्येन बोधं जनयतीति तन्मतम्, अतो वाच्यत्वमेव
तैराशङ्कितम्, खण्डितं च तदेवालङ्कारिकैरिति विभावनियम् । तस्मात् तुल्ययुक्त्या
व्यङ्ग्यस्य प्राधान्येन विवक्षास्थलेऽपि व्यङ्ग्यस्य वाच्यातिरिक्त्वेन स्वरूपं नापहोतुं
शक्यते कथमपि भवद्भिरपि । अर्थात् प्राधान्येनाविवक्षायां व्यङ्ग्यसद्भावो मीमांस-
कैरपि स्वीकृत एवेति तदर्थं व्यञ्जनाभारो यदि तैर्वोढव्य एव, तदा प्राधान्येन
विवक्षायां स भारो न कथमूह्यते इति महच्चित्रमिति भावः ।

(८८) प्रश्नः—लक्षणया व्यञ्जनाया गतार्थत्वं सोपक्रमं निरसनीयम् ।

उत्तरम्—ननु लक्षणा हि वृत्तिः शुद्धा, गौणी चेति द्विविधा । तत्र शुद्धाया
लक्षणाशब्देन व्यवहारः, गौण्यास्तूपचारशब्देन । परन्तु तदुभयोरप्रधानवृत्तित्वात्
गुणवृत्तिशब्देन व्यवहारो भवति । सा चार्थे साक्षात्, शब्दे तु परम्परयाऽऽरोपिता
तिष्ठति । एवञ्च शब्दार्थोभयवृत्तित्वेन साम्यात् गुणवृत्तिव्यञ्जनयोरैक्यं कथं नेति
चेन्मैवम्, तयोः स्वरूपविषयभेदेनैक्यस्य वक्तुमशक्यत्वात् । तथाहि रूपभेदस्ता-
वदयं, यदमुख्यतया व्यापारो गुणवृत्तिर्लक्षणा नाम प्रसिद्धा, व्यञ्जना तु मुख्यतयैव
शब्दव्यापारः, न हि वाच्यार्थाद् रसादिवस्त्वलंकाररूपव्यङ्ग्यत्रयप्रतीतेरमुख्यत्वं
मनागपि लक्ष्यते । अर्थात् लक्षणा बाधसध्रीचीना वाच्यार्थे वाधिते तत्सम्बन्धि-
नोऽर्थान्तरस्य बोधिकेति तद्वोच्योऽर्थोऽमुख्य एव, व्यञ्जना तु न तादृशीति तत्प्रत्ये-
योऽर्थस्तु मुख्य एवेति तयोः स्वरूपभेदः स्फुट एवेति भावः, अयद्यान्यो रूपभेदः—
यद् गुणवृत्तिरमुख्यत्वेन व्यवस्थितमभिधात्मकवाचकत्वमेवोच्यते । व्यञ्जना तु वाच-

कत्वादत्यन्तं विभिन्नैव । अथमाशयः—‘सति तात्पर्ये सर्वे सर्वार्थवाचकाः’ इति नयेनाप्रसिद्धशक्तिनाम्नाऽभिधैव व्यवहितार्थबोधकतया लक्षणाभूमिकामुपैतीति तत्रये लक्षणाया अभिधादिशेषरूपत्वाद् व्यञ्जनायाश्च ततो नितरां भिन्नत्वान्न तादात्म्यं कथञ्चित् संभवतीति भावः । अथवापरः स्वरूपभेदः—यदा गुणवृत्तौ पदार्थोऽर्थान्तर-मुपलक्षयति, तदोपलक्षणीयार्थात्मना परिणत एवासौ सम्पद्यते । यथा—‘गङ्गायां घोषः’ इत्यादौ प्रयोजनहेतुकलक्षणलक्षणायां वाच्यभूतं नीरं लक्ष्यतीरान्वयसिद्धये ‘परार्थे स्नसमर्पणम्’ इत्युक्तेः स्वरूपं लक्ष्यात्मकमेव दर्शयतीति तीररूपतयैव नीरस्य परिणामः । व्यञ्जनायान्तु—यदाऽर्थोऽर्थान्तरं प्रकाशयति, तदा स्वरूपं प्रकाशयन्नेवासावन्यस्य प्रकाशकः प्रतीयते प्रदीपवत् । यथा—‘लीलाकमलपत्राणि गणयामास पार्वती’ इत्यादौ मुखनमनादिवाच्यार्थः प्रथमं प्रतीतिपदमवतीर्ण एव दीप इव घटादिं लज्जादिं व्यनक्तीति वाच्यस्य भानाभाने अपि तद्भेदके भवत इति भावः । न चोक्त-युक्त्योपादानलक्षणामूलकार्यान्तरसंक्रमितवाच्यध्वनौ मुख्यार्थस्य परित्यागं विनैवार्था-न्तरस्य बोधनात्त्रैव लक्षणाव्यञ्जनयोरैक्यं संभवतीति वाच्यम् ? तथासति मुख्यार्थ-वाधस्तत्सम्बन्धो रूढिप्रयोजनान्यतरच्च लक्षणावीजम् । तत्र ‘एवं वादिनि—’इत्या-दौ मुखनमनादिवाच्यार्थस्य वाधाभावेऽपि लज्जादिव्यङ्ग्यस्य लक्षणयैव प्रतिपादनेन तस्या व्यञ्जनास्थानापन्नत्वाङ्गीकारे तुल्ययुक्त्या तस्या एवाभिधास्थानापन्नतयापि मुख्यवृत्तित्वमापद्येत । सर्वाभिमतं गुणवृत्तित्वञ्च भज्येत, तादृशलक्षणयैव सर्वत्र व्यवहर्तुं शक्यत्वात् । तस्यालक्षणाया अमुख्यवृत्तित्वं वदता भवताऽक्रामेनापि वाच्यवाधाभाव-स्थलेऽस्वीकार एव विधेय इति हृदयम् । ननु त्वत्पक्षेऽपि यदार्थो व्यङ्ग्यत्रयं प्रकाशयति तदा शब्दस्य कीदृशो व्यञ्जनात्मको व्यापारः ? मुख्योऽमुख्यो वा, मुख्यश्चेदभिधैव सः, अमुख्यश्चेद् गुणवृत्तिरेव, अप्रधानवृत्तित्वादिति चेदत्रोच्यते—प्रकरणाद्यवच्छि-न्नशब्दवशेनैवार्थस्य तथाविधं व्यञ्जकत्वमिति शब्दस्य तत्रोपयोगः कथमपि नैवाप-लपितुं शक्यते, अर्थात् शब्दबोध्यो व्यनक्त्यर्थः शब्दोऽप्यर्थान्तराश्रयः । एकस्य व्यञ्जकत्वे तदन्यस्य सहकारिता इत्युक्त्याऽर्थस्य व्यञ्जकत्वेऽपि शब्दस्य सहकारितया व्यङ्ग्यार्थबोधनानुकूले मुख्य एव व्यापारः, न हि तावता तस्य मुख्यत्वेऽभिधात्वं कथमपि शङ्कनीयम्, अभिधायाः सङ्केतप्रहादिसापेक्षत्वात् । तस्यास्तु प्रकरणादिवैशि-ष्ट्यापेक्षणेन सामग्रीवैधर्म्यात् । तदेवं व्यञ्जनाया वाधापुरस्कृतत्वात्, सङ्केतानपेक्ष-णात्, पृथग् भूतार्थप्रत्यायकत्वाच्च, तद्विरुद्धधर्मवल्लक्षणातः क्रमशः स्वरूपभेदं प्रतिपाद्य तयोः परस्परभेदनियामको निम्नरीत्या विषयभेदोऽपि बोद्धव्यः । तथा हि—

विषयभेदोऽपि गुणवृत्तिव्यञ्जनयोः स्पष्ट एव । यतो व्यञ्जनाया रसादयोऽलंकारविशेषाः व्यङ्ग्यस्वरूपावच्छिन्नं वस्तु चेति त्रयो विषयाः । एवं व्यञ्जनाजन्यबोधविषयेऽवाधितत्वम्, सङ्केतग्रहानुपयोगित्वम्, पृथगवभासित्वञ्च नियमतो विलसन्ति, लक्षणाजन्यबोधविषये तु तद्विगतयविरुद्धधर्मवत्त्वमेव विलसतीति लक्षणाव्यञ्जनयोर्विषयभेदः स्फुट एवेति भावः । तथा हि लक्ष्यप्रतीते रसादिप्रतीतिस्वरूपत्वं नैव कथमपि सह-दयैर्वक्तुं पार्यते, न वाव्यङ्ग्यालंकारप्रतीतेर्लक्ष्यप्रतीतिरूपत्वं वक्तुं शक्यम्, यच्चापि चारुतमं वस्तु व्यञ्जनाजन्यप्रतीतिविषयो भवति, तत्सर्वं नैव लक्षणाया बोधयितुं शक्यते, तस्मात् व्यङ्ग्यवस्तुनोऽपि लक्ष्यवस्तुतो वस्तुतो भेदो विद्यत एवेति भावः । किञ्च 'कलिङ्गो युध्यते' 'श्वेतो धावति' 'लावण्यम्' 'वदति विसिनीपत्रशयनम्' इत्यादि रूढिमूलकलक्षणास्थले व्यङ्ग्यार्थस्य लेशमात्रमपि संस्पर्शाभावेन न कथमपि लक्षणायां व्यञ्जनायाः प्रवेशः संभवति । 'गङ्गायां घोषः' इत्यादिप्रयोजनमूलकलक्षणास्थलेऽपि व्यञ्जनामहिम्नैव व्यङ्ग्यार्थभानं भवति । तस्मात् लक्षणातो व्यञ्जनाया अत्यन्तविलक्षणत्वं विज्ञेयम् । किञ्च व्यञ्जनाया अभिधालक्षणाश्रयत्वाच्च तदेकरूपत्वं तस्या न शक्यते वक्तुम् । यस्मान्न तद्वाचकत्वरूपमेव, क्वचिल्लक्षणाश्रयेणापि वृत्तेः । न वा लक्षणैकरूपमेव, अन्यत्र क्वचिद् वाचकत्वाश्रयेणापि व्यवस्थानात् । न हि केवलमुभयधर्मवत्त्वेनैव तदेकैकरूपं न संभवति, अपि वाचकत्वलक्षणादिरूपरहितशब्दधर्मत्वेनापि, तथा हि गीतघ्वनीनामपि रसादित्रिषयं व्यञ्जकत्वं प्रसिद्धमेव । न च तेषां (गीतघ्वनीनाम्) वाचकता लक्षणा वा कथञ्चित् लक्ष्यते । शब्दादन्यत्रापि च विषये व्यञ्जकत्वस्यापि दर्शानात् वाचकत्वादिशब्दधर्मप्रकारत्वमयुक्तं तस्या वक्तुमिति कृतं पल्लवितेन । इदन्तु तत्त्वं न हि लक्षणाव्यञ्जनयोरैक्यं संभवति, यतो रूढौ व्यञ्जनामन्तरेणापि सा दृश्यते । प्रयोजने सह दृश्यमानाऽपि तत्र तत्र लक्षणाहेतुभूतचमत्कारशालिव्यङ्ग्यप्रतीतेर्व्यञ्जनैव जनिका, न तु सा, अभिधेव वाच्यस्य व्यञ्जकत्वे, तस्मान्न तयोरैक्यमिति ।

(८९) प्रश्नः—व्यञ्जनाया औपाधिकत्वाद्भिधातो भेदं सविशदं विविच्य, निम्नसन्दर्भः सोपक्रमं विवक्षितार्थप्रदर्शनपुरस्सरं व्याख्येयः—'लिङ्गत्वन्यायध्वास्य व्यञ्जकभावस्य लक्ष्यते । तथा हि लिङ्गत्वमाश्रयेषु (अ) नियतावभासम्, इच्छाधीनत्वात्, स्वविषयाव्यभिचारि च, तथैवेदम्, यथा दर्शितं व्यञ्जकत्वम्, शब्दात्मनि (अ) नियतत्वादेव च तस्य वाचकत्वप्रकारता न शक्या कल्पयितुम्' इति ।

उत्तरम्—अयमाशयः शब्दार्थयोर्व्यञ्जकत्वलक्षणो यो धर्मः, स प्रसिद्धाभिधा-
त्मकसम्बन्धानुसारीति न कस्यचिद् विमतिविषयतामर्हति, तथा च शब्दार्थयोर्हि
प्रसिद्धो यः स्वाभाविको वाच्यवाचकभावाख्यः सम्बन्धः, तमनुबन्धान एव व्यञ्जना-
त्मको व्यापारः प्रकरणादिवैशिष्ट्यादौपाधिकत्वेन (अनैयत्वेन) प्रवर्तते । अर्थात्
यः स्वसमीपवर्तिनि सम्बद्धे वस्तुनि निजधर्मं भासयति, स उपाधिरुच्यते, तत्सहका-
रेण च भासमानो धर्म औप्राधिको भवति, यथा जपाकुसुमसमीपवर्तिनि स्वच्छस्फटिके
लौहित्यं यद् भासते, तत् जपाकुसुमरूपोपाधिसंसर्गकृतत्वादौपाधिकं कथ्यते, तथैव
प्रकरणादिवैशिष्ट्यरूपविभिन्नसामग्रीसहकारेण वाच्यवाचकरूपशब्दार्थो व्यङ्ग्यार्थं व्य-
ङ्क्तः, तस्मात् प्रकरणादिवैशिष्ट्यात्मकसामग्रीरूपोपाधिसहकारेण शब्दे भासमानो
व्यञ्जनात्मको व्यापार औपाधिकः (अनियतः) उच्यते । तस्याः (व्यञ्जनायाः)
औपाधिकत्वादेव नियतरूपेण भासमानादभिधात्मकवाचकत्वाद् भेदः । वाचकत्वं हि
शब्दस्य स्वाभाविकः सम्बन्धो वर्तते, सङ्केतव्युत्पत्तिकालादारभ्य तदविनाभावेन तस्य
प्रसिद्धत्वात् । व्यञ्जकत्वव्यापारस्त्वनियतः शब्दस्य सम्बन्ध औपाधिकत्वात् । प्रक-
रणादिवैशिष्ट्येन तस्य प्रतीति, तद्वैशिष्ट्यविरहेणाप्रतीतिश्च कादाचित्कत्वरूपमौपाधि-
कत्वं समायाति । ननु यद्यनियतो व्यञ्जनाव्यापारस्तर्हि तत्स्वरूपपरीक्षयाप्यलमिति
चेन्नैष दोषः, यतो हि शब्दे तस्यानियतत्वेऽपि स्वप्रतिपाद्यव्यङ्ग्यविषये नियतत्वात् ।
तमन्तरा व्यङ्ग्यस्य कदाचिदप्यवोधात् । इदमत्र तत्त्वम्—अभिधावाचकशब्देषु निय-
ता, व्यञ्जना तु प्रकरणादिवैशिष्ट्येन शब्देषु, ततोऽन्यत्र च लक्ष्यमाणा, तदभावे
चालक्ष्यमाणेत्यनियता, तस्मात्तयोर्भेद उचित एवेति बोध्यम् ।

अथ पुनरपरथाऽभिधाव्यञ्जनयोर्भेदमुपपादयति—‘लिङ्गत्वन्यायश्च...’इत्यादि ।
अयं भावः—लिङ्गत्वन्यायोऽनुमितिहेतुत्वतुल्यत्वम् । अस्य व्यञ्जकत्वस्य प्रतीयते,
तथाहि यथा लिङ्गत्वं कारणत्वम्, आश्रयेषु धूमादिषु इच्छाधीनत्वात् सिषाधयिषा-
साध्यत्वात् अनियतावभासम् = नियमतोऽज्ञायमानम्, अथ च स्वविषये = अन्वय-
व्यतिरेकि-केवलान्वयि-केवलव्यतिरेकित्वेषु अव्यभिचारि = नियतम्, तथैवेदं यथा
दर्शितं व्यञ्जकत्वम्, शब्दात्मनि = वाचकशब्दे चानियतत्वादेव = नियतेनावर्तनादेव
तस्य व्यञ्जकत्वस्य वाचकत्वप्रकारता=अभिधाविशेषता, कल्पयितुं न शक्येति शब्दा-
र्थः । भावार्थस्तु—यथा केवलान्वयित्वादिधर्मत्रये नियतापि धूमादिनिष्ठा हेतुता सिषा-
धयिषादिसत्त्वे प्रतीयमाना, तदभावे (सिषाधयिषाद्यभावे) त्वप्रतीयमानाऽनियत-
प्रतीतिः प्रतिभासते, तथैव व्यञ्जकताऽपि व्यङ्ग्यविषये नियताऽपि प्रकरणादिवैशिष्ट्य-

सद्भावे प्रतीयमाना तदभावे चाप्रतीयमाना तिष्ठतीत्यनियतप्रतीतिरेव व्यञ्जकशब्देषु, अभिधा तु वाचकशब्देषु नियतैव, न त्वनियता, तस्मादभिधाविशेषो न व्यञ्जनेति सारम् ।

(१०) प्रश्नः—व्यञ्जनाया अभिधातः पार्थक्ये मीमांसकानुमतत्त्वं सयुक्तिकं प्रतिपाद्य, निम्नसन्दर्भः सोपक्रमं व्याख्येयः—‘दृश्यते हि भावानामपरित्यक्तस्वस्वभावानामपि सामग्र्यन्तरसम्पातसम्पादितौपाधिकव्यापारान्तराणां विरुद्धक्रियत्वम् । तथाहि हिममयूखप्रभृतीनां निर्वापितसकलजीवलोकां शीतलत्वमुद्बहतामेव, प्रियाविरहदहनदह्यमानमानसैर्जनैरालोक्यमानानां सतां, सन्तापकारित्वं प्रसिद्धमेव’ इति ।

उत्तरम्—शब्दानां नित्यशब्दार्थसम्बन्धवादिना वाक्यतत्त्वविदा पौरुषेयाऽपौरुषेयवाक्ययोर्वैलक्षण्यमभिदधता मीमांसकेनापि व्यञ्जनारूप औपाधिको धर्मोऽवश्यमभ्युपगन्तव्यः अन्यथा व्यञ्जनानभ्युपगमे मीमांसकानां शब्दार्थसम्बन्धस्य नित्यत्वे सत्यपि पौरुषेयापौरुषेययोर्वाक्ययोरर्थप्रतिपादने वैलक्षण्यं न स्यात् । व्यञ्जनाऽभ्युपगमे तु पौरुषेयाणां वाक्यानां पुरुषेच्छानुविधानसमारोपितौपाधिकव्यञ्जनात्मकव्यापारान्तराणां स्वभिधेयाभिधात्मकसम्बन्धापरित्यागे सत्यपि पुरुषाणां भ्रमप्रमादादिवशान्मिथ्यार्थताया अपि संभवेनापौरुषेयवेदादिवाक्ये च निर्मातृपुरुषाभावाद् भ्रमप्रमादाद्यसंभवेन तयोर्वैलक्षण्यं साधु समुपपद्यते । एवञ्च लौकिकवाक्यगतनिर्मातृपुरुषतात्पर्यविषयार्थप्रकाशकत्वधर्म एव पौरुषेयवाक्यमपौरुषेयवाक्याद् व्यतिरेचयति । स च तादृशार्थप्रकाशकत्वधर्मो नाभिधा वक्तुं पार्यते तदर्थं सङ्केतविरहात् । नापि लक्षणा, मुख्यार्थवाधाद्यभावात् । अपि तु व्यञ्जकत्वमेवेत्यकामेनापि तेनापि व्यञ्जना स्वीकर्तव्यैव । तदस्वीकारे तद्वैलक्षण्यानुपपत्तेः ।

अथ बह्वेकत्वत्यागं विना न हि शैत्यं कथमपि संभवतीति पौरुषेयवाक्यानां यथार्थबोधकत्वत्यागमन्तरा तद्विरुद्धायथार्थतात्पर्यविषयार्थप्रकाशकत्वधर्मयोगो न केनापि प्रकारेण संभवतीत्याशङ्कां समाघातुमाह—दृश्यते हि भावानामित्यादि । अयं भावः पदार्था हि स्वाभाविकनिजधर्मपरित्यागं विनाऽपि सामग्र्यन्तरसम्पर्केणौपाधिकव्यापाराविष्टतया विरुद्धक्रियामप्युपजनयन्ति । तथाहि चन्द्रकिरणलिनीदलादयः सकलजीवलोकसन्तप्तस्वान्तनितान्तशान्तिजनकं स्वाभाविकं शीतलत्वमुद्बहन्त एव प्रियाविरहदहनदह्यमानमानसान् मानवजनान् सन्तापयन्ति, बहिष्क नैसर्गिकमुष्णत्वं वहन्नेव

सतीयोषित्परीक्षणक्षणे शीतलत्वमाश्रयति । उक्तमपि—‘सुतं पतन्तं प्रसमीक्ष्य पावके न बोधयामास पतिं पतिव्रता । तदाऽभवत्तत्पतिभक्तिगौरवाद् हुताशनश्चन्दनपङ्कशी-
-तलः ॥’ इत्यादि । तस्मान्नायं नियमो यत् स्वधर्मं विहायैव पदार्थो तद्विरुद्धं धर्मं भजते, तथा च प्रकृतेऽपि पौरुषेयवाक्यानां यथार्थस्वार्थवोदजनकत्वेऽपि अयथार्थ-
-तात्पर्यार्थप्रकाशकत्वं नासङ्गतम्, तदुक्तं वृत्तौ—‘तस्मात् पौरुषेयाणां वाक्यानां सत्यपि नैसर्गिकेऽर्थसम्बन्धे मिथ्यार्थत्वं समर्थयितुमिच्छता, वाचकत्वव्यतिरिक्तं किञ्चिद्रूप-
-मौपाधिकं व्यक्तमेवाभिधानीयम् । तच्च व्यञ्जकत्वाद्दते नान्यद् । व्यङ्ग्यप्रकाशनं हि व्यञ्जकत्वम् । पौरुषेयाणि च वाक्यानि प्राधान्येन पुरुषाभिप्रायमेव प्रकाशयन्ति ।
स च व्यङ्ग्य एव, नाभिधेयः । तेन सहाभिधानस्याभिधारूपस्य वाच्यवाचकतालक्ष-
णसम्बन्धाभावात् ।’ इति ।

(९१) प्रश्नः—व्यञ्जनाया नैयायिकानुमतत्वं सम्यक् प्रतिपाद्य व्यङ्ग्य-
व्यञ्जकभावस्य लिङ्गलिङ्गिभावत्वमेव कुतो नाङ्गीक्रियते ? इति
सोपक्रमं युक्त्या विशिष्य विवेचयत ।

उत्तरम्—प्रमाणतत्त्वविदां नैयायिकानामपि व्यञ्जनाऽभिमतैव प्रतीयते, तथाहि तर्किकाणां नये शब्दार्थयोरनित्यत्वात् तत्सम्बन्धस्याप्यनित्यत्वेन यथा दीपस्य घटा-
-द्यर्थान्तरप्रकाशकत्वं सर्वानुभवसिद्धं नापलपितुं पार्यते, तथैव शब्दार्थयोरपि स्ववाच्य-
-स्वेतरार्थप्रकाशकत्वं नापहवमिति व्यञ्जकत्वे युक्तिविदां नैयायिकानामपि न कापि
विप्रतिपत्तिरिति भावः । अर्थात् तार्किकाणां वाचकत्वविषये विप्रतिपत्तयः प्रवर्तन्तां
नाम—यत् शब्दानां वाचकत्वमिदं स्वाभाविकं (नित्यम्) आहोस्वित् सङ्केतजन्य-
-त्वात्सामयिकम् (अनित्यम्) इत्यादि । वाचकत्वात् पश्चाज्जायमाने प्रदीपादिलोकप्र-
-सिद्धप्रकाशकपदार्थान्तरसाधारणे व्यञ्जकत्वे स्वीक्रियमाणे विमतीनां न कोऽप्यवसरः
सम्भाव्यते । एतावता लोकप्रसिद्धे वाचकत्वे नैयायिकानां नित्यानित्यत्वविवादोऽनेक-
-प्रकारकः सम्भवति, न तु लोकप्रसिद्धे पदार्थान्तरेषु बहुधोपलभ्यमाने व्यञ्जकत्वे ।
व्यञ्जकत्वं हि यादृशमेकत्र प्रदीपादौ दृष्टं, तादृशमेवान्यत्रापि शब्दादौ सम्भवतीति न
कोऽपि विवादावसरस्तेषामपि । तत्र हठाद् विवादे त्वनुभवसिद्धवस्त्वपहवत्वमापते-
-दिति हृदयम् । तदुक्तं वृत्तौ—‘अलौकिके ह्यर्थे (परमाप्वादिविषये) तार्किकाणामभि-
-निवेशाः प्रवर्तन्ते, न तु लौकिके न हि नीलमधुरादिष्वशेषलोकेन्द्रियगोचरे बाधारहिते
तत्त्वे परस्परं विप्रतिपन्ना दृश्यन्ते । न हि बाधारहितं नीलं नीलमिति ब्रुवन्नपरेण
प्रतिषिध्यते ‘नैतन्नीलं पीतमेतत्’ इति । अर्थात् प्रत्यक्षविषये नीलादौ न कस्यापि

विवादो भवति, अपि तु तन्नीलं प्रकृतिनिष्पादितं, परमाणुनिष्पादितं वेति तत्कारण एव विवाद इत्यभिसन्धिः । एवं व्यञ्जकत्वं वाचकानां शब्दानामवाचकानां च गीता-दिष्वनीनामशब्दरूपाणां च कटाक्षविद्येपादिचेष्टादीनां यत् समेषामपि सचेतसामनु-भवसिद्धम्, तत् न केनाप्यपहोतुं शक्यते इति तार्किकैरपि नापल्पितुं शक्यं तद्व्य-ञ्जकत्वमिति भावः । लोके हि शब्दाप्रतिपाद्यं रमणीयमर्थं व्यञ्जनया प्रत्याययन्ते। विविधा व्याहारा इङ्गितप्रभृतयो व्यापारनिबन्धाश्च विदग्धगोष्ठीषु विभाव्यन्ते, ताना-त्मन उपहास्यतां परिजिहीर्षन् क्रः सचेतास्तिरस्कुर्वीत । तैरपि विदग्धजनसाङ्केतिक-व्याहाराद्यर्थं व्यञ्जना चेदकामेनाप्यङ्गीकार्यैव चेत्, तर्ह्यन्यत्रापि किमिति नाङ्गीक्रियते, तत्रापि व्यञ्जनाऽनङ्गीकारे तु सर्वानुभवसिद्धमप्यपह्वुवन्नुपहसनीय एव स्यात् सचेतसां सदसीति भावः ।

ननु शब्दानां गमकत्वरूपं व्यञ्जकत्वमस्माभिरपि (तार्किकैः) स्वीक्रियत एव, परन्तु तद्धि व्यञ्जकत्वं लिङ्गत्वमेव, न त्वतिरिक्तं व्यञ्जनारूपं किञ्चित् । व्यङ्ग्यप्रतीतिश्च लिङ्गिप्रतीतिरेवेति तेषां शब्दानां लिङ्गलिङ्गिभाव एव व्यङ्ग्यव्यञ्जकभावो नापरः कश्चि-त्पदार्थः । श्रुतश्चैतदवश्यमेव बोद्धव्यम्, यस्माद् वक्त्रभिप्रायापेक्षया व्यञ्जकत्वमिदा-नीमेव भवद्भिरप्यालङ्कारिकैः प्रतिपादितमेव । वक्त्रभिप्रायश्चानुमेय एवेति भावः । इदमत्र तत्त्वम्-व्यङ्ग्यस्य रसादिवस्तुप्रभृतेर्व्यञ्जकेन शब्द-तदर्थ्यादिना सह व्यञ्ज-नावादिनाऽऽलङ्कारिकेणापि नियतः कश्चन सम्बन्धोऽवश्यं स्वीकरणीयः । इतरथा सर्वत्रासम्बन्धार्थध्वननमापद्येत । स च सम्बन्धो ज्ञाप्यज्ञापकभाव एवौचित्यात्कल्पयते इति व्याप्येन ज्ञापकेन शब्दादिना साधनेन, व्यापकस्य ज्ञाप्यस्य रसादिवस्त्वप्रभृतेः साध्यस्य बोधनमनुमानमेवेति न व्यङ्ग्यरसादिवोधनार्थं व्यञ्जनायाः प्रयोजनम् । तदुक्तं महिमभट्टेन-‘वाच्यस्तदनुमितो वा यत्रार्थोऽर्थान्तरं प्रकाशयति । सम्बन्धतः कुतश्चित् सा काव्यानुमितिरित्युक्ताः ॥’ इति । परकीयेच्छायां अनुमेयमात्रत्वादिदं पुनर्व-क्तुरभिप्रायस्य व्यङ्ग्यत्वं प्रतिपादयता व्यञ्जनावादिनाऽप्यगत्या स्वीकरणीयमेव । विशेषतस्तु व्यक्तिविवेकादौ द्रष्टव्यमिति चेदत्रोच्यते-उक्तरीत्या व्यञ्जनाया लिङ्गत्वतादा-त्म्यमपि यदि सम्भावितं स्यात्तदा किं न शिञ्जम् । यतोऽस्माभिरभिधालक्षणाभ्या-मतिरिक्तो व्यञ्जनालक्षणः शब्दव्यापारोऽस्तीति स्वीकृतम्, तस्य च व्यञ्जानानिष्ठ-स्याभिधायतिरिक्तत्वस्य लिङ्गत्वाङ्गीकारेऽपि न काचित् क्षतिः, तद्धि व्यञ्जकत्वं लिङ्ग-त्वमस्तु, अन्वद् वा, सर्वथैव प्रसिद्धशब्दप्रकाराभिधादिविलक्षणशब्दव्यापारविषय-तश्च तस्यास्तीति नास्त्येवावयोर्विवादः । एतावता व्यञ्जनाया अभिधायतिरिक्तत्वस्था-

उने एवास्माकमाग्रहः, स च तस्य लिङ्गत्वरूपतां वदता भवतापि स्वीकृत एव, तत्कृतो नस्तत्रया सह विवाद इति फलितम् । वस्तुतस्तु नायं परमार्थो यद् व्यञ्जकत्वं लिङ्गत्वमेव सर्वत्र, व्यङ्ग्यप्रतीतिश्च लिङ्गिप्रतीतिरेवेति । उभयोर्वैयधिकरण्येऽपि कुतस्तादात्म्यं सम्भवतीति भावः । यदपि स्वपक्षसिद्धयेऽस्मदुक्तमनूदितं त्वया—‘वक्त्रभिप्रायस्य व्यङ्ग्यत्वेनाभ्युपगमात् तत्प्रकाशने शब्दानां लिङ्गत्वमेव’ इति, तदेतद् यथाऽस्माभिरभिहितम्, तद्विश्लिष्य प्रतिपाद्यते—द्विविधो हि विषयः शब्दानाम्—अनुमेयः, प्रतिपाद्यश्च । तत्रानुमेयो विवक्षालक्षणः । विवक्षा च शब्दस्वरूपप्रकाशनेच्छा, शब्देनार्थप्रकाशनेच्छा चेति द्विप्रकारा । अर्थात् शब्दप्रयुक्त्या, अर्थप्रतिपिपादयिषा चेति द्विप्रकारा विवक्षा भवति । तत्र प्रथमा (शब्दप्रयुक्त्या) न शाब्दबोधोदाङ्गम्, सा हि प्राणित्वमात्रफला, अर्थात् शब्दप्रयुक्त्या केवलं प्राणित्वमनुमातुं शक्यते, अप्राणिनां तदभावात्, न तु शाब्दबोधं जनयितुं सालम् । द्वितीया (अर्थप्रतिपिपादयिषा) तु शब्दविशेषावधारणावसितव्यवहिताऽपि शब्दकारणव्यवहारकारणीभूता । ते तु द्वे अपि अनुमेयो विषयः शब्दानाम् । अर्थात् ते उभे अपि विवक्षे अनुमेये भवतः परकीयेच्छाया अनुमितिमात्रगोचरत्वात् । प्रतिपाद्यस्तु प्रयोक्तुरर्थप्रतिपादनसमीहाविषयीकृतोऽर्थो द्विविधो ज्ञेयः—वाच्यो, व्यङ्ग्यश्च । प्रयोक्ता हि कदाचित् स्वशब्देनार्थं प्रकाशयितुं समीहते, कदाचित् केनचित् प्रयोजनेन गोपनकृतार्थसौन्दर्यातिरेचनादिरूपेण वाचकशब्दानभिधेयतया व्यङ्ग्यरूपमर्थं प्रकाशयितुं समीहते । स तु द्विविधोऽपि वाच्यव्यङ्ग्यलक्षणः प्रतिपाद्यो विषयः शब्दानां न लिङ्गितयाऽनुमेयत्वेन प्रकाशते किन्तु कृत्रिमेणाकृत्रिमेणाभिधाव्यञ्जनालक्षणौन सम्बन्धान्तरेण एतावता प्रयोक्तुः शब्दप्रयुक्त्या, ततोऽर्थप्रतिपिपादयिषा चोच्चार्यमाणशब्दतोऽनुमीयते, इत्यनुमेयमेव तदिच्छाद्वयम् । वाच्यो व्यङ्ग्यश्चार्थो नानुमेयः, अभिधाव्यञ्जनाभ्यामेव बोधितत्वादानुमित्यगोचरत्वात् । तस्मान्न व्यञ्जनाऽनुमानेन गतार्थेति फलितम् । वाच्यव्यङ्ग्ययोः कथं नानुमेयत्वमिति न शङ्कनीयम् । ‘अयमर्थोऽस्य विवक्षाविषयः, एतदुच्चारितशब्दबोध्यत्वात्’ इत्यनुमानेनार्थमिष्टविवक्षाविषयताया एव साध्यत्वेन प्रतीतेरर्थस्य पक्षत्वेन तद्रूपेणाप्रतीतेः । यदि हि लिङ्गितया तत्र शब्दानां व्यवहारः स्यात् तदा शब्दार्थे सम्यक्त्वमिध्यास्वादिभिवादा एव न प्रवर्तेरन्, धूमादिलिङ्गानुमितानुमेतान्तरवत् । अर्थात् यदि वाच्यव्यङ्ग्ययोरनुमितिरेव भवेत्तर्हि तदर्थविशेष्यको यथार्थत्वायथार्थत्वप्रकारकः संशय एव नोद्भवेत्, अनुमितैर्निश्चयात्मकत्वात् । न हि धूमहेतुकानुमितिगोचरवहिविषयक-

स्तादृशः सन्देहः सगुदेति । जायन्ते च वाच्यविषये विप्रतिपन्नानां तादृशाः संशया इति न तस्यानुमितिविषयत्वमिति भावः । तस्माद् वक्त्रभिप्रायरूपव्यङ्ग्ये लिङ्गतया शब्दानां व्यापारः । तद्विषयीकृते तु प्रतिपाद्यतयैव । तत्रापि व्यङ्ग्यरूपे प्रतिपाद्ये न शब्दानां वाचकत्वेन व्यापारः संभवति, तादृशव्यङ्ग्यार्थस्य सङ्केतितत्वाभावादभिधया बोधयितुमशक्यत्वात् । अपि तु सम्बन्धान्तरेणैव, तदेव सम्बन्धान्तरं व्यञ्जना नाम । न हि तत्सम्बन्धान्तरं लिङ्गलिङ्गिभाव एवेति वक्तुं शक्यम्, आलोकादौ व्यभिचारात् । अर्थात् आलोकादौ घटादिनिरूपिता व्यञ्जकता विद्यते, न तु लिङ्गता, आलोकादेर्घटाद्यनुमितिसाधनत्वाभावात् । तथा च व्यभिचारस्य स्फुटत्वाच्च तयोस्तादात्म्यमिति भावः ।

(९२) प्रश्नः—‘लावण्यसिन्धुरपरैव हि केयमत्र, यत्रोत्पलानि शशिना सह संप्लवन्ते । उन्मज्जति द्विरदकुम्भतटी च यत्र, यत्रापरे कदलिकाण्डमृणालदण्डः ॥’ इति पद्यस्य ध्वनित्वं, गुणीभूतव्यङ्ग्यत्वं वा संभवतीति विवक्षितार्थप्रदर्शनपुरस्सरं सम्यग् विविच्य, अलंकाराणां चमत्कृतिजनकत्वे निदानं प्रतिपादयत ।

उत्तरम्—जलक्रीडाविविधत्सयाऽधितटिनीतटमवतरन्तीं लावण्यप्रसाधितशरीरामपनीतावगुण्ठनां कामपि ललनामकस्माद्विलोक्य विस्मयमानः कश्चिद् विदग्धः समुत्प्रेक्षते—लावण्यसिन्धुरित्यादि । अत्र रूपकानुप्राणितां व्यङ्ग्योपस्कृतां वाच्यभूतामतिशयोक्तिमेव केचन मन्यन्ते । अत एवाग्रे आनन्दवर्धनाचार्योऽलंकारान्तरसंकीर्णवाच्यातिशयोक्तेरिदमेवोदाहरणं वक्ष्यते । अन्ये तु सिन्धूपल-शशि-द्विरदकुम्भतटी-कदलीकाण्ड-मृणालदण्डशब्दाप्रकृतेर्वाधितार्थका भूत्वा स्वार्थं तिरस्कृत्य ललना-भ्रूविक्षेप-वदन-कुचद्वय-जङ्घायुगल-बाहुलतायुग्मरूपाणि वस्तूनि व्यञ्जन्ति । तानि च व्यज्यमानानि वस्तूनि ‘अपरैव केयम्’ इत्युक्तिबोधितमद्भुतरूपं वाच्यमुपस्कूर्वन्तीति तिरस्कृतवाच्यशब्दव्यङ्ग्यानां वाच्यरूपस्यैतरस्याङ्गत्वमिति वस्तुरूपव्यङ्ग्यापेक्षयैवास्य गुणीभूतव्यङ्ग्यत्वमिति प्राहुः । वस्तुतस्तु शृङ्गाररस्य प्राधान्यविवक्षायां ध्वनित्वमपीहास्त्येवेति न काप्यनुपपत्तिः । तदुक्तं—प्रकारोऽयं गुणीभूतव्यङ्ग्योऽपि ध्वनिरूपताम् । धत्ते रसादितात्पर्य-पर्यालोचनया पुनः ॥’ इति ।

‘वाच्यालंकारवर्गोऽयं व्यङ्ग्यांशानुगमे सति । प्रायेणैव परां छायां विभ्रञ्जद्ये निरीक्ष्यते ॥’ इति कारिकानुसारं वाच्यभूतोऽलंकारवर्गो व्यङ्ग्यांशस्यालंकारस्य वस्तुनो

वा यथायोगं सम्पर्के सति चमत्कारातिशयं दधानो लक्षणकृता स्थालीपुलाकन्यायेन प्रदर्शितः । तथा च व्यङ्ग्यानुप्राणितो वाच्यालङ्कारसमूहः सुतरां चमत्करोति । लक्ष्यवि-
वेचने समेषामेव वाच्यालङ्काराणां गुणीभूतव्यङ्ग्यमहिम्नैव प्रायश्चारुत्वातिशयो विभाव्यते
इति भावः । तथा हि दीपके, समासोक्तौ च यथा व्यङ्ग्योपमाया, व्यङ्ग्याप्रस्तुतवस्तु-
नश्च सम्पर्केण सुषमातिशयजनकत्वं प्रतीयते तथैवान्येष्वप्यलङ्कारेषु व्यङ्ग्यवस्त्व-
लंकारसम्पर्शेन शोभातिशयाधायकं भवति । इदमत्र तत्त्वं सर्वेषामेव वाच्यालंकाराणां
गुणीभूतव्यङ्ग्यसङ्गनैव चारुतातिशयो भवतीति निश्चितम् । तच्च व्यङ्ग्यं क्वचिद् वस्तु-
रूपं, क्वचिदलंकाररूपञ्च । तत्र समासोक्त्यादिषु वस्तु, दीपकादिषु चोपमालंकारो
व्यङ्ग्यतां भजते । अथवा सर्वत्रैवार्थालंकारेषु अर्थानां विच्छित्तिविशेषाघायकत्वरूपा-
तिशयितत्वसम्पादिकाव्यञ्जनागम्याऽतिशयोक्तिरेवानुप्राणिका, तां विना तेषां कविप्रति-
भोत्थापितत्वविरहान्न स्वरूपसम्प्राप्तिः संभवति । तथा च येषु चालंकारेषु सादृश्य-
मुखेन वैचित्र्यात्मकालंकारत्वप्रतिलम्भो यथा-रूपकोपमातुल्ययोगितानिदर्शनादिषु,
तेषु गम्यमानधर्ममुखेनैव यत् सादृश्यं, तदेव शोभातिशयशालिभवतीति ते सर्वेऽपि
चारुत्वातिशययोगिनः सन्तो गुणी भूतव्यङ्ग्यस्यैव विषयः । समासोक्त्याद्योपपर्या-
योक्तादिषु तु गम्यमानांशाविनाभादेनैव तत्त्वव्यवस्थानान् गुणीभूतव्यङ्ग्यता
निर्विवादैव । तदेवं व्यङ्ग्यांशसंस्पर्शे सति चारुत्वातिशययोगिनो रूपकादयोऽलङ्काराः
सर्वे एव गुणीभूतव्यङ्ग्यस्य मार्गः । गुणीभूतव्यङ्ग्यत्वञ्च तेषां तथाजातीयानां सर्वेषा-
मेवोक्तानां दीपकतुल्ययोगिताप्रभृतीनामनुक्तानां संदेहादीनां साधारणम् गुणीभूतव्य-
ङ्ग्यत्वलक्षणे सर्व एवैते सुलक्षिता भवन्ति । इदमत्र बोध्यम्—‘गौरिव गवय’ इत्या-
दावुपमा, ‘आदित्यो यूपः’ इत्यादौ रूपकम्, ‘स्थाणुर्वा पुरुषो वा’ इत्यादौ सन्देहः,
शुक्तौ ‘इदं रजतम्’ इत्यादौ भ्रन्तिमान् ‘पीनोऽयं देवदन्तो दिवा न भुङ्क्ते’ इत्यादा-
वर्थापत्तिः, ‘इको यणचि’ इत्यादौ यथा संख्यम्, ‘द्वा सुपर्णा सयुजा सखाया’ इत्यादा-
वतिशयोक्तिश्च नालङ्कारत्वेन व्यवहियन्ते वैचित्र्यविशेषाघायकव्यङ्ग्यसम्पर्कविरहादिति
व्यतिरेकज्ञानात्, ‘चन्द्रवन्मुखम्’ ‘मुखं चन्द्रः’ ‘किमिन्दुः किं पद्मं किमु मुकुरविम्बं
किमु मुखम्’ ‘जटा नेयं वेणी’ ‘नेदं मुखं किन्तु चन्द्रः’ इत्यादौ चोपमादयोऽलङ्कारत्वेन
प्रतिभासन्ते तादृशव्यङ्ग्यसम्पर्कसत्वात्, इत्यन्वयज्ञानाच्च व्यङ्ग्यस्यैवालङ्कारत्वसम्पा-
दकता प्रतीयते । तच्च व्यङ्ग्यं प्रधानीभूतं सद्घ्वनिरूपतां विभ्रन्नालङ्कारान् प्रसाधयति
स्वयमलंकार्यत्वात् । अग्रधानन्तु गुणीभूतव्यङ्ग्यत्वरूपं पिहितकामिनीकुचकलशचत्
निगूढं हारादीनि चोपमा प्रभृतान् नितरां सुसञ्जयति, इति गुणीभूतव्यङ्ग्यत्वं समेषा-

मेवालङ्काराणां विच्छित्तिविशेषधायकत्वरूपालङ्कारत्वसम्पादने मुख्यं निदानमिति भावः ।

(९३) प्रश्नः—‘दुराराधा राधा सुभग ! यदनेनापि मृजत-
स्तवैतत् प्राणेशाजघनवसनेनाश्रुपतितम् ।

कठोरं स्त्रीचेतस्तदलमुपचारैर्विरम हे !

क्रियात् कल्याणं वो हरिरनुनयेष्वेव मुदितः ॥’

इति पद्ये ध्वनित्वं गुणीभूतव्यङ्ग्यत्वं वेति व्यङ्ग्यार्थप्रदर्शनपुर-
स्सरं विनादं विविच्ये निम्नपद्ये चिच्चित्तो विषयः सोपक्रमं विवे-
चनीयः—राजानमपि सेवन्ते विषमप्युपभुञ्जते । रमन्ते च सह
स्त्रीभिः कुशलाः खलु मानवाः ॥

उत्तरम्—मनिनीं राधामनुनेतुमुद्यतं कृष्णं प्रति राधिकोपालम्भं पल्लवयन्
कविः कमपि कृष्णाशिषा संवर्द्धयति—‘दुराधरा राधा.....’इत्यादि । हे सुभग !
कृष्ण ! यस्मादनेन पुरोदृश्यमानेन मदन्यप्रेयस्या भ्रमवशात् परिहितजघनवसनेन
ममैतत्पतितं नयनजलं प्रोञ्छतस्तव वृषभानुसुता प्रसादयितुमनर्हा, यतः स्त्रीचेतः
पत्युरसह्यापराधजन्यकार्कश्यं प्राप्नुवत् सत् अनुनयासहिष्णु भवति, तस्मात् तव
चातुर्यप्रयुक्तकृत्रिमोपचारैरलं न किमपि तस्य फलं भविष्यति, अतो विरम, इति
राघयोक्तः कृष्णः कल्याणं वः क्रियात् इति भावः । अत्र सुभग इति सम्बोधनेन
वह्नभाभिः क्षणमपि विहातुमशक्यत्वं, बहुवह्नभत्वयोग्यत्वञ्च, अनेनेति पुरोवर्तितया
प्रत्यक्षस्य वस नस्यानपलपनीयत्वं, प्रेयसीसम्बन्धितया सस्नेहधारणीयत्वं, प्रतिपक्ष-
ललनायाः कोपौचित्यं च, तद्गोपनेन तत्रादरातिशयः, लज्जात्यागश्च, राधेति स्वनामो-
च्चारणेन परिभवासहिष्णुत्वं, दुराराधत्वेन मानदाढ्यम्, अपराधौप्रथञ्च, ‘अश्रुणुः-
पातेनानपरोधनीयत्वं, तस्य प्रोञ्छनेन प्रत्युत धारावाहित्वम्, स्त्रीशब्देन प्रणयाद्यन-
भिज्ञत्वम्, चेतसः कार्कश्येन स्वाभाविकसौकुमार्यत्यागात् प्रसादनानर्हत्वम्, उप-
चाराणामाधिक्येन नायकस्य नर्मकपटपटुत्वं, बहुवचनेनानुनयवाहुल्यद्वारैतादृशावस्था-
भूयस्त्वं प्रेयस्या सौभाग्यञ्च प्राचुर्येण व्यज्यगानं तादृशं वाच्यमेव प्रगुणयति इत्ये-
तद्दृष्ट्या निरुक्तपद्यस्य गुणीभूतव्यङ्ग्यत्वं समायाति । प्राधान्येन व्यज्यमानेष्वर्था-
विप्रलम्भशृङ्गारापेक्षया तु ध्वनित्वमायाति । तदुक्तं—‘प्रकारोऽयं गुणीभूतव्यङ्ग्योऽपि
ध्वनिरूपताम् । धत्ते रसादितात्पर्यपर्यालोचनया पुनः ॥’ इति । परन्तु सर्वत्र

गुणीभूतव्यङ्ग्यस्य घनिरूपताऽभवत्येवेति नायं नियमः । तदुक्तं वृत्तौ—‘यत्र तु वाक्ये रसादितास्पर्यं नास्ति, गुणीभूतव्यङ्ग्यैः पदैरुद्भासितेऽपि तत्र गुणीभूतव्यङ्ग्यतैव समुदायधर्मः’ इति । यथा—राजानमपि सेवन्ते विषमप्युपभुङ्गते । रमन्ते च सह स्त्रीभिः कुशलाः खलु मानवाः ॥’ इति । अयं भावः—राजसेवनं गरलभक्षणं वहिः-प्रकटितप्रणयाभिरन्तरसिधारानिभाभिः स्त्रीभिः सह रमणञ्च क्लेशातिशयसाध्यत्वादिष्टप्रतिकूलपरिणामभोषणत्वाच्च वचनरचनाचातुरीचुम्बुभिश्चतुरैरेव मानवैः साधयितुं शक्यानि, साधारणैर्जनैस्तु दुष्कराण्येवेति व्यज्यते । अत्र क्लेशातिशयसाध्यत्वाद्युक्तव्यङ्ग्यविशिष्टतया वाच्यस्यैव सहृदयहृदयाह्लादजनकतया रमणीयत्वं प्रतिभासते इति समुदायस्य गुणीभूतव्यङ्ग्यत्वमेव । शान्तरसाङ्गनिर्वेदस्य व्यङ्ग्यत्वेऽपि न प्राधान्यम् अत्रिक्षितः शान् । अत्रस्तत्रिमित्त कोऽपि न ध्वनित्वव्यवहारः । तादृशव्यङ्ग्यप्राधान्याविवक्षान्तु सहृदयहृदयवेद्यतादृशवाच्यचारुत्वप्रकर्ष एव निर्णीति । न चान्यदपि किञ्चिद् व्यङ्ग्यं प्रवानं प्रतिभाति इति सर्वथा गुणीभूतव्यङ्ग्यत्वमेवेति भावः ।

(९४) प्रश्नः—लावण्यद्रविणव्ययो न गणितः क्लेशो महान् स्वोक्तः,
स्वच्छन्दस्य सखीजनस्य वसतश्चिन्ताञ्चरो निर्मितः ।
एषाऽपि स्वयमेव तुल्यरमणाभावाद् चराकी हता,
कोऽर्थश्चेतसि वेधसा विनिहितस्तन्व्यास्तनुं तन्वता ॥’

पद्यमिदं कस्कोऽलङ्कारः समलं करोतीति विपक्षपक्षोच्छेदपुर-
स्सरमाचार्याभिमतं सिद्धान्तपक्षं सप्रपञ्चमुदञ्चयत ।

उत्तरम्—गुणगणोचितसमादरमलभमानः कश्चिद् निर्विद्यासमीक्ष्यकारिणं विधिमुपालभते—लावण्यद्रविणव्ययो न गणितः ‘.....’ इत्यादि । अयं भावः—विधातुरेतत्तन्वीनिर्माणं नाल्पव्ययसाध्यं, न चाकिञ्चित्करं, नवोदासीनहर्षप्रदम्, नापि स्वविषयसुखायतिरिति निष्प्रयोजनमेव सर्वथेति तात्पर्यम् । अत्र निष्फलकार्यकरणशीलस्य विधेरुपालम्भस्य वाच्यतया ततो वस्तुतोऽनन्यसाधारणसौन्दर्यशालिनिखिलगुणमालिजलनानिर्माणकौशलसम्पदा व्यञ्जनया विधातुः प्रशंसायां पर्यवसन्नायां व्याजस्तुतिरलङ्कार इति केचिन् । तत्र चतुरस्रम्, यतोऽस्याभिधेयस्यैतदलङ्कारस्वरूपमात्रपर्यवसायित्वे न सङ्गतत्वं भवति, तथाहि यतो न तावदयं रागिणः कस्यचिद् वितर्कः सम्भवति, तस्य ‘एषाऽपि स्वयमेव तुल्यरमणाभावाद् चराकी हता’ इत्येवंविधोक्तप्रत्युपपत्तेः । स्वयमेव तद्योग्यमात्मानं मन्यमानस्यैवंविधस्वगर्हणा-

नौचित्यात् । नापि नीरागस्योक्तवितर्कः समुपपद्यते, तस्यैवंविधवितर्कपरिहारैक-
व्यापारत्वात्, वीतरागो हि नितरां निर्वेदमापन्नो निरीहः सन् जगदेव तुच्छं मन्य-
मानः कथमीदृशान् वैषयिकवितर्कान् कुर्यादित्यभिप्रायः । तस्मादप्रस्तुतप्रशंसैवालङ्कारः
पद्यमिदं प्रसाधयतीत्याचार्यमतम्, यस्मादनेन वाच्येन गुणीभूतात्मना, निस्सामान्य-
गुणावलेपोद्धतस्य, निजमहिमोत्कर्षजनितसमत्सरजनज्वरस्य निजापेक्षया विशेषज्ञं
न कश्चिदेवापरं पश्यतः परिदेवितमेतदिति व्यज्यते । तथाहि—लावण्यद्रविणव्यय-
गणनाभावकलेशातिशयस्वीकाररूपप्रथमपादवाच्येन परिदेवयितुरद्भुतगुणगणभूषित-
त्वम्, स्वच्छन्दसखीजनचिन्ताज्वरनिर्माणरूपद्वितीयचरणवाच्येन स्वाद्भुतगुणो-
त्कर्षप्रयुक्तसमत्सरजनेर्व्योद्भावनम्, अनुरूपवरालाभप्रयोज्यवराकीहतत्वरूपतृतीयच-
रणवाच्येन सर्वाधिकपण्डितमन्यत्वम्, विधिकृततन्वीनिर्माणत्रिफलत्वरूपचतुर्थचरण-
वाच्येनाप्रस्तुतेन तुल्येन तुल्यमेव स्वनिर्मितिनिष्फलत्वजन्यपरिदेवितं व्यज्यते इत्य-
प्रस्तुतप्रशंसा स्फुटैवेति ।

(९.५) प्रश्नः—चित्रकाव्यं समेदं निरूप्य, कोटशं चित्रमानन्दवर्द्धनाचार्य-
सम्मतमिति सोपष्टम्भं विवेचयत ।

उत्तरम्—‘प्रधानगुणभावाभ्यां व्यङ्ग्यस्यैत्रं व्यवस्थिते । काव्ये उभे ततोऽ-
न्यद्यत्तच्चित्रमभिधीयते ॥’ ‘चित्रं शब्दार्थभेदेन द्विविधञ्च व्यवस्थितम् । तत्र
किञ्चिच्छब्दचित्रं वाच्यचित्रमतः परम् ॥’ इति कारिकाभ्यां तच्चित्रं काव्यं च
शब्दार्थचित्रभेदेन शब्दचित्रमर्थचित्रमिति द्विविधं व्यवस्थितम् । तत्र किञ्चित्
शब्दालङ्कारालङ्कृतं शब्दचित्रं भवति । तद्भिन्नमर्यालङ्कारभूषितमर्थचित्रं भवति ।
इदमत्रावसेयम्—व्यङ्ग्यस्यार्थस्य प्राधान्ये ध्वनिनामा काव्यप्रकारः व्यङ्ग्यार्थस्या-
प्राधान्ये तु गुणीभूतव्यङ्ग्यं नाम काव्यम् । ततोऽन्यद् रसभावादित्वात्पर्यरहितं
व्यङ्ग्यार्थविशेषप्रकाशनसामर्थ्यशून्यञ्च काव्यं केवलवाच्यवाचकवैचित्र्यमात्राश्रयेणोप-
निबद्धमालेख्यप्रख्यं यदाभासते तच्चित्रम् । न तन्मुल्यं काव्यम्, अपितु काव्यानु-
कृतिरेवासौ । तत्र किञ्चिच्छब्दचित्रं यथा—दुष्करयमकादि । वाच्यचित्रं ततः शब्द-
चित्रादन्यद् व्यङ्ग्यार्थसंस्पर्शरहितं प्राधान्येन वाक्यार्थतया स्थितं रसादितात्पर्यरहित-
नुपमाप्रभृति बोध्यम् ।

अथ चित्रपदार्थं निर्वक्तुं परीष्टिमारभते—ननु किमिदं चित्रं नाम ? व्यङ्ग्य-
राहित्यमेव चित्रत्वमिति चेत्, तन्न युक्तम्, यतो व्यङ्ग्यवस्त्वलङ्काररसादिषु मध्ये

यत्र व्यङ्ग्यवस्त्वलङ्कारान्तरं नास्ति स नाम कल्प्यतां चित्रस्य विषयः । परन्तु यत्र रसादीनामविषयत्वं स काव्यप्रकारो न सम्भवत्येव रसादिशून्यत्वे काव्यत्वस्यैवापगमात्, यस्मादवस्तुसंस्पर्शिता काव्यस्य नोपपद्यते । वस्तु च सर्वमेव जगद्गतं कस्यापि रसस्याङ्गत्वं प्रतिपद्यत एव । अन्ततो विभावत्वेनापि रसाङ्गं भवत्येव । ततश्च तद्द्वारको रससद्भावः प्राप्त इव भवति । तस्मात् सर्वात्मना रसादिव्यङ्ग्यशून्यत्वं काव्यस्य नैव सम्भाव्यत इति भावः । किञ्च चित्तवृत्तिविशेषा हि रसादयः न च तदस्ति वस्तु किञ्चिद्, यन्न चित्तवृत्तिविशेषमुपजनयति । तदनुत्पादने कवि-विषयतैव तस्य (चित्रकाव्यस्य) न स्यात् । तस्मात्तत्रापि रसादिव्यङ्ग्यसत्वमकामेनापि स्वीकरणीयमेव । स्वीकृते च तस्मिन् 'व्यङ्ग्यार्थसंस्पर्शरहितत्वमेव चित्रत्वमिति कथनं नोपपद्यते इति चेत्, सत्यम्, न तद्वद् काव्यप्रकारोऽस्ति, यत्र रसादीनामप्रतिपत्तिः । किन्तु यदा रसभावादिविवक्षाशून्यः कविः शब्दालङ्कारमर्यालङ्कारं नोपनिवध्नाति, तदा तद् विवक्षापेक्षया रसादिशून्यताऽर्थस्य परिकल्प्यते । विवक्षोपाहूढ एव हि काव्ये शब्दानामर्थः प्रतिभासते । वाच्यसामर्थ्यरूपव्यञ्जनावशेन च कविविवक्षाविरहेऽपि तथाविधे विषये रसादिप्रतीतिरविवक्षितत्वात्परिदुर्बला भवतीत्यनेनाऽपि प्रकारेण नीरत्वं परिकल्प्य चित्रविषयो व्यवस्थाप्यते । तथा च रसभावादिविषयकविवक्षारहितत्वमेव चित्रत्वमाचार्यमते फलितमिति तत्त्वम् । तदुक्तं—'रसभावादिविषय-विवक्षाविरहे सति । अलङ्कारनिबन्धो यः सचित्रविषयो मतः । रसादिषु विवक्षा तु स्यात्तात्पर्यवती यदा । तदा नास्त्येव तत्काव्यं ध्वनेर्यत्तु न गोचरः ॥' इति ।

(९६) प्रश्नः—'सगुणीभूतव्यङ्ग्यैः सालङ्कारैः सह प्रभेदैः स्वैः । सङ्करसंस्पृष्टिभ्यां पुनरप्युद्द्योतते बहुधा ॥' कारिकेयं यथासम्भवं सोदाहरणं व्याख्यायताम् ।

उत्तरम्—ध्वनेः प्रकारान्तराणि प्रतिपादयति—'सगुणीभूतव्यङ्ग्यैरित्यादि । स ध्वनिः स्वप्रभेदैर्गुणीभूतव्यङ्ग्येन, वाच्यालङ्कारैश्च, सङ्करसंस्पृष्टिव्यवस्थायां विधीयमानायां लक्ष्ये बहुप्रभेदो दृश्यते । तथाहि—स्वप्रभेदसङ्कीर्णः, स्वप्रभेदसंस्पृष्टः, गुणीभूतव्यङ्ग्यसङ्कीर्णः, गुणीभूतव्यङ्ग्यसंस्पृष्टः, वाच्यालङ्कारान्तरसंकीर्णः, वाच्यालङ्कारसंस्पृष्टः, संस्पृष्टालङ्कारसङ्कीर्णः, संस्पृष्टालङ्कारसंस्पृष्टश्चेति बहुधा प्रकाशते । तत्राज्ञाङ्गित्वेऽलङ्कृतीनां तद्वदेकाश्रयस्थितौ । संदिग्धे च भवति सङ्कारस्त्रिविधः स्मृतः ॥' इति

त्रिविधसङ्करमध्ये स्वप्रभेदसङ्कीर्णत्वं कदाचिदज्ञानिभावेन भवति यथा 'एवं वादिनि देवर्षी' इत्यादावर्थशक्त्युद्भवसंलक्ष्यक्रमव्यङ्ग्यलज्जाध्वनिनाऽसंलक्ष्यक्रमव्यङ्ग्याभिलाषहेतुकविप्रलम्भशृङ्गारोऽनुगृह्यमाणः प्रतीयते । संदिग्धसङ्कीर्णत्वं यथा- 'क्षणप्राप्तु- गिका देवर ! एषा जायया ते किमपि भणिता । रोदिति शून्यवलभीगृहेऽनुनीयतां वराकी ॥' इत्यत्रानुनीयतामित्यनुनयतेरुपभोगप्रकर्षं द्योतयितुं तात्पर्यानुपपत्त्या सुख्यार्थवाधसत्त्वादुपभोगे लक्षणेत्यर्थान्तसंकमितवाच्यध्वनिः, अहोस्वित् अनुनयते रोदननिवर्तकव्यापारोत्सङ्कोऽनुनयोऽभिधया प्रतिपाद्यमान एवोपभोगं व्यनक्तीत्यर्थ- शक्त्युद्भवत्वेन विवक्षितवाच्यध्वनिरिति सन्देहः । उभयथोपभोगस्यैव व्यङ्ग्यतयैकतर- पक्षसाधकवाधकप्रमाणभावादिति सङ्करः । एकाश्रयानुप्रवेशात्मकस्वप्रभेदसङ्कीर्णत्वं यथा 'स्निग्धश्यामल' इत्यत्रैकस्मिन्नेव रामपदरूपे वाचकेऽर्थान्तरसंकमितवाच्यस्व- रूपाविवक्षितवाच्यध्वनेर्विप्रलम्भशृङ्गाररूपासंलक्ष्यक्रमव्यङ्ग्यात्मकविवक्षितवाच्यध्वने- ध्वानुप्रवेशात् सङ्करः । स्वप्रभेदसंसृष्टत्वं यथा- 'स्निग्धश्यामल' इत्यत्रैव रामपदव्य- ङ्ग्यस्यार्थान्तरसंकमितवाच्यस्य, लिप्तसुहृत्पदव्यङ्ग्यस्यात्यन्ततिरस्कृतवाच्यस्य च ध्वनेर्निरपेक्षतया स्थितेः संसृष्टिः । गुणीभूतव्यङ्ग्यसङ्कीर्णत्वं यथा 'न्यक्कारो ह्ययमेव मे यदरयः' इत्यत्र पदसमूहप्रकाश्यगुणीभूतव्यङ्ग्यैः सह सम्पूर्णवाक्यव्यङ्ग्यासंलक्ष्य- क्रमवीररसध्वनेरज्ञानिभावेन सङ्करः । ननु व्यङ्ग्यस्यैव गुणीभूतत्वं प्राधान्यश्च परस्परं विरुद्धमिति चेन्न, पदार्थाश्रयत्वे गुणीभूतव्यङ्ग्यस्य, वाक्यार्थाश्रयत्वे च ध्वनेः सङ्कीर्ण- तायां स्वप्रभेदान्तरवद् विरोधाभावात् तथाहि ध्वनिप्रभेदान्तराणि परस्परं सङ्कीर्यन्तेः पदार्थवाक्यार्थाश्रयत्वेन च न विरुध्यन्ते । किञ्चैकव्यङ्ग्याश्रयत्वे तु प्रधानगुणभावे विरुध्यते, न तु व्यङ्ग्यभेदापेक्षया, ततोऽप्यस्य न विरोधः सम्भवति । ध्वनिगुणीभूत- व्यङ्ग्ययोः संसृष्टिर्यथा-तेषां गोपवधूविलाससुहृदाम्' इत्यत्र 'विलाससुहृदाम्' 'राधा- रहः साक्षिणाम्' इत्येते पदेऽत्यन्ततिरस्कृताविवक्षितवाच्यध्वनिप्रभेदरूपे, 'ते' 'जाने' इत्येते च पदे गुणीभूतव्यङ्ग्यरूपे इति तयोः संसृष्टिः । वाच्यालङ्कारसङ्कीर्णत्वमलक्ष्य- क्रमव्यङ्ग्यापेक्षया रसध्वनौ रसवदलङ्कारे च काव्ये सुव्यवस्थितम् 'चलापाङ्गां दृष्टिम्' 'उत्पयजातायाः' इत्यादिश्लोकः सङ्करोदाहरणम् । रसादिभिन्नवस्त्वलङ्कारध्वनिप्रका- राणामपि कदाचित् सङ्कीर्णत्वं भवत्येव यथा- 'या व्यापारवती रसान्' इत्यत्र विरो- धालङ्कारेणार्थान्तरसंकमितवाच्यध्वनेः सङ्कीर्णत्वम् । वाच्यालङ्कारसंसृष्टत्वम् पदापेक्ष- यैव, यथा- 'दीर्घाकुर्वन् पटुमदकलम्' इत्यत्र मैत्रौपदेऽत्यन्ततिरस्कृताविवक्षितवा- च्यध्वनिना तन्निरपेक्षयाः 'प्रियतम इव' इति वाच्योपमायाः संसृष्टिः । संसृष्टालङ्कारस-

ङ्कीर्णो ध्वनिर्यथा-‘दन्तक्षतानि करजैश्च विपाटितानि’... इत्यत्र समासोक्तिसंस्पृष्टेन विरो-
धालङ्कारेण सङ्कीर्णस्यालक्ष्यक्रमव्यङ्ग्यस्य ध्वनेः प्रकाशनम्, दयावीरस्य परमार्थतो
वाक्यार्थीभूतत्वात् । संस्पृष्टालङ्कारसंस्पृष्टत्वं ध्वनेर्यथा-‘अभिनवपयोदरसितेषु’...
इत्यत्रोपमारूपकभ्यां शब्दशक्त्युद्भवसंलक्ष्यक्रमव्यङ्ग्यस्य ध्वनेः संस्पृष्टत्वं ज्ञेयमित्यलम् ।
(९७) प्रश्नः—ध्वनेरनिर्घञनीयत्वं सोपपत्तिकं निरस्यताम् ।

उत्तरम्—अयं भावः—यत्र शब्दानामर्थानां च केषाञ्चित् सहृदयहृदयवेद्यं
रत्नविशेषाणां जात्यत्वमिव चारुत्वमनाख्येयम् (अनिर्घञनीयम्) अत्रभासते, काव्ये
तत्र ध्वनिव्यवहार इति ध्वनेर्लक्षणं केनचिदुक्तं न युक्तम्, यतो शब्दानां स्वरूपाश्रय-
स्तावद्विशेषोऽङ्गीष्टत्वे सति अपुनरुक्तत्वम्, अभिधात्मकवाचकत्वसमानाधिकरणो
विशेषश्च प्रसादो = ऋटित्यर्थसमर्पकत्वं, व्यञ्जकत्वञ्चेति । अर्थानाञ्च विशेषः स्फुटत्वे-
नावभासनम्, व्यङ्ग्यनिष्ठत्वं, व्यङ्ग्यविशिष्टत्वञ्चेति । तौ द्वावपि शब्दार्थनिष्ठौ विशेषौ
चारुत्वानतिरिक्तौ व्याख्यातुमशक्याविति कौश्चिन्मन्यमानावपि बहुधा व्यङ्ग्यव्यञ्जक-
निरूपणप्रसङ्गेनास्माभिव्याख्यातौ तद्व्यतिरिक्तानाख्येयविशेषसम्भावना तु विवे-
कावसादगर्भरभसमूलैव । यस्मादनाख्येयत्वं (अनिर्घञनीयत्वम्) शब्दार्थगोचर-
त्वेन न कस्यचित् सम्भवति । अन्ततोऽनाख्येयशब्देनैव तदाख्यानात् । इदमत्र
तत्त्वं ये खलु रत्नजात्यत्वमिवानिर्घञनीयत्वरूपं शब्दार्थचारुत्वं विभ्रतः काव्यस्य
ध्वनित्वं मन्यन्ते, ते सर्वथोपेक्षणीया एव, असम्बद्धप्रलापित्वात् । तत्त्वञ्च तेषां विशे-
षरूपस्य शब्दार्थयोश्चारुत्वस्य बहुधाऽस्माभिरेव व्याख्यातत्वेन, अनाख्येयशब्दप्रति-
पायत्वेन चानाख्येयत्वस्य वक्तुमशक्यत्वात् । सामान्यस्पर्शविकल्पशब्दगोचरत्वे
सति प्रकाशमानत्वं तु यदनाख्येयत्वमुच्यते क्वचित्, तदपि काव्यविशेषाणां रत्न-
विशेषाणामिव न सम्भवति, तेषां लक्षणकृता व्याकृतरूपत्वात् । रत्नविशेषाणां च
सामान्यसम्भावनयैव मूल्याङ्कनदर्शनाच्च । वस्तुतस्तु उभयेषामपि तेषां प्रतिपत्तविशे-
षसंबन्धत्वमस्त्येव । वैकटिका एव हि रत्नतत्त्वविदः, सहृदया एव च काव्यानां
रसज्ञा इति न कस्याप्यत्र विप्रतिपत्तिः । तदुक्तम्—‘अनाख्येयांशभासित्वं निर्वाच्यार्थ-
तया ध्वनेः । न लक्षणं लक्षणं तु साधीयोऽस्य यद्योदितम् ।’

चतुर्थ उद्द्योतः

(९८) प्रश्नः—कविप्रतिभाऽऽनन्त्ये किं निदानमिति विशदं विविच्य, 'स्मितं किञ्चिन्मुग्धं तरलमधुरो दृष्टिविभवः...' इति पद्यस्य 'स-विभ्रमस्मितोद्भेदाः...' इति पद्यापेक्षया किं प्रयुक्तं वैलक्षण्य-मिति सर्वैचक्षण्यं विवेचयत ।

उत्तरम्—'ध्वनेर्यः सगुणीभूतव्यङ्ग्यस्याध्वा प्रदर्शितः । अनेनानन्त्यमायाति कवीनां प्रतिभागुणः ॥' इति कारिकानुसारं ध्वनिसम्पर्केण गुणीभूतव्यङ्ग्यसम्पर्केण वा वर्णनीयवस्तूनां लोकोत्तरचमत्कारशालितया नवनवीभावात् वर्णने सति कवीनां प्रतिभा नवनवोन्मेषशालितयाऽप्रतिहतगतिः सती सुतरां समुज्जृम्भते इति सह-दहृदयाह्लादजनकतया विच्छित्तिविशेषशालिचनिसम्पर्क एव कविप्रतिभानन्त्य-प्रयोजक इति भावः । न च ध्वनिगुणीभूतव्यङ्ग्यप्रपञ्चस्य काव्यवृत्तितया, प्रतिभायाश्च कविनिष्ठतया वैयधिकरण्येनोभयोः सामानाधिकरण्याभावात् कथं तस्य कविप्रतिभाऽऽ-नन्त्यप्रयोजकत्वं, कार्यकारणयोः सामानाधिकरण्यनियमादिति वाच्यम् ? ज्ञानद्वारो-भयोः सामानाधिकरण्यस्याधुष्णत्वात् । अर्थात् ध्वनित्वप्रकारकज्ञानस्थानन्तप्रतिभा-याश्चैकत्रैव कत्रौ समवेतत्वात् । अथ कथं ध्वनिसम्पर्केण कविप्रतिभाऽऽनन्त्यमिति चेदत्रोच्यते 'अतो ह्यन्यतमेनापि प्रकारेण विभूषिता' । वाणी नवत्वमायाति पूर्वार्थान्व-यवत्यपि ॥' इति रीत्या कवीनां वाणी ध्वनिरीतिमनुसृत्य कामपि विलक्षणां चमत्कृ-तिमादधाना वाल्मीकिप्रभृतिपुरातनकविपरम्परावर्णितार्थसम्बद्धांपि अपूर्वत्वं प्रतिप-द्यते । अर्थात् व्यङ्ग्यसम्पर्को हि कविवर्णितत्वात् पुरातनमप्यर्थं विलक्षणभङ्गीभिः प्रसाध्य नूतनमिव प्रदर्शयति, रजनद्रव्यमिव पटमित्याकृतम् ।

तत्र प्रथममत्यन्ततिरस्कृतवाच्यरूपाविवक्षितवाच्यध्वनिसम्पर्केणापूर्वत्वं यथा— 'स्मितं किञ्चिन्मुग्धं तरलमधुरो दृष्टिविभवः, परिस्पन्दो वाचामभिनवविलासोक्तिस-रसः । गतानामारम्भः किसलयितलीलापरिकरः, स्पृशन्त्यास्तारुण्यं किमिव हि न रम्यं मृगदृशः ॥' इत्यस्यात्यन्ततिरस्कृतवाच्यध्वनिसम्पर्केण 'सविभ्रमस्मितोद्भेदा लोलाह्वयः प्रस्खलद्गिरः । नितम्बालसगामिन्यः कामिन्यः कस्य न प्रियाः ॥' इति तत्समानार्थकप्राचीनपद्यवर्णितत्वेन पुरातनस्याप्यर्थस्य नवीकरणात् न पौनरुक्तत्वेन वैरस्यमापद्यते । तथाहि—अत्र मुग्ध-मधुर-विभव-परिस्पन्द-सरस-किसलयित-

परिकर-स्पर्शात्मकवाच्यार्था वाधितत्वेनात्यन्ततिरस्कृतत्वात् लक्षणामूलव्यञ्जनया क्रमशः सौन्दर्यातिशयसहृदयहृदयहारित्व-अप्रतिहतप्रसरत्व-सर्वैलक्ष्योच्चारितत्व-विशिष्टाक्लिष्टत्व-तापोपशमकत्वविशिष्टसुकुमारत्व-स्खलितावधिप्रतिरूपत्व-स्पृहणीय-तमत्वानि व्यञ्जन्तः पूर्ववर्णितत्वेन प्राचीना अपि ध्वननमहिम्नाऽपूर्वत्वमापाद्यमाना प्रतीयन्ते, तस्मान्न ततोऽस्य गतार्थतेति भावः ।

(१९) प्रश्नः—‘शून्यं वासगृहं विलोक्य’... ‘निद्राकैतविनः प्रियस्य वदने विन्यस्य वक्त्रं वधूः’... इति प्राचीनार्वाचीनपद्ययोः कतरद्धि पद्यं किं प्रयुक्तं वैलक्षण्यमावहतीति सोपपत्तिकं सम्यग् विविच्य, ‘वाणिञ्च ! हस्तिदन्ता’... इत्यस्य ‘करिणोवेहव्वन्नरो’... इत्यपेक्षयाऽपूर्वत्वे वीजमुपपादयत ।

उत्तरम्—‘दृष्टपूर्वा अपि ह्यर्थाः काव्ये रसपरिग्रहात् । सर्वे नवा इवाभान्ति मधुमास इव हुमाः ॥’ इति रीत्या सम्प्रति असंलक्ष्यक्रमव्यङ्ग्यरसादिध्वनिसम्पर्केण भूतपूर्वस्याप्यर्थस्याभूतपूर्वत्वमुदाहरति—‘निद्राकैतविनः प्रियस्य वदने विन्यस्य वक्त्रं वधूर्वाघत्रासनिरुद्धचुम्बनरसाऽप्याभोगलोलं स्थिता । वैलक्ष्याद् विमुखी भवेदिति पुनस्तस्याऽप्यनारम्भिणः, साकाङ्क्षप्रतिपत्तिनाम हृदयं यातं तु पारं रतेः ॥’ इत्येतत्समानार्थके—‘शून्यं वासगृहं विलोक्य शयनादुत्थाय किञ्चिच्छनैर्निद्राव्याजमुपागतस्य रुचिरं निर्वर्ण्य पत्युर्मुखम् । विश्रब्धं परिचुम्ब्य जातपुलकामालोक्य गण्डस्थलीं, लज्जानम्रमुखी प्रियेण हसता बाला चिरं चुम्बिता ॥’ इति पद्ये बालाद्यालम्बनेन, शून्यगृहाद्युद्दीपनेन, लज्जादिसंचारिणा, चुम्बनाद्यनुभावेन च परिपोषितरतिस्थायिभावकसंभोगशृङ्गारस्य सहृदयैरास्वाद्यमानत्वेऽपि लज्जारूपसंचारिभावस्य स्वशब्दवाच्यत्वरूपरसभावादोषदूषितत्वाद्, ‘निर्वर्ण्य’ इत्यादौ श्रुतिकटुत्वेन, ‘गण्ड’ इत्यसभ्यार्थस्मारकतयाऽश्लीलत्वेन च दोषेण दूषितत्वाच्च रसापकर्षो दुर्वार इति तदपेक्षया निद्राकैतविन इत्यत्र परस्परचुम्बनाभिलाषधाराया निरोधपरम्परायाः पर्यवसानासम्भवेन व्यज्यमाना रतिरुभयोरपि समानाकारां चित्तवृत्तिं द्योतयन्ती कयापि विलक्षणया छटया शृङ्गारमेव परिपोषयति, न चासौ केनाप्यगकृष्यते इत्यपूर्वत्वमेवासंलक्ष्यक्रमव्यङ्ग्यध्वनिसाम्राज्याद् भासते इति हृदयम् ।

अथ स्वतःसम्भव्यर्थशक्युद्भवसंलक्ष्यक्रमव्यङ्ग्यध्वनिसम्पर्केण पुरातनस्याप्यर्थस्य नवत्वमुदाहरति—‘वाणिजक ! हस्तिदन्ताः कुतोऽस्माकं व्याघ्रकृत्तयश्च ।

यावल्लुलितालकमुखी, गृहे परिष्वक्ते स्नुषा ॥' इत्येतत्समानार्थकस्य—'करिणीवैध-
व्यकरो मम पुत्र एककाण्डविनिपाती । हतस्नुषया तथा कृतो, यथा काण्डकरण्डकं
वहति ॥' इत्येतस्य प्राचीनपद्यस्य सत्वेऽपि 'वाणिजक ! हस्तिदन्ताः...' इत्यस्या-
र्वाचीनपद्यस्य न गतार्थता सम्भवति, ध्वनिविशेषसम्पर्केण तदर्थस्य नवनवीभावेनैव
सहृदयहृदयसंलक्ष्यमाणत्वात् । तथाहि—अत्रालकालंकृतमुखत्वेन परमरमणीयायाः
स्नुषाया विभ्रमावेक्षण—सुरतविलासाकृष्टचेताः सतततदुपभोगशामशरीरो मत्सुतः क्षण-
मपि मृगयार्थं बहिर्न गच्छतीति कुतो मदगृहे कुञ्जरदन्तादीनां सम्भव इत्यपूर्वं वस्तु
लुलितालकमुखीति स्नुषाविशेषणं प्राधान्येन व्यनक्तीति स्वतःसम्भविसंलक्ष्यक्रमा-
र्थशक्त्युद्भवध्वनियोगेनापूर्वं सम्पद्यते इति भावः ।

(१००) प्रश्नः—'सुरभिसमये प्रवृत्ते सहसा प्रादुर्भवन्ति रमणीयाः' ।
'सज्जेहि सुरहिमासो'... प्राचीनार्वाचीनयोः कतरस्य चैलक्ष-
ण्यमिति सयुक्तिकं प्रतिपाद्य 'साअर विङ्गणजोव्वण हत्था-
लम्भं'... इत्यस्य 'उदित्तरकआभोआ'... इत्यपेक्षया वैशिष्ट्यं
प्रतिपादयत ।

उत्तरम्—कविप्रौढोक्तिसिद्धार्थशक्त्युद्भवसंलक्ष्यक्रमव्यङ्ग्यध्वनियोगेन पुरात-
नार्थकस्यापि श्लोकस्यापूर्वार्थकत्वमुदाहरति 'सज्जयति सुरभिमासो न तावदर्पयति
युवतिजनलक्ष्यमुखान् । अभिनवसहकारमुखान् नवपल्लवपत्रलाननङ्गस्य शरान् ॥'
इत्येतत्समानार्थकस्य—'सुरभिसमये प्रवृत्ते सहसा प्रादुर्भवन्ति रमणीयाः । रागवत्पा-
मुत्कलिकाः सहैव सहकारकलिकाभिः ॥' इत्यस्य रागिजनोत्कण्ठानां प्रादुर्भावस्य सह-
कारकलिकाप्रादुर्भावजन्यत्वेऽपि समकालिकत्ववर्णनहेतुकातिशयोक्तिमूलकत्वासहोक्त्य-
लङ्कारालंकृतत्वेऽपि तदपेक्षया 'सज्जयति'... इत्यादिप्रतिपाद्यस्य प्राधान्येन व्यङ्ग्य-
पदवीमारूढ—कविप्रौढोक्तिसिद्ध—वसन्तधर्मिकमदनोद्दीपकत्वातिशयव्यञ्जकतया तादृश-
ध्वनिसम्पर्केण नवीनत्वम्प्रतिभासते । तथा हि—अचेतनो वसन्तः शरनिर्माता, काम-
देवो धन्वी, युवतिजनो लक्ष्यम्, सहकारमञ्जरी बाणाः, इत्यादि वस्तुरूपोऽर्थः कवि-
प्रौढोक्तिमात्रसिद्धः प्रधानतया वसन्तस्य मन्मथोन्माददायकत्वं क्रमशो व्यनक्ति,
इत्येतादृशध्वनियोगेनैव प्राक्तनस्याप्यर्थस्याभिनवत्वं सहृदयैरनुभूयमानं नापलपितुं
पार्यते कथञ्चिदिति भावः ।

अथ कविनिवद्धजनप्रौढोक्तिसिद्धसंलक्ष्यक्रमार्थशक्त्युद्भवध्वनिसम्पर्केण प्राक्तन-

स्याप्यार्थस्याभिनवत्वमुदाहरति—‘सादरवितीर्णयौवनहस्तावलम्बं समुच्चमद्भ्याम् । अभ्युत्थानमिव मन्मथस्य दत्तं तव स्तनाभ्याम् ॥’ इत्येतत्समानार्थकेन—‘उदित्वर-कचाभोगा यथा यथा स्तनका वर्धन्ते वालानाम् । तथा तथा लब्धावास इव मन्मथो हृदयमाविवेश ॥’ इत्यनेनापि यौवनारम्भे वालानां मदनातिशयो यद्यप्युत्प्रेक्षाभङ्ग्या परिष्कृतवाच्यद्वारा व्यज्यत एव, तथापि ‘सादरवितीर्णयौवनहस्तावलम्बम्...’ इत्यनेन यथा कविनिवद्धकामुकजनप्रौढोक्तिसिद्धार्थस्य व्यञ्जकतया विच्छित्तिविशेषो वितीर्यते न तथा प्राक्नेनेति सहृदयहृदयवेद्यमेतत् । तथाहि—यौवनद्वारोन्नम्यमा-नाभ्यां तव स्तनाभ्यां कामः सत्कृतः । एतावता लोके यथा कश्चित् स्वयमुत्थातुम्-समर्थोऽनुचरहस्तावलम्बेनोत्तिष्ठन् समागच्छतो गुरुजनस्याभ्युत्थानं करोति, तथैव स्वयमुत्थातुमसमर्थो तव कुचौ यौवनरूपभृत्यकरावलम्बं धिधाय समागतस्य कामस्या-भ्युत्थानमिवाकुसुतामिति समासोक्त्युत्प्रेक्षासाङ्ग्येण कविकल्पितकामुकजनप्रौढोक्ति-निष्पन्नार्थस्य तादृशव्यङ्ग्यार्थसम्पर्केण नितरामभिनवत्वं भासते ।

(१०१) प्रश्नः—महाभारते वीरादिरसस्य सहृदयैरास्वाद्यमानत्वेऽपि कथं शान्तरसस्यैव तत्र प्राधान्यमित्यत्र का वाचोयुक्तयः ? इति सोपग्रम्भं विवेचयत ।

उत्तरम्—अयमाशयः—महर्षिणा व्यासेन महाभारते सहृदयानामानन्दाय शान्तो रसः, समुत्क्षणां सन्तोषणाय मोक्षरूपपरमपुरुषार्थश्च प्राधान्येन प्रकाशितः । अत एव तेन (व्यासेन) भारतान्ते यदुकुरुवंशनाशो वर्णितः । तेन च समेषामेव प्राणिनामेषैव गतिर्भवतीति श्रापातरमणीयेऽसारे संसारेऽलं प्रत्ययोत्पादनात् तृष्णाक्ष-यजन्यसुखविशेषात्मकशमस्थायिभावकः शान्तरसस्तत्तादात्म्याध्यासेन तु पार्यन्ति-कस्थितिशालितया नश्वरत्वाभावेन च प्रधानतयाऽऽशंसाविषयोऽपवर्गात्मकः परम-पुरुषार्थश्च सूचितः । तदुक्तं वृत्तौ—‘महाभारतेऽपि शाब्दकाव्यरूपच्छायांन्वयिनि वृष्णिपाण्डवविरसावसानवैमस्यदायिनीं समाप्तिमुपनिवधन्ता महामुनिना वैराग्यजन-नतात्पर्यं प्राधान्येन स्वप्रबन्धस्य दर्शयता मोक्षलक्षणः पुरुषार्थः, शान्तो रसश्च मुख्यतया विवक्षाविषयत्वेन सूचितः ?’ इति जगदेव दुःखपङ्कनिमग्नमुद्दिघीर्षुणा करुणा-वरुणालयेनातिविमालालोकदायिना मुनिना व्यासेन स्वयमेवोक्तम्—‘यथा यथा विप-र्येति लोकतन्त्रमसारवत् । तथा तथा विरागोऽत्र जायते नात्र संशयः ॥’ इति । तथा च शान्तो रसो वीरादिरसैः, मोक्षलक्षणः परमपुरुषार्थश्च धर्मार्थकामादिपुरुषार्थान्त-

रैस्तदुपकारकतयाऽनुगम्यमानोऽपि प्राधान्येनैव विवक्षाविषय इति महाभारततात्पर्यं
 सुव्यक्तमेवावभासते । न चैवं भारते वीरादिरसानां धर्मादिपुरुषार्थानाञ्च प्राधान्येन
 सहृदयैरनुभूयमानं चमत्कारित्वं नापलपितुं पार्यते इति वाच्यम् ? पारमार्थिकान्तस्त-
 त्वानपेक्षयाऽङ्गभूतस्य शरीरस्यैव तत्तद्भूतस्य धर्मादिपुरुषार्थस्य च स्वप्राधान्येन
 चारुत्वस्याप्यविरुद्धत्वात् । एतावता यथाऽङ्गिनं सारभूतमात्मतत्त्वमविदुषां वालिशा-
 नामङ्गभूतस्य देहस्यैव प्राधान्यमात्मत्वञ्च प्रतीतं भवति, तथैव महाभारते प्रधान-
 तया व्यङ्ग्यभूतं शान्तं रसं, मोक्षरूपं परमपुरुषार्थञ्चावधारयितुमसमर्थानां जनानां
 कृते आबान्तरिकस्य वीरादिरसस्य, धर्मादिपुरुषार्थस्य च प्राधान्यं प्रतीयते, तच्च
 प्राधान्यं नैव वास्तविकम्, परमार्थतः शान्तरसमोक्षयोः प्राधान्यस्यैव निर्धारितत्वा-
 दिति फलितम् । महाभारतानुक्रमण्यां शान्तरसस्यैवाङ्गित्वेन, मोक्षस्य च प्राधान्येन
 शब्दतः प्रतिपादनाभावेऽपि व्यञ्जनया प्रतिपादितत्वात् । तथा हि—‘भगवान्
 वासुदेवश्च कीर्त्यतेऽत्र सनातनः ।’ इत्येतस्मिन् वाक्ये ह्ययमर्थो व्यङ्ग्यत्वेन विव-
 क्षितो—‘यदत्र महाभारते पाण्डवादिचरितं यत् कीर्त्यते, तस्मात् तस्मिन्नेव परमेश्वरे
 भगवति भवतभाषितचेतसो, माभूत् विभूतिषु निस्सारासु रागिणो, गुणेषु वा नय-
 विनयपराक्रमादिष्वभीषु केवलेषु केषुचित् सर्वात्मना प्रतिनिविष्टधियः, ययाच्चाप्रे
 पश्यत निस्सारतां संसारस्य’ इत्यमुमेवार्थं द्योतयत् स्फुटमेवावभासते । व्यञ्जकश-
 क्त्याऽनुगृहीतश्च शब्दः । एवंविधमेव चार्थं गर्भीकृतं सन्दर्शयन्तो नन्तरश्लोकाः
 प्रतीयन्ते—‘स हि सत्यमृतं चैव पवित्रं पुण्यमेव च । शाश्वतं ब्रह्म परमं ध्रुवं
 ज्योतिः सनातनम् । यस्य दिव्यानि कर्माणि कथयन्ति मनीषिणः ॥’ इत्यादि ।
 अथञ्च निगूढरमणीयोऽर्थो महाभारतावसाने हरिवंशवर्णनेन समाप्तिं विदधता कवि-
 वेधसा कृष्णद्वैपायनेन सम्यक् स्फुटीकृतः । अनेन चार्थेन संसारातीते तत्त्वान्तरे
 भक्त्यातिशयं प्रवर्तयता सकल एव सांसारिको व्यवहारः प्रत्याख्येयतया प्रकाशते ।
 अथ यदि महाभारतस्य परब्रह्मप्राप्तिलक्षणेऽपवर्गे एवान्ततस्तात्पर्यं तर्हि तत्र
 सामान्येन विशेषेण च देवतानां तीर्थानां तपसाञ्च माहात्म्यं पाण्डवादिचरित्रञ्च कथं
 प्रपञ्चितमिति चेन्मैवम्, देवतातीर्थतपःप्रभृतीनां च प्रभावातिशयवर्णनं तस्यैव परब्र-
 ह्मणः प्राप्त्युपायत्वेन, तत्तद्विभूतिव्यवहारेणैव वा देवताविशेषाणामन्येषां, पाण्डवादिचरित-
 वर्णनस्यापि वैराग्यजननतात्पर्यात्, वैराग्यस्य च मोक्षमूलत्वात्, मोक्षस्य च भग-
 वत्प्राप्त्युपायत्वेन मुख्यतया गीताऽदिषु प्रदर्शितत्वेन परब्रह्मप्राप्त्युपायत्वात् । तदे-
 वमनुक्रमणीनिर्दिष्टेन वाक्येन भगवद्ब्यतिरेकिणः सर्वस्यान्यस्याऽनित्यतां प्रकाश-

यतो मोक्षलक्षण एवैकः परः पुरुषार्थः शास्त्रनये, काव्यनये च तृष्णाक्षयमुखपरिपोष-
लक्षणः शान्तो रसो महाभारतस्य प्रधानतया विवक्षित इति सुप्रतिपादितम् ।

(१०२) प्रश्नः—‘मुनिर्जयति योगोन्द्रो महात्मा कुम्भसम्भवः ।
येनेकचुलके दृष्टौ दिव्यौ तो मत्स्यकच्छपौ ॥’

इत्यत्र किं प्रयुक्ताविच्छित्तिरिति विवक्षितार्थप्रदर्शनपूर्वकं
सोपपत्तिकं समुपपादयत ।

उत्तरम्—‘मुनिर्जयति योगीन्द्रः...’ इत्यत्र मीनकच्छपदर्शनेन व्यज्यमानैकचु-
लकाधिकरणकजलधिसम्मानेन मुनेर्माहात्म्यव्यञ्जनाद् मुनिविषयकरतिभावस्यैव प्राधा-
न्येनास्वाद्यतयाऽद्भुतरसस्य तदङ्गतयैव भानेन रसवदलङ्कारत्वमिति केचित् । वस्तु-
तस्तु एकस्मिन्नेव चुलके तादृशात्यन्तविलक्षणमत्स्यकच्छपयोर्दर्शनं विस्मयाधिक्यो-
त्पादकतया विस्मयस्थायिभावकाद्भुतरसास्त्रादप्रयोजकमित्यद्भुतरसास्वादस्यैव लोको-
त्तरचमत्कारशालितया काव्यस्य सुपमाप्रकर्षप्रयोजकत्वमवसेयम् । तादृशानिर्वचनीयम-
त्स्यकच्छपरूपविभावादिसंसृष्टविस्मयोद्भासेनाद्भुतरसास्वादस्यापलपितुमपार्यत्वात् ।
न चात्रैकचुलके दिव्यमत्स्यकच्छपदर्शनरूपेण वाच्येन व्यज्यमानं चुलके जलधि-
सन्निधानमेवाद्भुतरसं पुष्णाति न तु तादृशदर्शनात्मकवाच्यमिति वाच्यम् ? व्यज्य-
मानैकचुलकाधिकरणजलधिसम्मानापेक्षयाऽपि दिव्यमत्स्यकच्छपदर्शनस्यैवाक्षुण्णत-
याऽद्भुतरसानुगुणतरत्वात् । एतावता यद्यप्येकचुलके जलधिसन्निधानरूपव्यङ्ग्यादपि
अद्भुतरसः पोष्यत एव, तथाप्यदृष्टाश्रुतपूर्वतादृशमत्स्यकच्छपदर्शनं ततोऽप्यधिका-
श्चर्यजनकमिति भावः । यतः क्षुण्णं हि वस्तु लोकप्रसिद्धयाऽद्भुतमपि नाश्चर्यजनकं
भवतीति हृदयम् ।

(१०३) प्रश्नः—वाच्यवैचित्र्यस्य काव्याभिनवत्वप्रयोजकत्वे का वाचो-
युक्तय इति सोपपत्तम् विविच्य किमिदं वाच्यवैचित्र्यमिति
सोपपत्तिकं निरूपयत ।

उत्तरम्—‘अवस्थादेशकालादि-विशेषैरपि जायते । आनन्त्यमेव वाच्यस्य
शुद्धस्यापि स्वभावतः ॥’ इति कारिकानुसारं शुद्धस्यानपेक्षितव्यङ्ग्यस्यापि वाच्यस्य
स्वभावत आनन्त्यमेव जायते । स्वभावो ह्ययं चेतनाचेतनानां वाच्यानां यदवस्था-
भेदात्, देशभेदात्, कालभेदात्, स्वालक्षण्यात्मकस्वरूपभेदान्चानन्ता भवति । तैश्चा-
वस्थादिभेदभिन्नतया व्यवस्थितैः प्रसिद्धानेकस्वभावानुसरणरूपया स्वभावोक्त्याऽपि

तावदुपनिवध्यमानैर्निरवधिः काव्यार्थः सम्पद्यते । अर्थात् अवस्थादिभेदभिन्ननैकविध-
वस्तुस्वभाववर्णनेनापि काव्यार्थाभिनवत्वमिव प्रतिभातीति हृदयम् । तदुक्तं-‘न च
तेषां घटतेऽवधिर्न च ते दृश्यन्ते पुनरुक्ताः । ये विभ्रमाः प्रियाणामर्था वा सुक-
विवाणीनाम् ॥’ इति । एतावता ‘उपदिशति कामिनीनां यौवनमद एव ललितानि’
इत्यादिप्रसिद्धेर्यथा ललनानां यौवनारम्भे अशिक्षितस्यापि विलासविशेषस्या-
विर्भावस्तथैव प्रतिभाप्रकर्षोद्भवे सुकविवाणीनामर्थनिकरा अपि ‘क्षणे क्षणे यत्रवता-
मुपैति तदेव रूपं रमणीयताया’ इत्युक्तेर्नवनवा एव प्रतीयन्त इति भावः । तत्रा-
वस्थाभेदान्नवत्वं यथा कुमारसंभवे-भगवती पार्वती ‘सर्वोपमाद्रव्यसमुच्चयेन’ इत्यादि-
भिरुक्तिभिः प्रथममेव परिसमापितसौन्दर्यवर्णनापि, पुनर्भगवतः शम्भोलोचनगोचरतां
प्राप्नुवती-‘वसन्तपुष्पाभरणं वहन्ती’ इत्यादि कामदेवोपकरणभूतेन भङ्गयन्तरेणोप-
वर्णिता । सैव च पुनर्नवोद्वाहवेलायां प्रसाध्यमाना ‘तां प्राङ्मुखीं तत्र निवेश्य
तन्वीम्’ इत्याद्युक्तिभिर्नूतनेनैव प्रकारेण निरूपितसौष्ठवाऽपि कविकृतासकृदेकत्रैव
वर्णनविषयतया पुनरुक्तत्वेनानवनवार्थनिर्भरत्वेन वा सहृदयानां मनागपि वैरस्यं
नादधाति । किञ्चाचेतनेष्वपि हिमवद्गिरिगङ्गाप्रभृतिषु चेतनस्वरूपारोपादपूर्वत्वं
भवतीत्येवं रीत्याऽपि वाच्यस्यावस्थाभेदाद् भिन्नत्वं वोध्यम् । चेतनानामवस्था-
भेदेऽप्यवान्तरावस्थाभेदादानन्त्यम् । यथा बालानां पञ्चवाणवाणविद्धहृदयानामनु-
द्भिन्नमदनविकाराणाञ्च, तत्रापि विनीतानामविनीतानाञ्च स्वरूपमुपनिवध्यमानमा-
नन्त्यमेवोपयाति । एवमचेतनानां तावद् देशभेदान्नानात्वं, यथा-पवनानां मलयहि-
मवन्निर्भरम्भरनादि-नानादिदेशचारितया दक्षिणपवनशीतलमन्दसुगन्ध्यादिनानात्व-
व्यवहारः प्रसिद्ध एव । चेतनानामपि मानुषपशुपक्षिप्रभृतीनां प्रामारण्यसलिलादि-
परिपोषितानां परस्परं महान् विशेषः समुपलक्ष्यत एव । स च यथायथमुपनिवध्य-
मानस्तथैवानन्त्यमायाति । कालभेदाच्च वस्तूनां नानात्वं, यथा ऋतुभेदाद् दिग्ब्योम-
सलिलादीनामचेतनानामानन्त्यं भवति, तथाहि पूर्वादिदिशानां व्योम्नश्च शरदतौ
स्वच्छता, वर्षर्तौ मेघाच्छन्नत्वम्, शिशिरर्तौ च तुहिनावृतत्वं तथा सलिलसरणि-
तरुगुल्मलताप्रभृतिष्वचेतनेषु कालभेदाद् भिन्नत्वमूह्यम् । चेतनानाञ्चौत्सुक्यादयः
कालविशेषाश्रयिणः प्रसिद्धा एव यथा युवजनानां वसन्ते कामौत्सुक्यम्, प्रोम्भे
स्वान्तसन्तप्तत्वम्, शिशिरे जाड्यमित्यादि । स्वालक्षण्यरूपस्वरूपभेदाच्च सकल-
जगद्वर्तिवस्तूनां यथावस्थौचित्येन निबन्धनन्तु काव्यार्थस्यानन्ततामेव प्रयोज-
यति इत्यलम् ।

अथ यथा योगिनां योगजप्रत्यासत्त्या लौकिकप्रत्यक्षाविषयस्यापि परकीयचित्त-
प्रभृतिवस्तुनोऽलौकिकप्रत्यक्षीकरणसामर्थ्यं, न तथा कवीनाम्, येन तेऽतीतवर्तमाना-
गतवस्तुसार्थान् तत्तद्विशेषरूपेणाध्वक्षीकर्तुं शक्नुयुः, तस्मात् कवीनां सामान्यरूपे-
णैव कथमपि त्रैकालिकपदार्थावगतिरिति पदार्थसामान्यस्य च मुष्टिमेयस्य वाल्मीकि-
प्राक्तनकविभिरेव वर्णितत्वेन पिष्टपेषणतया नाक्षुण्णत्वमिति कथमर्वाचीनकविवर्णितं
तत् काव्यार्थानन्त्याय कल्पेत ? कथङ्कारं वा नवनवीभावमासादयितुमहं स्यादिति
चेदत्रोच्यते—यदि सामान्याश्रयेणैव कवीनां काव्येषु प्रवृत्तिस्तर्हि अत्रस्थादिविशेषात्
प्रदर्शितप्रकारं काव्यवैचित्र्यं किं पुनरुक्तमेव, उताहो न, नोचेत्पुनरुक्तं तदा तद्धेतुकं
प्राप्तं काव्यार्थानन्त्यं गीर्वाणगुरूणामप्यशक्यापह्नवमिति भावः । तदुक्तं—‘यतो यदि सामा-
न्यमात्रमाश्रित्य काव्यं प्रवर्तते, किं कृतस्तर्हि महाकविनिबन्धमानानां काव्यानामति-
शयः ?’ इति । न चेष्टापत्तिः कर्तुं शक्यते, वाल्मीकिव्यतिरिक्तस्यान्यस्य कविजनस्य
कृते वैयर्थ्यापातापत्तेः । सामान्यव्यतिरिक्तस्यान्यस्य काव्यार्थस्याभावात्, सामा-
न्यस्य चादिकविनैव प्रदर्शितत्वात् । न चोक्तिवैचित्र्यमात्रेणैव नूतनकविकृतेश्चमत्का-
रिता स्यादिति वाच्यम् ? किमिदमुक्तिवैचित्र्यम् ? उक्तिर्हि काव्यविशेषप्रतिपादनव-
चनम्, तद्वैचित्र्येण वाच्यवैचित्र्यस्यापि सिद्धेः, वाच्यवाचकयोरविनाभावेन प्रवृत्तेः
सत्त्वात् । वाच्यानाञ्च काव्ये प्रतिभासमानानां यद्रूपं, तत्तु प्राह्यविशेषाभेदेनैव प्रतीयते,
तेनोक्तिवैचित्र्यवादिना वाच्यवैचित्र्यमक्रमेणाप्यत्रश्यमभ्युपगन्तव्यम् । एतावता न
ह्युक्तिवैचित्र्यमात्रेणार्वाचीनकविकाव्यानामपूर्वत्वं सम्भवति, वाच्यवाचकयोस्तादात्म्येन
वाचकत्रैचित्र्यस्थले वाच्यवैचित्र्यस्याप्यवश्यम्भावेन प्रतिनियतवाच्यवैचित्र्यैव काव्या-
पूर्वतानियामकत्वौचित्यात्, केवलवाचकवैचित्र्यस्याकिञ्चित्करत्वात् । तदुक्तम्—वाल्मी-
किव्यतिरिक्तस्य, यद्येकस्यापि कस्यचित् । इष्यते प्रतिभाऽऽनन्त्यं तत्तदाऽऽनन्त्यमक्ष-
तम् ॥ ‘अवस्थादिविभिन्नानां वाच्यार्थानां निबन्धनम् । भूमनैव दृश्यते लक्ष्ये न
तच्छक्यमपोहितुम् ॥’ इति । किन्तु तादृशवाच्यनिबन्धनमपि ‘तत्तु भाति रसाश्र-
यात्’ इत्युक्ते रसव्यञ्जकतयैव छायातिशयमासादयतीति सारम् ।

(१०४) ग्रन्थः—कीदृशश्च प्राचीनकविसंवादोऽर्वाचीनकविभिरुपादेयः
कीदृशश्च नोपादेय इति खविशदं संवादभेदप्रदर्शनपुरस्सरं
प्रतिपादयत ।

उत्तरम्—‘संवादो ह्यन्यसादृश्यं तत् पुनः प्रतिविम्बवत् । आलेख्याकारवत्
तुल्य-देहिवच्च शरीरिणाम् ॥’ इति कारिकानुसारं संवादो हि कवेः काव्यार्थस्य तद-

न्येन काव्यवस्तुना सादृश्यमुच्यते । तदुनः प्राणिनां प्रतिविम्बवत्, आलेख्याकार-
वत्, तुल्यदेहिबच्च त्रिधा व्यवस्थितम्, तत्र प्रथमं-किञ्चित् काव्यवस्तु वस्त्वन्तरस्य
शरीरिणः प्रतिविम्बकल्पम्, द्वितीयम्-आलेख्यप्रख्यम्, तृतीयं-तुल्येन शरीरिणा
सदृशम् । तत्रापि-‘तत्र पूर्वमनन्यात्म, तुच्छात्म, तदनन्तरम् । तृतीयं तु प्रसिद्धात्म,
नान्यसाम्यं त्यजेत् कविः ॥’ इति रीत्याऽनन्यात्मरूपं प्रतिविम्बस्थानापन्नं प्रथमं नोपा-
देयम्, तथैव द्वितीयमपि आलेख्यप्रख्यं तुच्छात्मकं नोपादेयमर्वाचीनकविभिः किन्तु
तृतीयं तुल्यदेहिबच्च प्रसिद्धात्मरूपमन्यसाम्यं कमनीयतया पुनरुपादेयमेवेति भावः ।
तदुक्तं वृत्तौ-‘तत्र पूर्वं प्रतिविम्बकल्पं काव्यवस्तु परिहर्तव्यं सुमतिना, यतस्तदनन्यात्म-
तात्त्विकशरीरशून्यम् । यदनन्तरमालेख्यप्रख्यमन्यसाम्यं शरीरान्तरयुक्तमपि तुच्छा-
त्मत्वेन त्यक्तव्यम् । तृतीयन्तु कमनीयं शरीरसद्भावे सति संवादात्मनि काव्यवस्तु
न त्यक्तव्यं कविना । न हि शरीरीशरीरिणाऽन्येन सदृशोऽप्येक एवेति शक्यते वक्तुम् ।
इति । तथा च ‘तत्त्वस्यान्यस्य सद्भावे पूर्वस्थित्यनुयायिपि । वस्तु भातितरां तन्व्याः
शशिच्छायमिवाननम्’ इत्युक्तेष्वन्द्रसदृशस्यापि ललनालपनस्य लावण्यसौन्दर्यसद्भा-
वेन यथा सुषमोपचय एव नापचयस्तथैव प्राचीनकविवर्णितार्थसंवादशालिनोऽपि
अर्वाचीनकविकृतकाव्यार्थस्य रसादिव्यङ्ग्यसम्पर्केण शोभोत्कर्ष एव न तु पुनरुक्तत्वेन
तदपकर्ष इति हृदयम् । तदुक्तम्-‘अक्षरादिरचने च योज्यते, यत्र वस्तुरचना पुरातनी ।
नूतने स्फुरति काव्यवस्तुनि व्यक्तमेव खलु सा न दुष्यति ॥ इति शम् ।

इति अमदावादस्थकाशीविश्वनाथसंस्कृतमहाविद्यालयाध्यापक-न्याय-व्या-

करणाद्यनेकशास्त्राचार्यलब्धस्वर्णपदकपण्डितश्रीशोभितमिश्रविरचितं

धन्यालोकरहस्यं समाप्तम् ।

- साहित्यदर्पण**—अतिमनोरम हिन्दी व्याख्या, शब्दानुवाद, पदकृत्य, भाष्य-वक्तव्य, आदि से सुसज्जित राष्ट्रभाषा का वेजेड संस्करण प्रेसमें
- काव्यप्रकाश**—‘शशिकला’ हिन्दी व्याख्या, विमर्श-टिप्पणी, सुविस्तृत समालोचना आदि आधुनिक विविध विषयों से सुसज्जित । व्याख्याकार डा० सत्यव्रत सिंह एम० ए०, प्रो० लखनऊ विश्वविद्यालय प्रेसमें
- दशरूपक**—‘चन्द्रकला’ हिन्दी व्याख्या, सुविस्तृत वक्तव्य, समालोचनादि सहित व्याख्याकार—डा० भोलारंकर व्यास प्रो० हिन्दूविश्वविद्यालय, काशी ५)
- कर्पूरमञ्जरी**—‘मकरन्द’ संस्कृत-हिन्दी व्याख्या, समालोचनादि सहित २)
- अभिज्ञानशाकुन्तल**—प्रो० कान्तानाथ शास्त्री एम० ए० संपादित शाकुन्तल-समीक्षा, कविकी जीवनी, पात्रालोचन, कथासार, नोट्स आदि हिन्दी राष्ट्रभाषा से सुसज्जित ‘किशोरकेलि’ संस्कृतहिन्दी टीका विभूषित ६)
- मृच्छकटिक**—‘प्रकाश’ संस्कृत-हिन्दी टीका प्रो० कान्तानाथ शास्त्री एम. ए. विरचित नवीन निर्धारित समालोचना, नोट्स आदि सहायक विषयों से सुसज्जित सुलभ संस्करण ५) राज संस्करण ६)
- उत्तररामचरित**—प्रो. कान्तानाथ शास्त्री एम. ए. संपादित नोट्स सहित ‘चन्द्रकला’ ‘विद्योतिनी’ संस्कृत-हिन्दी टीका, विस्तृत प्रस्तावना विभूषित ४।।)
- प्रतिमानाटक**—‘प्रकाश’ संस्कृत-हिन्दी टीका समालोचनादि सहित २)
- मालविकाग्निमित्र**—‘प्रकाश’ संस्कृत-हिन्दी टीका, समालोचनादि सहित ३)
- मालतीमाधव**—‘चन्द्रकला’ संस्कृत-हिन्दी टीका, समालोचनादि सहित ५)
- रत्नावली**—‘प्रकाश’ संस्कृत-हिन्दी टीका, समालोचना, नोट्स सहित ३)
- विक्रमोर्वशीय**—‘प्रकाश’ संस्कृत-हिन्दी टीका, समालोचना, नोट्स सहित ३)
- घासवदत्ता**—‘चपला’ संस्कृत हिन्दी टीका प्रस्तावनादि सहित ४)
- महावीरचरित**—‘प्रकाश’ संस्कृत-हिन्दी टीका, समालोचना, नोट्स सहित ४)
- नागानन्दनाटक**—‘भावार्थदीपिका’ संस्कृत-हिन्दी टीका ” ” ३)
- स्वप्नवासवदत्ता**—‘प्रबोधिनी’ ‘प्रकाश’ संस्कृत-हिन्दी टीका ” ” २।।।)
- कादम्बरी**—चन्द्रकला-विद्योतिनी संस्कृत-हिन्दी टीका सहित पूर्वार्ध १२।।)
- तर्कभाषा**—‘तर्करहस्यदीपिका’ हिन्दी व्याख्या समालोचनादि सहित ४।।)
- वेदान्तसार**—भावबोधिनी संस्कृत-हिन्दी टीका समालोचनादि सहित १।।)
- नैषधमहाकाव्य**—‘जीवातु’ ‘मणिप्रभा’ संस्कृत-हिन्दी टीका सहित संपूर्ण १३)

INDIAN INSTITUTE OF ADVANCED STUDY

Acc. No. 6487

Author: MISHRA (S S).

Title: Dwanyaloka-Rohasiama.

Borrower	Issued	Returned